



د پوهنې وزارت

د تعلیمي نصاب د پراختیا او د
ښوونکو د روزنې معینیت
د تعلیمي نصاب د پراختیا او درسي
کتابونو د تالیف لوی ریاست

مدني زده کړې

دولسم ټولگی

درسي کتابونه د پوهنې په وزارت پورې اړه لري. پيرودل او پلورل يې په کلکه منع دی.
له سر غړوونکو سره به يې قانوني چلن وشي.





ملي سرود

دا وطن افغانستان دی
کور د سولې کور د تورې
دا وطن د ټولو کور دی
د پښتون او هزاره وو
ورسره عرب، گوجر دي
براهوي دي، قزلباش دي
دا هیواد به تل خلیږي
په سینه کې د آسیا به
نوم د حق مودی رهبر

دا عزت د هر افغان دی
هر بچی یې قهرمان دی
د بلوڅو د ازبکو
د ترکمنو د تاجکو
پامیریان، نورستانیان
هم ایماق، هم پشه پان
لکه لمر پر شنه آسمان
لکه زره وي جاویدان
وایو الله اکبر وایو الله اکبر

بِسْمِ اللَّهِ الرَّحْمَنِ الرَّحِيمِ



د پوهنې و پلورنې وزارت

د تعلیمي نصاب د پراختیا او د ښوونکو
د روزنې معینیت
د تعلیمي نصاب د پراختیا او درسي
کتابونو د تالیف لوی ریاست

مدني زده کړې

دولسم ټولگی

۱۳۹۶

ه.ش

ليکوالان:

- محمد انور مشفق
- سرمؤلف ميرعبيدالله فاضل
- پوهنيار محمد فاروق عمرخېل

مسلكي ايډيټور او ژباړونكى:

سرمؤلف محمد افضل حضرتي

د ژبې ايډيټ:

محمد قدوس زکوخېل

دیني، سیاسي او کلتوري کمیټه:

- ۱- دکتور شیرعلي ظریفی د تعلیمي نصاب د پراختیا د پروژې رئیس.
- ۲- داکتر عبدالصبور فخري،
- ۳- حبيب الله راحل د تعلیمي نصاب د پراختیا په ریاست کې، د پوهنې وزارت سلاکار.

د څارنې کمیټه:

- دکتور اسد الله محقق د تعلیمي نصاب د پراختیا او د ښوونکو د روزنې معین.
- دکتور شیرعلي ظریفی د تعلیمي نصاب د پراختیا د پروژې رئیس.
- دکتور محمد یوسف نیازی د تعلیمي نصاب د پراختیا او درسي کتابونو د تالیف لوی ریاست سرپرست

طرح او ډیزاین: رحمت الله غفاري

د چاپ د سمون چارې: محمد کبير حقمیل د پوهنې وزارت د خپرونو او اطلاعاتو رئیس.

بسم الله الرحمن الرحيم
د پوهنې د وزير پيغام

د لوی خدای ﷻ ډېر شکر دی چې انسان یې په احسن تقویم کې پیدا او هغه ته یې د خبرو کولو توان ورکړ او د علم او فکر پر ګاڼه یې سمبال کړ. ډېر درود دې وي د اسلام پر ګران پیغمبر حضرت محمد مصطفی ﷺ چې د انسانیت ستر ښوونکی دی او د رحمت، لارښوونې او روښنایۍ پیغام راوړونکی.

ښوونه او روزنه په هره ټولنه کې د بدلون او پراختیا بنسټ دی. د ښوونې او روزنې اصلي موخه د انسان د بالقوه ځواکونو فعالول او د هغه د پټو استعدادونو غوړول دي.

درسي کتاب د ښوونې او روزنې په بهیر کې یو مهم رکن بلل کېږي چې له نوو علمي بدلونونو او پرمختګونو سره اوږه په اوږه د ټولنې له اړتیاوو سره سم تالیف کېږي. درسي کتابونه باید د منځپانګې له مخې خورا بدایي وي چې وکړای شي د علومو له نوو لاسته راوړنو سره مل دیني او اخلاقي زده کړې د نوو میتودونو له لارې زده کوونکو ته ولېږدوي.

دغه کتاب چې اوس ستاسو په واک کې دی، د همدغو پورته ځانګړنو پر بنسټ چمتو او تألیف شوی دی. د پوهنې وزارت تل زیار باسي چې په هېواد کې تعلیمي نصاب او درسي کتابونه د اسلامي ښوونې او روزنې او د ملي هویت د ساتلو پر بنسټ جوړ او له علمي معیارونو، نوو روزنیزو میتودونو او د نړۍ له علمي پرمختګونو سره سم چمتو کړي. د زده کوونکو استعدادونه په ټولو اخلاقي او علمي خواوو کې وغوړېږي او په هغوی کې د تفکر او نوښت توان او د پلټنې حس پیاوړی کړي. د خبرو اترو او پیرزوني د فرهنگ دودول، د هېواد پالنې او د مینې او محبت د حس پیاوړی کول، بښنه او پیوستون د پوهنې د وزارت نورې غوښتنې دي چې ښايي د لوست په کتابونو کې ورته پام وشي.

درسي کتابونه د ښه او مسلکي ښوونکي له درلودو پرته نه شي کولای ټاکل شوي موخې ترلاسه کړي. ښوونکی د ښوونې او روزنې یو مهم جزء او د ښوونې او روزنې د پروګرامونو پلي کوونکی دی. د هېواد له ژمنو او زړه سواندو ښوونکو څخه، چې د تور تم او ناپوهۍ په وړاندې یې جګړه خپله دنده ګرځولی، دوستانه هیله لرم د تعلیمي نصاب په دقیق او مخلصانه تطبیق کې د هېواد ماشومان، نجونې او تنکي ځوانان د پوهې، اخلاقو او معنویت لوړو څوکو ته ورسوي.

د هېواد د زده کړې د نظام بری د خلکو له جدي مرستو پرته امکان نه لري. له دې امله له ټولو قشرونو او د ملت له شریفو خلکو، په تیره بیا له کورنیو او د زده کوونکو له درنو اولیاوو څخه هیله لرم چې د معارف د موخو د لاسته راوړو په برخه کې له هیڅ ډول مرستې څخه ډډه ونه کړي. دغه راز له ټولو لیکوالو، پوهانو، د ښوونې او روزنې له ماهرینو او د زده کوونکو له محترمو اولیاوو څخه هیله کېږي چې په خپلو رغنده نظرونو، وړاندیزونو او نیوکو د درسي کتابونو په لابنه والي کې د پوهنې له وزارت سره مرسته وکړي.

لازمه بولم له ټولو ښاغلو مؤلفانو، د پوهنې وزارت له اداري او فني کارکوونکو او له ملي او نړیوالو بنسټونو څخه، چې د دغه کتاب په چمتو کولو، چاپولو او وېش کې یې زیار ایستلی او مرسته یې کړې، مننه وکړم. په پای کې له لوی خدای ﷻ څخه غواړم چې په خپله بې پایه مهربانۍ له موږ سره د پوهنې د سپېڅلو ارمانونو په لاسته راوړلو کې مرسته وکړي. اته سمیع قریب مجیب.

د پوهنې وزیر
دوکتور اسدالله حنیف بلخي

سرلیکونه

۱	لومړی څپرکی
۲	د څپرکي موخې
۳	دولت ته اړتیا
۷	د دولت ډولونه
۱۱	زموږ د دولت جوړښت
۱۷	قانون
۲۱	اساسي قانون
۲۶	د څپرکي لندیز
۲۷	دویم څپرکی: سیاسي مشارکت
۲۸	د څپرکي موخې
۲۹	سیاسي مشارکت څه شی دی
۳۳	د سیاسي مشارکت ډولونه (طریقې)
۳۹	د بنځو گډون
۴۲	د څپرکي لندیز
۴۳	دریم څپرکی: نړیوالې اړیکې
۴۴	د څپرکي موخې
۴۵	د نړیوالو اړیکو وسیلې
۴۹	اقتصادي اړیکې
۵۳	سیاسي اړیکې
۵۷	فرهنگي اړیکې
۶۱	نړیوال کېدل (جهاني شدن)

٦٦	د څپرکي لنډيز
٦٧	څلورم څپرکی: د بشر حقوق
٦٨	د څپرکي موخې
٦٩	د بشر د حقونو تاريخچه
٧٥	د بشري حقونو نړيواله اعلاميه
٧٩	د افغانستان د بشر د حقونو خپلواک کميسيون
٨٢	د څپرکي لنډيز
٨٣	پنځم څپرکی: دموکراسي (ولسواکي)
٨٤	د څپرکي موخې
٨٥	د دموکراسي تعريف او ماهيت
٨٩	د دموکراسي موخې اصول او وسيلې
٩٣	دموکراسي په افغانستان کې
٩٨	د څپرکي لنډيز
٩٩	شپږم څپرکی: رسنۍ
١٠٠	د څپرکي موخې
١٠١	له عمومي افکارو او رسنيو سره آشناسۍ
١٠٥	د رسنيو ډولونه
١٠٩	رسنۍ او ولسواکي
١١٢	د بيان ازادي او رسانه يي اخلاق
١١٥	د څپرکي لنډيز

لومړۍ څپرکي

دولت

په دې څپرکي کې له لاندې لوستونو سره آشنا کېږئ.

• دولت ته اړتيا؛

• د دولت ډولونه؛

• د دولت جوړښت؛

• قانون؛

• اساسي قانون؛

• زموږ اساسي قانون؛

د خپرکي موخې

له زده کوونکو څخه هیله کېږي چې پر لاندې پوهنیزو موخو باندې برلاسي شي.

- د دولت پر مفهوم باندې وپوهیږي؛
 - د دولت د موجودیت اړتیا درک کړي.
 - د دولت د دندو سره بلدشي
 - د افغانستان د دولت پر جوړښت باندې پوه شي
 - د درې گونو قوو له مفهوم سره آشناشي
 - اجرائیه قوا وپېژني.
 - مقننه قوا وپېژني.
 - قضائیه قوا وپېژني.
 - د قانون په مفهوم باندې پوه شي.
- له زده کوونکو څخه هیله کېږي چې پر لاندې مهارتي موخو باندې برلاسي شي.
- د دولت مفهوم توضیح کړای شي.
 - د دولت موجودیت ته اړتیا تشخیص او بیان کړای شي.
 - د دولت د ډولونو نومونه واخیستی شي.
 - د دولت دندې تشخیص او فهرست کړای شي.
 - د افغانستان د دولت جوړښت توضیح کړای شي.
 - د دولت درې گونې قوې سره بېلې کړای شي.
 - د اجرائیه قوې دندې توضیح کړای شي.
 - د مشرانو او ولسي جرگو دندې فهرست کړای شي.
 - قانون تعریف کړای شي.
 - د قانون ډولونه فهرست کړای شي.
 - په اساسي قانون کې خپلې دندې وښودلې شي.
 - د اساسي او عادي قوانینو ترمنځ توپیر وکړای شي.
 - د ټاکنو مفهوم بیان کړای شي.

دولت ته اړتیا

تېر کال مو د ټولنيز نظم، ټولنيزو بدلونونو، ټولنيزې نابرابرۍ او ټولنيزو ستونزو په هکله معلومات تر لاسه کړل. په دې لوست کې دولت ته د اړتيا په هکله چې له دغو ټولو سره متقابلې اړیکې لري، آشنا کېږئ.

• دولت څه شی دی؟

ولې دولت ته اړتیا لرو؟

که چېرې له خپلو دوستانو سره یو ځای د مېلې لپاره کوم بنکلي ځای ته د تفریح په خاطر ولاړشئ، و به وینئ چې د دې پروگرام سرته رسول، د یولړ مقرراتو له رعایتولو پرته، ممکن نه دي، په دې معنا چې: د دوستانو موخې باید څرگندې وي، هغوته د رسېدو لارې مشخصې شي، ټول وگړي باید په منظمه او یو له بله سره په همغږیزه توگه کار وکړي او له خپل سرۍ څخه ځان وژغوري. سربېره پردې دغه کوچنی او ساده پروگرام به تاسې ته دا دروښيي چې یوازې مقررات او قوانین نه دي لازم، بلکې داسې یو څوک باید ستاسې په گروپ کې موجود وي چې د قوانینو د عملي کولو څارنه وکړي، د گروپ د لارښوونې او امر کولو مسؤلیت پر غاړه واخلي؛ خو د مخالفونو د راڅرگندېدو او گپوډۍ مخه ونیول شي.

کله چې دغه کوچنی او ساده سیل له قوانینو او مقرراتو، مشرتابه او لارښود پرته بې نظمه وي، څرنگه کیدای شي چې ټولنه د دومره لوی والي او پیچلتیا سره د قانون او لارښود پرته نظم او پایښت ولري؟ نو له دې امله ویلی شو چې ټولنه دولت ته اړتیا لري؛ له دې امله ده چې انساني ټولنه ډېره له پخوا څخه دغه ډېرې مهمې اړتیا ته متوجه وه، د کوچنیو او لویو دولتونو په جوړېدو یې پیل کړی و. که چېرې په ټولنه کې دولت موجود نه وي، ټول کارونه وړانیزې؛ خلک به د دې وس ونه لري چې خپلې ورځنۍ اړتیاوې پوره کړای شي. اوس چې په دې پوه شو چې ټولنه دولت ته اړتیا لري، نو دا هم ضروري ده وپوهیږو چې خپله دولت څه شی دی؟ په عمومي مفهوم سره دولت د اجرایی سازمانونو د هغې مجموعې په معنا دی چې د ټولني د ادارې واک ورته ورکړل شوی وي.

د دولت کلمه دوه ډوله استعمال لري:

اول: د درې عناصرو: (ځمکې، خلکو او حکومت) مجموعې ته دولت وايي چې په دغه استعمال کې د هېواد د کلمې سره مترادف دی او حکومت د هغه یو جز گڼل کېږي. دویم: دیوه هېواد د حاکمه ارگانونو او ادارو مجموعه (قضاییه قوه، مقننه قوه او اجرائیه قوه) چې دولت په دې استعمال کې د حکومت د کلمې سره مترادف دی. البته د دې کلمې څخه مراد په هر ځای کې د هغې د کلام له محتوا څخه ترلاسه کېدای شي.

د دولت له تشکیلوونکو عناصرو سره آشنائی.

۱- خلک یا ټولنه:

د دولت له تشکیلوونکو بنسټیزو عناصرو و څخه یو یې هم د انساني ټولنې شتون دی چې دولت تشکیلوي او پرته له هغه دولت بې معنا دی.

۲- **خاوره یا حکمه:** د خاورې ساحه یا حکمه د دولت له تشکیلوونکو بنسټیزو عناصرو څخه یو بل عنصر شمېرل کېږي. دیوه هېواد خاوره د هغه جغرافیایي ټاکل شوي حد څخه عبارت ده په کوم کې چې د هغې ټولنې خلک ژوند او حکومت کوي.

۳- حکومت:

د سیاست په علم کې حکومت د هغه وسایلو (ابزار) په توگه گڼل کېږي چې د دولت له خوا په ټولنه کې د نظم د ټینګښت، د کورني او بهرني امنیت د راوستلو، د خلکو د ژوند د ښه کېدو او خیرښېگنې په خاطر منځ ته راځي.

فرمانروایي: د دولت لوړ ترین قدرت، قانون اېښودونکی او د قانون اجرا کوونکی دی. د قدرت د عملي کېدو په خاطر د حاکمیت حوزه تردې اندازې پورې ده چې د نورو دولتونو په حقوقو کې مداخله ونه کړي. نن ورځ دغه اصل منل شوی دی چې د دولت حاکمیت د خلکو له غوښتنو او ارادې څخه ولاړ شوی دی؛ په دې دلیل سره سیاسي رژیمونه خپل ځانونه د خلکو استازي بولي.

• له خپلې ډلې سره د دولت د ډېر غوره او مهم عنصر په هکله چې دولت ته حقوقي او سیاسي ماهیت ورکوي خبرې وکړئ او د خپل بحث پایله نوروته واورئ.

که چیرې په یوه ټولنه کې حکومت نه وي، هغه ټولنه له کومو ستونزو سره مخامخ کېږي؟

لکه څرنګه موچې د دولت د تشکیلوونکو عناصرو په دریمه ماده کې ولوستل چې حکومت د دولت دننه په ټولنه کې د نظم د ټینګښت، د کورني او بهرني امنیت د راوستو او د خلکو د ژوند د ښه کېدو او خیر ښېګڼې په خاطر، رامنځ ته شوی دی؛ نو له دې امله په هره ټولنه کې باید ځینې ځانګړې اورګانونه موجود وي چې د ټولو مؤسسو کارونه وڅاري او لارښوونه ورته وکړي ترڅو خپل کارونه په وخت سره سرته ورسوي او د خلکو ډول، ډول اړتیاوې په ښه توګه پوره کړي. په واقعیت کې حکومت په خلکو پورې اړه لري. خلکو ته لارښوونه کوي، اداره کوي یې او د کورنیو او بهرنیو ضررونو او زیانونو نه یې ساتي. که چیرې په یوه ټولنه کې حکومت نه وي، په ټولو ټولنیزو، اقتصادي او سیاسي چارو کې یې ګډوډي او بې نظمي رامنځته کېږي او ټولنه د ګډوډۍ، مطلق العناني، بې قانونۍ، بې فرهنگۍ، ظلم، خود سری او ځان غوښتنې خواته درومي. د خلکو ځان، مال او ناموس په خطر کې لوېږي. انارشیزم (ګډوډي) پر ټولنه باندې فرمانروايي پیدا کوي.

د دولت د دندو په هکله څومره پوهېږئ؟

که څه هم دولتونه په مختلفو ټولنو کې یو شان نه دي، خو بیا هم سره ورته دندې لري چې دلته یې له ځینو څخه یادونه کوو:

- د دولت د ادارې لپاره د قوانینو او مقرراتو وضع کول.
- د قوانینو د اجرا لپاره د مسؤولینو ټاکل.
- د قانون پراخه باندې څارنه او د قانون ماتونې څخه مخنیوی.
- د دیني او ملي ارزښتونو ساتنه د مختلفو لارو څخه لکه: ښوونځي، پوهنتونونه او ډله ییزې رسنۍ.
- د کورني امنیت ټینګښت.
- د اساسي قانون او نورو قوانینو تطبیق، له خپلواکۍ، ملي حاکمیت او ځمکنۍ بشپړتیا څخه

دفاع کول.

لکه څرنگه چې د مخه موو ویل چې دولتونه څو ډوله دندې لري امکان لري چې ځینې دولتونه په ښه توګه هغه سرته ونه رسولی شي. ځینې دولتونه چې سالمه اداره او کلکه څارنه کوي او خپل ځان د خلکو په وړاندې مسؤول بولي، خپلې ورسپارل شوې دندې د ولس د یوه ښه خدمتګار په توګه سرته رسوي او خپل ځان له خلکو څخه جلا نه بولي.

❁ د نوو دولتونو او پخوانیو دولتونو د دندو په هکله له خپل ګروپ سره مذاکره وکړئ او د خپلې مذاکرې پایله نوروته واورئ.

د لوست تکرار

-•
-•
-•
-•

پوښتنې

- ۱- د دولت د رامنځته کېدو اړتیا په څو کرښو کې ولیکئ.
 - ۲- دولت تعریف کړئ.
 - ۳- که چېرې په یوه ټولنه کې دولت نه وي، ټولنه له کومو ستونزو سره مخامخ کېږي؟
 - ۴- د ځکمي یعنی خاورې د اهمیت په هکله خپل نظر څرګند کړئ.
 - ۵- د دولتونو اصلي موخې او دندې کومې موضوعګانې تشکیلوي؟
- کورنۍ دنده
- د خپلو دوستانو په مرسته د دولتونو د دندو د زیاتېدو د لاملونو په هکله څو کرښې ولیکئ.

د دولت ډولونه

مخکې موزده کړل چې دولت د بشري ټولني د افرادو له هغه گروپ څخه عبارت دی چې په يوه ټاکلې ځمکه کې په منظم ډول سره ثابته او همېشني استوگنه غوره کړي او له يوه خپلواک سياسي قدرت څخه پيروي وکړي. په اوسني لوست کې د هغه له شکلونو سره آشنا کېږو.

خبرې پرې وکړئ

د نړۍ خلک، د ژوند کولو لپاره مختلفې طريقې لري. امکان لري چې په ځينو برخو کې گډه او مشترکه عقیده ولري او په ځينو مواردو کې توپير سره ولري. له دې توپيرونو څخه يو يې دا دی چې د نړۍ خلک ډول ډول دولتونه چې په نړۍ کې موجود دي، تجربه کوي.

کوم لاملونه د دولت د مختلفو شکلونو باعث شوي دي؟ په دې هکله په خپل ټولگي کې سره مذاکره وکړئ.

له تېرو زمانو څخه تر اوسه پورې دولتونه يو (واحد) شکل نه لري، د سازمان، د خپلواکۍ د درجې او د ادارې د ډول له مخې يو شان نه دي. بايد پوه شو چې دغه توپيرونه د تاريخي پېښو، جغرافيايي موقعيت، مذهبي او نژادي لاملونو، د پرمختگ د کچې، اقتصادي څرنگوالي او داسې نورو په سبب منځته راغلي دي. خو د دې توپيرونو سره سره دولتونه په درو برخو وېشلی شو.

۱- د خپلواکۍ د درجې له مخې.

۲- د ترکيب له مخې.

۳- د حکومت د شکل له مخې.

د دولت وېش د خپلواکۍ له نظره:

د خپلواکۍ له نظره دولت امکان لري چې خپلواک وي او يا د خپلواکۍ ماتونکي (ناقض الاستقلال) وي.

خپلواک دولت: هغه دولت ته ويل کېږي چې په نړيوالو اړيکو او کورنيو چارو کې د کوم بل دولت تابع نه وي، څرنگه چې وغواړي په کورنيو او بهرنيو چارو کې خپل قدرت او حاکميت پلي کوي.

ناقض الاستقلال دولت

دا يو کمزوری دولت دی چې د تړون له مخې او يا پرته له تړون څخه د يوه پياوړي دولت تابع وي. که څه هم د پياوړي دولت د حاکميت حدود چې په کمزوري دولت کې يې عملي کوي، په هغه تړون کې چې د دواړو دولتونو ترمنځ لاسليک کېږي ټاکل کېږي او يا هم پرته د کوم تړون له لاسليک څخه، عملي کېږي. خو په اصل کې ناقض الاستقلال دولت د نړيوالو اړيکو د لرلو د حق

څخه په بشپړه توګه بې برخې وي. په بهرنۍ خپلواکۍ نه لرلو سر بېره ناقص الاستقلال دولتونه د کورنۍ خپلواکۍ له مخې لکه: د وسلوال ځواک او سیاسي ګوند نه درلودل. د فلزي سکو او کاغذي پیسو د نشر محدودیت، د پور له محدودیتونو، معاملې او داسې نورو بندیزونو سره مخامخ وي.

د ترکیب له مخې د دولتونو وېش په هکله څومره پوهیږئ؟

د دولتونو د وېش په هکله دویمه طبقه بندي چې باید وپې منو، په بسیط او مرکب شکلونو باندې د دولتونو ویشل دي.

بسیط یا مرکزي دولت: هغه دولت ته ویل کېږي چې د اجرااتو لپاره یوازې یو سیاسي مرکز ولري. بسیط دولت امکان لري چې له څو برخو څخه جوړ شوی وي، خو دغه برخې هېڅلکه هم د کوم ځانګړي دولت یا واکمنې برخې په نوم نه یادېږي. له دې امله په بسیطو دولتونو کې د اوامرو، صلاحیتونو او د واکمنۍ عملي کول د مرکزي دولت دنده او مسؤلیت دی او د دولت نورې تشکیلونو کې برخې له مرکزي دولت څخه متابعت کوي. افغانستان، ایران او ترکیه د بسیط دولت مثالونه دي.

❁ له خپلې ډلې سره له مشورې نه وروسته د پنځو بسیطو دولتونو فهرست ترتیب کړئ.

مرکب دولتونه:

مرکب دولتونه یعنې د یوه مرکزي قدرت پر محور باندې د څو حاکمو دولتونو یو ځای کېدل او هغه مورد نظر شخص یا بنسټ ته چې د غړو هېوادونو څخه لوړ مقام اشغالي د خپل سیاسي قدرت او اختیاراتو د یوې برخې سپارل.

د مرکبو دولتونو ډېر مهم ډولونه کوم دي؟

د مرکبو دولتونو ډولونه عبارت دي له: کانفدراسیون او فدرال هېوادو څخه چې په لنډه توګه معرفي کېږي.

۱- **کانفدراسیون:** هغه خپلواک هېوادونه دي چې د خپلې کورنۍ او بهرنۍ خپلواکۍ، سیاسي او حقوقي بنسټونو په ساتلو سره، د یوه تړون له مخې یو له بله سره متحد کېږي. د یووالي د تړون سره سم د خپلو حاکمو صلاحیتونو د جملې څخه ځینې صلاحیتونه بې یوه مشترک او مرکزي بنسټ ته ورسپاري. دغه مرکزي بنسټ د Diète په نامه سره یادېږي چې د یوه اجرائوي بنسټ حیثیت لري چې د خپلو غړو هېوادو په استازیتوب او یا کله چې د دوی ګټې وغواړي، تصمیم ونیسي. په داسې دولتونو کې مهمې موخې د سولې ټینګښت، د امنیت ټینګول او د غړو هېوادونو څخه ګډه دفاع، ده. د کانفدراسیون غړي هېوادونه معمولاً یو غیر ثابت او ناپایدار اتحاد شمېرل کېږي ځکه چې د ړنګېدو

خواته درومي او يا دا چې د يوه فدرال دولت بڼه ځانته غوره کوي لکه: د سويس کانفدراسيون دولت چې له پنگېدونه وروسته يې د يوه فدرال دولت بڼه ځانته غوره کړه.

د فدرال دولت په هکله څومره پوهېږئ؟

د فدرال اصطلاح د لاتين د Feuds له کلمي څخه اخيستل شوې ده او د قرارداد يا موافقت نامې په معنا ده. د اساسي حقوقو په اصطلاح کې هغو مرکبو دولتونو ته ويل کېږي چې يو شمېر هېوادونه، ايالتونه او يا خود مختاره سيمې په کې شاملې وي او دغه دولتونه د يوه فدرال اساسي قانون په وسيله سره تړل شوي دي او يو واحد دولت جوړوي.

فدرالي دولت د سياسي، اقتصادي او دفاعي موخو د لاسته راوړو په منظور منځته راغلی دی ترڅو ځينې مهمې دندې لکه: د بهرني سياست چارې، د نظامي ځواک ساتل او تنظيمول، مالي مسايل او داسې نور د مرکزي دولت له خوا طرحه او کنترول شي او نورې مسئلې دې غړو هېوادونو ته پرېښودې شي.

• په پورتنیو مثالونو برسېره د خپلو ټولگيوالو په مرسته د درو فدرالي هېوادونو نومونه فهرست کړي.

د شکل له مخې د دولت په هکله څومره پوهېږئ؟

دولت د شکل له مخې په سلطنتي او جمهوري باندې وېشل کېږي.

۱ - **سلطنتي يا پاچاهي دولت:** هغه دولت ته ويل کېږي چې سلطان يا پاچايي په سر(راس) کې قرار ولري واک يې زيات وي او اکثره پاچاهۍ په ميراثي توگه يو بل ته نقل کېږي. سلطنتي دولت هم مختلف شکلوته لري چې له مطلقه او مشروطه سلطنت څخه عبارت دي.

مطلقه سلطنت: هغه دی چې په راس کې يې پاچا قرار لري د پلار نه زوی ته انتقالېږي او ميراثي بڼه لري. پاچاټول واک او اختيار په لاس کې لري او د درې گونو قوو (اجرايه، مقننه او قضاييه) په سر کې ځای لري په نړۍ کې پخواني سلطنتونه اکثره مطلقه وو.

مشروطه سلطنت: دا ډول دولت د اساسي قانون او پارلمان لرونکی دی. په دې ډول دولت کې د مطلقه سلطنت پر خلاف د پاچا اختيارات د قانون له مخې محدودېږي او تصميمونه د خلکو د استازو له خوا نيول کېږي. په دې سيستم کې پاچا په واقعيت کې يو سمبولیک حيثيت لري، عملي واکمني د صدراعظم په لاس کې وي.

• د خپل گروپ سره د مطلقه او مشروطه سلطنت ترمنځ د توپيرونو په هکله د مشورې نه وروسته د خپل گروپ نظريه نوروته واورئ.

۲- **جمهوري دولت:** هغه دولتونه چې واکمنان يې په ميراثي توگه نه، بلکې د خلکو له خوا ټاکل کېږي، جمهوري دولتونه گڼل کېږي. او جمهوري دولتونه هم په دوه ډوله وي: رياستي او صدارتي.

رياستي جمهوريت: هغه دولت ته وايي چې د اجراآتو صلاحيت له جمهور رئيس سره وي کوم چې د درې گونو قواوو (اجرائيه، مقننه او قضاييه) په سر کې موقعيت لري. لکه د افغانستان جمهوري دولت. **صدارتي جمهوريت:** هغه دولت ته ويل کېږي چې د چارو واک په کې له صدراعظم سره وي، د رئيس جمهور واکونه په کې لږ وي، او يو سمبوليک حيثيت لري، لکه د پاکستان جمهوري دولت. ❁ د خپلو ملگرو په مرسته د لسو جمهوري هېوادونو نومونه فهرست کړئ او په ټولگي کې يې نوروته واوړئ.

د لوست تکرار

-
-
-
-

پوښتنې

- ۱- د دولت د شکل اختلاف بيان کړئ.
- ۲- مرکب دولت تعريف کړئ.
- ۳- مرکب دولتونه په نړۍ کې په کومو شکلونو موجود دي؟ يوازې نوم يې واخلي.
- ۴- فدرال دولت تعريف کړئ.
- ۵- له لاندې جملو څخه يوه يې د جمهور رئيس د ټاکنو په هکله سمه ده هغه د (√) په علامه په نښه کړئ.
 - الف: د جمهور رئيس ټاکنه د خلکو رايوته د مستقيمي مراجعې له لارې تر سره کېږي.
 - ب: د جمهور رئيس ټاکنه د خلکو رايو ته د غير مستقيمي مراجعې له لارې تر سره کېږي.
 - ج: د جمهور رئيس ټاکنه د خلکو د رايو د اخيستلو له لارې صورت مومي.
 - د: د جمهور رئيس ټاکل د خلکو رايو ته د مستقيم او يا غير مستقيمي مراجعې له لارې تر سره کېږي.

کورنۍ دنده

مطلقه سلطنتي دولت د مشروطه شاهي دولت سره پرتله کړئ.

زموږ د دولت جوړښت

د مخه مو د دولت د شکلونو سره آشنایي پیدا کړه. په دې لوست کې به د افغانستان د دولت له جوړښت سره بلدتیا پیدا کړئ.

خبرې پرې وکړئ

د افغانستان دولت له حقوقي نظره ریاستي نظام لري او د جوړښت له نظره د اجرائیه قوې (حکومت) مقننه قوې (ملي شورا) او قضائیه قوې څخه تشکیل شوی دی. د ټولو په سر کې جمهور رئیس چې د پنځوکلونو لپاره ټاکل کېږي، د نظام د لارښوونې (رهبري) په سر کې ځای لري او په ټولو سیاسي او اداري بنسټونو باندې دناظر او اداره کوونکي حیثیت لري. زموږ د جمهور رئیس ځینې صلاحیتونه او دندې په لاندې ډول دي:

د هېواد د سیاست اساسي کړنې ټاکل د ملي شورا په تصویب، د هېواد د وسله والو ځواکونو سر مشري؛ د ملي شورا په تصویب سره د جگړې اعلانول او ډښندي، د وزیرانو، لوی څارنوال، د مرکزي بانک، سرې میاشتې او ملي امنیت د رئیسانو ټاکل د ولسي جرگې په تصویب سره او د هغوی دلرې کولو او استعفا منل، په هېواد کې د بهرنیو هېوادونو د سیاسي نمایندگانو د اعتماد نامې منل، د قانون له حکمونو سره سم د مجازاتو بېل او کمول.

په پورتنیو صلاحیتونو سر بهر جمهور رئیس نورې کومې دندې او صلاحیتونه لري؟

د اجرائیه قوې (حکومت) سره آشناسی: حکومت د اجرائیه او مجریه قوې په نامه هم یادېږي او هغه قواده چې د مقننه قوې د قوانینو او پرېکړو، د دولت د چارو د ادارې او د بهرني او کورني سیاست د سرته رسولو او اجرا کولو مسؤولیت ور په غاړه دی. حکومت ډېره مهمه، فعاله او کاري قوا ده؛ په دې ترتیب سره د یوه دولت پرمختګ او سمسورتیا مخکې تر دې چې په کومه بله خوا پورې اړه پیدا کړي، په دې قوا پورې اړه لري ځکه چې د پراختیا او پرمختګ د طرحو ټول پلانونه د پیل څخه تر ختمه پورې په دې قوا پورې اړه لري. د پارلمان له خوا ډېر ښه تصویب شوی قانون او د قضایي محکمې ډېره عادلانه پرېکړه که چېرې د دې قوې له خوا عملي نکړای شي، هېڅ اثر او ګټه به ونه لري.

آیا پوهېږئ چې حکومت کومې دندې لري؟

د حکومت له مهمو دندو څخه ځینې یې دادي.

- د اساسي قانون او نورو قوانینو د حکمونو او د محکمو د قطعي پرېکړو عملي کول.
- د خپلواکۍ ساتنه، د ځمکنۍ بشپړتیا څخه د فاع او په نړيواله ټولنه کې د افغانستان د ګټو او حیثیت ساتل.
- د ټولنیز امن او نظم تامینول او د هر ډول اداري فساد له منځه وړل.

- د بودیجې ترتیبول، د دولت د مالي وضعې تنظیمول او د عامه شتمنی ساتل.
- د پرمختیایي، صحي، فرهنگي، تعلیمي، اقتصادي او تکنالوژیکي پروگرامونو طرح او تطبیق.

• د حکومت د دندو ځینې برخې بیان کړئ ملي شورا (ولسي جرگه او مشرانو جرگه)

خبرې پرې وکړئ

تردې د مخه مووویل چې زموږ دولت د درو قوو یعنې اجرائیه قوا (حکومت) مقننه قوا (پارلمان) او قضایه قوو څخه تشکیل شوی دی چې هره یوه یې ځانته مشخصې دندې لري.

آیا پوهېږئ چې ملي شورا څه شی ده؟

هغه ډله خلک چې په هر هېواد کې د قوانینو د وضع کېدو، تصویب او د هغو پر اجرا باندې د نظارت په خاطر د خلکو له خوا د مستقیمو، پټو او عمومي رایو د اچونې له لارې ټاکل کېږي، ملي شورا ورته وېل کېږي. هغه هېوادونه چې د درې گونو قوو د تفکیک یعنې جلا والي له اصل نه پیروي کوي، پارلمان تشکیلوي چې زموږ په هېواد کې د ملي شورا، په ایران کې مجلس او د امریکا په متحده ایالتونو کې د کانگرس په نومونو سره یادېږي. ملي شورا یا د افغانستان قانون جوړوونکی مجلس د هېواد یو خورا مهم ملي او سیاسي بنسټ دی چې ډېره موده پس د ۱۳۸۳ لمریز کال په اوږدو کې یې یو ځلې بیا د ملي حاکمیت او د افغانستان د خلکو د ارادې څرگندوونکي تر عنوان لاندې خپل سیاسي ژوند پیل او د هېواد د قانون گذارۍ پر گدۍ باندې یې ډډه ولگوله. ملي شورا له دوو مجلسونو یعنې ولسي جرگې او مشرانو جرگې څخه جوړه شوې ده. د ولسي جرگې او مشرانو جرگې استازي د دې لپاره چې د مملکت په مسایلو کې بڼه تصمیمونه ونیسي او بڼې پرېکړې وکړي هر مجلس له خپل منځ څخه یو کس د رئیس په توگه د یوې تقنیني دورې لپاره، دوه کسه د لومړي او دویم نایب په توگه، دوه کسه هم د منشي او د منشي د نایب په توگه د یوه کال لپاره ټاکي.

د ملي شورا ځینې صلاحیتونه دا دي:

د قوانینو او یا تقنیني فرمانونو تصویب، تعدیل او یا لغوه کول.^(۱)

- د ټولنیزو پرمختیایي، فرهنگي، اقتصادي او تکنالوژیکي پروگرامونو تصویبول.
- د دولتي بودیجې تصویب او د پور اخیستنې او یا بڼې د اجازې اخیستل.
- د اداري واحدونو تشکیلول یا د هغو تعدیل او لغوه کول.
- د نړیوالو تړونونو تصدیقول او یا له هغو سره د افغانستان د یوځای کېدو فسخ کول.

د ملي شورا اساسي دندې: د ملي شورا اساسي دندې په درو برخو وېشلې شو لکه: قانون گذاري، د مجریه قوې له کړو وړو څخه نظارت او د خلکو استازیتوب.

۱- قانون گذاري: مقننه قوا د قانون گذارۍ بنسټ جوړوي. قوانین د زیات شمېر خلکو په ژوندانه

(۱) قانون د ملي شورا د دواړو مجلسونو له هغې مصوبې څخه عبارت دی چې د جمهور رئیس له خوا توشیح شوی وي. تقنیني فرامین له کلي او لازمي قواعدو څخه عبارت دي چې د ولسي جرگې د رخصتۍ په وخت کې د حکومت له خوا وړاندیز شوي او جمهور رئیس توشیح کړي وي.

باندې تاثیر کوي، د ملي شورا غړي دخلکو د استازو په توگه د اساسي قانون له حکمونو سره سم د قوانینو د پیشنهادي طرحو د تصویب، رد او یا لغوه کېدو او د خلکو د غوښتنو او اړتیاوو په پام کې نیولو سره، د استازو د قانوني طرحې د وړاندې کولو صلاحیتونه لري.

۲- د اجرائیه قوې د چارو څارنه: د اجرائیه قوې د کړو وړونه څارنه کول، د هر ولسي تقنیني بنسټ د دندو بنسټیز زری (هسته) جوړوي. څارنه یا نظارت اصلاً د هغو څانگرو طریقو او مشرحو حکمونو څخه په گټه اخیستنې سره چې په اساسي قانون او د جرگې د داخلي دندو په اصولو کې ځای کړای شوي دي لکه: اورېدل (استماع) استجواب، استیضاح، عمومي غونډې، مالي څارنه (نظارت) د موضوعگانو د څېړنو په خاطر د څانگړي کمیسیون جوړول، د ټولیزو حسابونو څېړنه، تقنیني نظارت، د مقرریو منل یا ردول، تر سره کېږي.

د خلکو استازیتوب: د ملي شورا غړي د افغانستان د خلکو د استازو په توگه دنده لري چې د خپلو موکلینو د غوښتنو او اړتیاوو څخه په ټولو مجلسونو او غونډو کې نمایندگي وکړي. د دوی شکایتونو ته پاملرنه وکړي او د هغو په لړۍ کولو او تامینولو کې هڅه او هاند وکړي. لکه څرنګه چې د مخه ولوستل شول، ملي شورا له دوو جرگو څخه جوړه شوې ده چې له مشرانو جرگې او ولسي جرگې څخه عبارت دي

مشرانو جرگه: د غه جرگه ۱۰۲ غړي لري چې په لاندې ډول ټاکل کېږي.

- د هرې ولایتي شورا څخه یوکس د نوموړې شورا په ټاکنه د څلورو کلونو لپاره.
- د هر ولایت د ولسوالیو د شورا گانو له غړو څخه یو تن د نوموړو شورا گانو په ټاکنه د درو کلونو لپاره.

- پاتې دریمه برخه یې د پوهو او تجربه لرونکو اشخاصو څخه چې په هغو کې دوه کسه د معلولینو او دوه کسه د کوچیانو استازي د جمهور رئیس له خوا د پنځو کلونو لپاره ټاکل کېږي. جمهور رئیس د دغو اشخاصو له جملې څخه پنځوس سلنه (فیصده) له ښځو څخه ټاکي.

ولسي جرگه

د ولسي جرگې غړي د هېواد له ۳۴ ولایتونو څخه د خلکو له خوا د مستقیمو، آزادو، پټو او عمومي رایو اچونې په نتیجه کې ټاکل کېږي. ولسي جرگه ۲۴۹ غړي لري چې ۶۸ څوکۍ یې ښځوته څانگړې شوي دي.

د ولسي جرگې څانگړي صلاحیتونه: د هر یوه وزیر د استیضاح په هکله تصمیم نیول، د پرمختیایي پروگرامونو او دولتي بودیجې په هکله تصمیم نیولو، د مقرریو تاییدولو او یا ردولو څخه عبارت دي.

• هره ډله دې له ځینو غړو سره د استیضاح په هکله بحث وکړي او د دوی استازي دې پایله نورو

ته ووايي.

په پايله کې ويلې شو چې د ملي شورا اهميت په دې کې دی چې زموږ د ملت د ارادې بيانونکې او د قانون گذارۍ د دندو صلاحيت لرونکې ده، د خلکو استازې او د اجرائيه قوې په کړو وړو باندې د نظارت کولو د صلاحيت لرونکې ده. د حکومت د قدرت د محدودولو لپاره په زړه پورې وسيله ده. د ملي شورا له خوا په وخت او موقع سره د صلاحيتونو عملي کول او د طرحه شوو وسايلو او دندو په بڼه او باکيفيته توگه اجرا کول په سياسي ټولنيزو او فرهنگي چارو باندې د خلکو رښتني حاکميت ټينگوي.

قضايه قوا

په ټولنه کې ځنې داسې خلک شته چې د هغې ټولنې د خلکو په حقونو باندې تېری کوي. **• ستاسې په نظر که چېرې په ټولنه کې څوک د چاپه حقونو باندې تېری وکړي، څه حالت را منځته کېږي؟**

د دغه حقونو بېرته تر لاسه کول د کوم ارگان له خوا عملي کېږي؟

هر دولت چې غواړي هېواد اداره کړي او د ټولنې خلک نيکمرغۍ او ټولنيزې خیر بڼې ته ورسوي، که چېرې دغه دولت د عدالت د ټينگښت او له قانون ماتونې سره د مبارزې کولو لپاره يو پياوړی ځواک ونه لري، نو نه يوازې دا چې نيکمرغۍ به وي، بلکې پايښت به هم ونه کړي. د عدالت د اجرا کولو مسؤليت او له قانون ماتونې سره مبارزه په هر دولت کې د قضائيه قوې په غاړه ده. د دې قوې شته والی د قوانينو د اجرا ضامن دی. قضايه قوا د دولت دريم رکن دی چې د دوو کسانو ترمنځ د شخړې د مسايلو په هکله په ټولنه کې د عدالت د ټينگښت په خاطر د قوانينو د تفسير او تطبيق دنده په غاړه لري. يعنې کله چې په ټولنه کې د هېوادوالو پر حقونو باندې تېری کېږي، د دغو حقوقو بيا ترلاسه کول د قوانينو د تطبيق په وسيله د قضائيه قوې له خوا تر سره کېږي. په داسې حالتونو کې د قانون د تطبيق څخه موخه په بڼه ډول سره د حق تشبیتول او د عدالت تامينول دي. په بله ژبه قضائيه قوا او محکمې د ټولنې په يوه ځانگړي سيستم کې د عدالت ساتندويان او د حق او باطل تر منځ د تشخيص وسيله بلل کېږي. په قضائيه قوا او د قوانينو په عادلانه تطبيق کولو باندې په ډډه لگولو سره ده چې ديوه دولت اتباع خپل حقوق د قوانينو او مقرراتو د تطبيق له مخې چې د ټولنې د نظم ساتلو لپاره جوړ شوي دي، ډاډمن واوسي او په سياسي او ولسواکي سيستم باندې خاص اعتماد کوي. که چېرې په ټولنه کې عدل او انصاف او امنيت حاکم نه وي هېڅ يو ټولنيز، اقتصادي، فرهنگي او سياسي پروگرام به په ټولنه کې بريالی نه شي.

• د خپلې ډلې سره په مشوره باندې د قضائيه قوې دندې خلاصه کړئ او بيا يې د خپل استازي په واسطه نورو ته بيان کړئ.

زموږ د هېواد له قضايه قوې سره آشنا شئ

قضائيه قوا د افغانستان د اسلامي جمهوريت يو خپلواک رکن دی چې له سترې محکمې، د استيناف محکمو او ابتدايي محکمو څخه تشکیل شوي ده. ستره محکمه د افغانستان د قضائيه قوې په راس کې د قضايي قوې د عالي ترين ارگان په توگه ځای لري او هڅه کوي، ترڅو عدالت په ټولنه کې پلي کړي او هېڅوک ونکړای شي چې دنورو حقوق تر پښو لاندې کړي. ستره محکمه له نهو غړو څخه ترکيب شوې ده چې د جمهور رئيس له خوا د ولسي جرگې له تصويب وروسته ټاکل کېږي. جمهور رئيس د نهو غړو له جملې څخه يوې د سترې محکمې د رئيس په توگه مقرروي؛ که چېرې په کوم هېواد کې قضائيه قوا موجوده نه وي، خلک يې له کومو ستونزو سره مخامخ کېږي؟

ستره محکمه له کومو ديوانو نو څخه تشکیل شوې ده؟



۱- د عمومي جزا ديوان.

۲- د عامه امنيت ديوان.

۳- د مدني او عامه حقوقو ديوان

۴- سوداگريز يا تجارتي ديوان.

آيا پوهېږئ چې ستره محکمه کوم صلاحيتونه او دندې لري؟

ستره محکمه د قوانينو د تفسير او قضايي چارو په برخه کې صلاحيتونه او دندې لري چې ځينې يې عبارت دي له:

۱- د قانون مطابق د حکومت يا محکمو دغوښتنې پر اساس، له اساسي قانون سره د قوانينو، تقنيني فرمانونو، نړيوالو تړونونو او نړيوالو ميثاقونو د مطابقت څېړل او د هغو تفسيرول.

۲- د حکومت له لارې ملي شورا ته د قضايي چارو د تنظيم په ساحه کې د قانون د طرحې وړاندیز.

۳- د قضايي روپې^(۱) ديووالي تامينول.

په پورتنیو موضوعگانو سربېره نور کوم مطالب د سترې محکمې په دندو او صلاحيتونو کې شاملېږي؟

د قضائيه قوې اهميت: د جگړې او کينې له منځه وړلو لپاره قضاوت او انصاف کول، ايجابوي چې له چا څخه مال او حتی ځان تصرف کاندي. له دې امله ده چې قضاوت د اسلام په سپيڅلي دين کې ستر اهميت لري.

(۱) قضايه رويه: د هغو رايو مجموعه چې د هېواد د سترې محکمې د عمومي هټيت له خوا صادره شي او د محکمو لپاره په ځينو مواردو کې د عمل کولو معيار وي.

په دې اساس قضائيه قوا خطرناک رسالت او درندې دندې لري. له داسې ټولنيزو او فردي حقوقو نه ملاتړ، پر افرادو او عامه حقوقو باندې د تېري او د مجرمانو او تېري کونکو محاکمه او سزا ورکول د دې ارگان د دوامداره هڅو غوښتونکي دي. له دې امله ويلي شو چې قضائيه قوا د ټولنې د ادارې په چارو او د حکومت د سياسي اقتدار د تثبيت د ستنو او د نظم او امنيت په ټينگښت کې بې مثله او ټاکونکي ځای لري. له دې کبله بايد دولت د قاضيانو امنيت او معاش ته پاملرنه وکړي؛ د هغوی مادي او معنوي ستونزې ورحل کړي، ځکه چې غريبې سړي ته د بې لارې کېدو شرايط برابرې او د قاضيانو د عدالت کولو په مخکې خنډگرځي. په داسې صورت کې چې دغه قوا له سالمو او روغو اشخاصو د يو ځای کېدو څخه نه وي جوړه شوي او يا دا چې د هغې چارې ناپاکو او غير مسلکي اشخاصو ته وسپارل شي، په ټولنه کې ظلم او فساد رواج مومي او د خلکو حقه حقوق تر پښولاندې کېږي؛ په پايله کې دولت د کمزورتيا خواته درومي.

❁ د هېواد د قضائيه قوې په باره کې خپل نظر څرگند کړئ.

د لوست تکرار

-
-
-
-
-

پوښتنې

- ۱- قضائيه قوا څه شی ده؟
- ۲- ستره محکمه د څو غړو له ترکیب څخه جوړه شوې ده؟
- ۳- د سترې محکمې دیوانونه کوم دي؟
- ۴- د قضائيه قوې له صلاحیتونو څخه د پنځو موادو نومونه واخلئ.
- ۵- که چېرې په ټولنه کې امنيت حاکم نه وي، ټولنه له کومو ستونزو سره مخامخ کېږي؟

کورنۍ دنده

د قضائيه قوې د اهميت او ضرورت په هکله څو کرښې وليکئ.

قانون

له دې مخکې مو وویل چې ټولنه دولت ته ضرورت لري. د افغانستان اسلامي جمهوري دولت د درو (اجراییه، مقننه او قضاییه) قوو څخه جوړ شوی دی. په اوسني لوست کې له قانون سره چې د دولتي مؤسسو ترمنځ د اړیکو تنظیمونکی دی، آشنا کېږئ.



خبرې پرې وکړئ

دولت د مؤسسو او ارګانونو ترمنځ لازمه همبرغي رامنځته کوي او د ملت د خلکو حقونه تامینوي. دغه همبرغي او د حقونو تامینول د دې لامل کېږي چې دولتي ارګانونه او مؤسسې خپلې دندې

په ښه توګه سرته ورسوي او خلک خوندي او هوسا ژوند وکړي. په دې برخه کې پوښتنه کېږي چې دولت دغه همبرغي او د حقونو تامینول د څه شي په وسیله سره سرته رسوي؟ په دې هکله په ټولګي کې له خپلو ټولګیوالو سره خبرې وکړئ.

ستاسې په ښوونځي کې ځینې خلک شته چې هر یو یې ځانګړې دنده سرته رسوي. د بېلګې په توګه: ښوونکي د ځانګړو مقرراتو له مخې درس ورکوي. د لیسې مدیر، مرستیالان د خپلو دندو له لایحو سره سمې خپلې چارې سرته رسوي. که چېرې د مدیر، مرستیالانو او سر ښوونکو څخه پوښتنه وکړئ، ټول به ځواب درکړي چې موږ د هغه قوانینو، مقرراتو او لایحو سره سم چې د ښوونې او روزنې وزارت له خوا رالېږل شوي دي، دغه همبرغي منځته راوړو. دولت د دولتي ارګانونو او مؤسسو د مختلفو کارونو د همبرغ کولو لپاره قوانین جوړکړي دي او د دغو قوانینو په وسیله سره د دولت او خلکو ترمنځ اړیکې او همدارنګه په خپله د خلکو ترمنځ اړیکې تنظیموي. دلته پوښتنه کېږي چې قانون څه شی دی؟ قانون یو له تاریخي ترینواوریج ترینو مفاهیمو څخه

دی چې په هر ځای کې ترې کار اخیستل کېږي. افراد او ټولنې مختلفې ډلې د دوی له ټولنیز موقف سره سم د خپلو ارزښتونو، عقیدو او نظریو د ساتلو لپاره له دغه مفهوم څخه کار اخلي. تاسې په خپل ورځني ژوندانه کې د دې لپاره چې څه باید وکړئ او څه ونه کړئ، د دیني، اخلاقي او ټولنیزو دودونو او لارښوونو پر بنسټ چې د قواعد و په نوم یاد یږي، عمل کوئ. ځینې قواعد اسلامي لارښوونې دي، لکه دا چې رشوت حرام دی، نو مسلمان سړی باید چې رشوت وانخلي. یا دا چې پر هر مسلمان که نړوي او که ښځه د علم طلب فرض دی، باید چې ټول مسلمانان علم زده کړي؛ اسلامي ټولنه باید چې د پاکوالي رعایت وکړي. ځینې قواعد ورو ورو د انسانانو په ټولنیز ژوند کې رامنځته شوي او تثبیت شوي دي. د بېلګې په توګه: د جامو اغوستلو، ډوډۍ خوړلو، روغې کولو او خبرې کولو ډولونه. د دې قواعدو بل ډول د دولت له خوا را منځته کېږي چې د مقننه قوې او نورو لارو څخه ټاکل کېږي چې د هغې د اجرا او رعیتولو هدایت د ټولنې خلکو او دولتي ارګانونو ته ابلاغیږي، قانون ورته وايي. قانون یوناني کلمه ده چې د Canon له لغت څخه اخیستل شوې ده او د قاعدې په معنا له یوناني ژبې څخه عربي ژبې ته ورګډه شوې او عربي شوې ده. وروسته بیا له عربي څخه دري ژبې ته راغلې ده، جمع یې قوانین ده. قانون د حقوقي قاعدې له هغې ټولګې څخه عبارت دی چې د هېواد د صلاحیت لرونکي ارګان له خوا وضع او په دوامداره توګه په ټولو باندې د تطبیق وړی. زموږ د هېواد اساسي قانون، قانون دارنګه تعریف کړی دی: قانون هغه مصوبه ده چې د ملي شورا د دواړو جرګو له خوا تصویب او د جمهور رئیس له خوا توشیح شوی وي. له دې امله ویلی شو چې قانون هغه لازمي او صریح او امر دي چې پر لیکلي ډول د صلاحیت لرونکو مقاماتو له خوا وضع او تدوین شوی وي او منظور ترې د ټولنې د راتلونکي ژوند لارښوونه وي؛ هغه قوانین چې زموږ په هېواد کې نافذ دي، ځینې یې عبارت دي له: مدني قانون، سوداګریز قانون، د قاچاقو د مخنیوي قانون، د ترافیکو قانون، د نشه یي توکو په خلاف د مبارزې قانون، د مدني محکمو د اصولو قانون، د سوداګریزو محکمو د اصولو قانون، د ګمرکونو قانون، دناریه وسلې قانون، د جزا قانون د تروریستي جرمونو پر خلاف د مبارزې قانون، نظامي قانون او.....

د قانون موخه څه شی ده؟

د قانون موخه د رښتینې نیکمرغۍ تامینولو، د نظم د ټینګښت په وسیله د خلکو د هوساینې ضمانت، د ګډوډۍ له خطر څخه د ټولني ساتل او هوسایي، د افرادو د حقوقو خونديتوب او د ظلم مخنیوی، د آزادیو د حدودو ساتنه، د افرادو طبقاتو او دولتونو له په خپل سر مداخلو څخه مخنیوی او د ټولینز نظم ساتل دي. داسې تصور وکړئ چې په ټولنه کې هېڅ قانون حاکمیت نه لري. په داسې حالت کې ممکن له ډېرو ناوړه پېښو سره مخامخ شئ. د بېلګې په توګه:

- د شپې په اووه بجې غله ستاسې د ګاونډي کور لوټوي او څو کسه یې هم ژوبلوي.
- د ډوډۍ اخیستلو په وخت کې د نانوايي مخې ته په لیکه ولاړ یې، بل سړی یې له دې چې په لیکه کې ودرېږي، بې نوبتي کوي. کله چې هغه ته وایي چې په نوبت کې ودرېږي، تاسې ته سپکې سپورې وایي او وهي مو، آیا کولی شئ په هغه ټولنه کې چې قانون موجود نه وي، ژوند وکړئ؟ آیا له خپلي راتلونکې څخه ډاډمن یاست؟

د قانون په نشتوالي او یا له هغه څخه د نظارت په نه کولو سره، ټولنه له زیاتو ستونزو سره مخامخ کېږي. ټولنه له نظم، همبرغۍ او امنیت څخه محروميږي. له دې امله ویلی شو چې ټولنه قانون ته اړتیا لري. هره ټولنه چې وغواړي ټینګه او دوامداره وي، باید قوانین ولري، خو د هغې ټول افراد خپل ځانونه له هغو قوانینو څخه په پيروي کولو ملزم وګڼي او هم باید داسې څوک موجود وي چې د قوانینو د وضع کولو او اجرا کولو مسؤلیت په غاړه واخلي. دغه پورته یاد شوي مواد د دولت له دندو څخه شمېرل کېږي. د تاریخ په اوږدو کې داسې ټولنه نه ده لیدل شوې چې هغه دې قانون ونه لري، له دې امله ده چې خلکو له اوله په ټولنه کې د ځان د کړو وړو لپاره قوانین او مقررات وضع کړي دي او له هغه سره سم یې عمل کړی دی. نو د ټولني ټولو افرادو ته لازمه ده چې په قوانینو وپوهېږي؛ پر هغو باندې عمل وکړي او له قانون څخه بې خبري عذر نه بلل کېږي.

❁ ستاسې په نظر، د دې لپاره چې خلک له قانون څخه خبر شي، کوم کارونه باید په ټولنه کې

سرته ورسول شي؟

د قانون له ډولونو سره آشنا شئ

قوانين په عام، خاص، داخلي او خارجي باندې وېشل شوي دي. عام قانون: د قانوني قواعدو هغه ټولګه چې يوې خواته او يا دواړو ته يې دولت وي، عام قانون ويل کېږي لکه: اساسي قانون د جزا قانون، مالي قانون، نړيوال عمومي قانون او داسې نور. خاص قانون: د قانوني قواعدو هغه ټولګه چې د خلکو ترمنځ اړيکې تنظيموي، خاص قوانين يې بولي لکه: مدني قانون، سوادګريز قانون او نړيوال خصوصي قانون. د قوانينو دغه وېشل د هغو د اطرافو په اعتبار شوې دی. قوانين د تطبيق د ساحې په ارتباط هم وېشل کېږي. هغه قوانين چې په يوه مشخص اقليم يعنې هېواد کې تطبيق شي، هغو ته داخلي قوانين ويل کېږي لکه: اساسي قانون او مدني قانون او هغه قوانين چې د يوه مشخص اقليم يعنې هېواد څخه بهر تطبيق شي، هغو ته خارجي (بين المللي قوانين وېل کېږي، لکه: نړيوال عمومي او خصوصي قوانين).

د لوست تکرار

-
-
-
-

پوښتنې

- ۱- قانون تعريف کړئ.
- ۲- د قانون موخه څه ده؟
- ۳- د قانون د قسمونو نومونه واخلئ.
- ۴- عام قانون تعريف او له مثاله سره يې واضح کړئ.
- ۵- خاص قانون تعريف کړئ.

کورنۍ دنده

په ټولنه کې د قانون د اهميت په هکله څو کرښې وليکئ.

اساسي قانون

د مخه مو زده کړل چې دولت د خپلو ارګانونو د مختلفو چارو د سرته رسولو په خاطر، قوانين جوړوي، ترڅو د دې قوانينو په وسيله د خلکو حقونه او مکلفيتونه تعين او د دولتي مؤسسو ترمنځ اړيکې تنظيم کړي. د قوانينو له جوړېدو څخه موخه په ټولنه کې د نظم ټينګښت د اطمینان پيدا کول او د خلکو د گټو ضمانت کول دي په دې مورد کې اساسي قانون ستر رول لري. په دې لوست کې د قانون او د هېواد له اساسي قانون سره آشنا کېږئ.

خبرې پرې وکړئ

ليکل شوی قانون د حقوقي منابعو په راس کې قرار لري چې حقوقي قواعد جوړوي. د قوانينو په منځ کې هم د اهميت او ارزښت له نظره سلسله مراتب ليدل کېږي؛ لکه: اساسي قانون او عادي قانون. د لته پوښتنه مطرح کېږي چې:

اساسي قانون څه شی دی؟

اساسي قانون د هر هېواد د سياسي او حقوقي جوړښت معرفي کوونکی دی چې د قوانينو د مور په توګه په ټولنه کې د ټولو قوانينو لوری ټاکي. اساسي قانون هغه قانون ته ویلي کېږي چې د حکومت څرنگوالی، د واکمنۍ حدود او د افرادو غوره حقوق او دندې تعینوي. د اساسي قانون مهمه موضوع او محتويات د حکومتي چارواکو او رعیت ترمنځ د اړیکو مطالعه کول او د دې دوو ډلو د حقوقو، امتيازاتو، واکمنۍ او د صلاحیتونو د حدودو تعینول دي. په پخوا زمانو کې اساسي قانون په لویو ټولنو کې لکه: پخواني مصر، لویه آریانا او چین کې په تیت او پرک، راغونډ شوي (مدون)، دودیز (عرفي) ډول او یاد دې ډولونو د ترکیب په شکل کې وجود درلود. خو د اتلسمې پېړۍ نه را وروسته یې نوې بڼه ځانته غوره کړې ده او د یوه داسې سند شکل یې ځانته اختیار کړی دی چې اساسي ترین اصول او حاکم قواعد یې په خپل ځان کې راغونډ کړي دي. د هر هېواد اساسي قانون له نورو سره توپیر لري. په دې معنا چې هر دولت د خپلو سياسي شرايطو له غوښتنو سره سم په خپل اساسي قانون کې د درج شوو موضوعگانو حجم تعینوي، نو ځکه ځینې اساسي قوانين مختصر او ځینې یې مفصل وي. اساسي قوانين د هغوی د متن، شکل او ماهیت له مخې په مختلفو ډولونو وېشل کېږي، لکه: مدون اساسي قانون (راغونډ شوی) او غیر مدون یا تعاملی اساسي قانون.

❁ د اساسي قانون محتويات له کومو مطالبو څخه تشکیلېږي؟ د خپلې ډلې د غړوسره د مشورې نه وروسته یې وښیاست.

مدون اساسي قانون (مکتوب یا را ټول شوی)

د دستورونو او مقرراتو هغه مجموعه ده چې په یوه راغونډ شوي متن کې په ځای شوي وي او د یوه ځانګړې طرز العمل او تشریفاتو په ترڅ کې د یوه خاص ارګان له خوا تصویبېږي. د نړۍ زیاتره

هېوادونه د يوه ليکلي سند لرونکي وي چې د مدون اساسي قانون په نوم سره يادېږي لکه د امريکا د متحده ايالتونو، سويزرلنډ، ناروې، بلجيم او افغانستان اساسي قوانين.

غير مدون يا غير مکتوب اساسي قانون

دغه قانون لکه څرنګه چې له نامه څخه يې څرګندېږي په غير مکتوبي بڼه وي. بېله دې چې په يوه مجموعه کې سره راغونډ او ځای کړای شي. قواعد، دستورونه، قوانين، قضايي طريقې د دولت د رياست فرمانونه او د ټولنې دود او دستورونه پکې شامل دي. ځينې هېوادونه لکه انگلستان او بهوتان د دغه ډول ملي وثيقي او يا اساسي قانون لرونکي دي.

❁ مدون او غير مدون اساسي قوانين سره پرتله کړئ او بيادې د هرې ډلې استازي د خپلې اړوند ډلې نظر خپلو ټولګيوالو ته واوروي.

په افغانستان کې د اساسي قانون مخينه (تاريخچه)

د افغانستان لومړنی اساسي قانون د نظام نامې (نظام نامه اساسي) په نامه د امان الله خان پاچا په همت د ۱۳۰۳ لمريز کال په لويه جرګه کې چې په پغمان کې د ايره او ۱۵۰۴ استازو پکې ګډون کړی و، تدوين او تصويب شو. د دې نظام نامې ځينې حقوق او آزادي د ټولو هېوادوالو لپاره د تابعيت د مساوي حق، د شخصي حقوقو آزادي، شخصي خونديتوب (مصئونيت)، د مريې توب او د مريې او يرغمل په توګه د افرادو ګمارلو لغوه کول، د ښوونې او روزنې حق، او د ښوونځيو، خصوصي مدرسو آزادي او د لومړنيو زده کړو اجباري کول، د شتمني خونديتوب، د ځورونې منع کولو څخه عبارت دي.

د محمد نادر خان د سلطنت په زمانه (۱۳۰۹ هـ ل کال) کې د افغانستان د دولت اساسي اصولنامه دويم اساسي قانون د ۱۳۰۹ لمريز کال د لويې جرګې له خوا چې ۵۲۵ استازو په کې ګډون کړی و، د افغانستان د اصولنامې په نامه سره تصويب شو. په دې اصولنامه کې يوازې يوه موضوع نوي ده چې هغې ته دموکراتيک او ولسي رنگ ورکوي او هغه د افغانستان د لومړني پارلمان له تاسيس څخه عبارت ده چې د (ملي شورا او اعيان) دوه جرګې (مجلسونه) يې درلودل. د دې اصولنامې له مخې کابينې د پارلمان په وړاندې مسؤوليت درلود.

د محمد ظاهر شاه د زمانې اساسي قانون چې په ۱۳۴۳ لمريز کال کې تصويب شو دريم اساسي قانون د محمد ظاهر شاه په زمانه کې وروسته له هغې چې د دې نوي اساسي قانون په متن باندې ډېر غور او بحث صورت ونېوه د ۴۵۹ استازو له خوا لاسليک کړای شو او د پاچا له توشيح وروسته نافذ او د اجرا وړ وګرځېد. په دې قانون کې د افغانستان خلکو ته د دوی په سياسي، اداري، فرهنگي او عدلي ژوندانه کې د زياتو بدلونونو وعده ورکړای شوې وې:

د محمد داوود خان د جمهوریت د وخت د ۱۳۵۵ لمریز کال د سلواغې د ۱۳ مې نېټې تصویب شوی اساسي قانون:

څلورم اساسي قانون د سردار محمد داوود خان د جمهوریت په زمانه کې تدوین شو. د جمهوریت په پیل کې محمد داوود خان د هغو بیانيې په ترڅ کې چې په ۱۳۵۲ لمریز کال د چنگاښ په ۲۶ مه نېټه یې واوروله، د دموکراسۍ پر بنسټ ولاړ اساسي قانون د تصویبېدو ژمنه کړې وه. دغه ژمنه دکوم دلیل له یادولو پرته، څلور کاله وځنډېده. وروسته په ۱۳۵۵ لمریز کال کې د اساسي قانون مسوده په جريدو کې خپره شوه. د افغانستان په تاریخ کې د لومړي ځل لپاره د لویې جرگې له خوا د جمهور رئیس ټاکل، د دولت رئیس د جرم کولو، ملي خیانت، د ولسي جرگې له خوا د تهمتي کېدو او د لویې جرگې له خوا محاکمه کېدل، د دې اساسي قانون مثبت ټکي دي.

د افغانستان دموکراتیک جمهوریت اساسي اصول د ۱۳۵۹ لمریز کال د ثور لومړۍ نېټه: د افغانستان پنځم اساسي قانون، د افغانستان د موکراتیک جمهوریت د اساسي اصولو په نامه په ۱۳۵۹ لمریز کال کې د افغانستان جمهوري دولت د انقلابي شورا له خوا په (۱۰) فصلونو او ۶۸ مادو کې په موقتي ډول تصویب شو او د اجرا وړ وگرځېده.

شپږم اساسي قانون د ډاکتر نجیب الله د جمهوري ریاست په زمانه کې وضع شو. د ۱۳۶۶ لمریز کال په لویه جرگه کې په ۱۳ فصلونو او ۱۴۹ مادو کې تصویب شو او د جمهور رئیس ډاکتر نجیب الله له خوا توشیح شو.

اووم اساسي قانون هېڅکله نه تصویب او نه توشیح شو

د افغانستان د نوي اساسي اصولو د متن وړاندیز په ۱۱۴ مادو کې د (۵۰) کسيز کمیسیون په واسطه د استاد برهان الدین رباني په زمانه کې تدوین شو. خو د جهادي تنظیمونو او د ملت د مختلفو قشرونو د نیوکو له امله چې د متن په مسوده باندې یې لرلې، توشیح ته ونه رسېد.

زموږ د هېواد اوسنی اساسي قانون

د اتم اساسي قانون مسوده داساسي قانون په لویه جرگه کې چې د ۱۳۸۲ لمریز کال د لیندۍ د میاشتې په ۲۳ م ۲۰۰۳ کال د دسامبر د میاشتې په ۱۴ نېټه دایره شوی وه، تر بحث لاندې ونيول شوه او د ۱۳۸۲ لمریز کال د مرغومي په ۱۴ نېټه یې تصویب کړه او د جمهور رئیس له توشیح وروسته نافذه شوه.



د اساسي قانون محتويات

زموږ اساسي قانون د يوې مقدمې، دوولسو فصلونو اوله ۱۶۲ مادو څخه تشكيل شوی دی. لومړی فصل د دولت، دویم فصل د هېواد د اتباعو د اساسي حقوقو او دندو، دریم فصل د جمهور رئیس، څلورم فصل د حکومت، پنځم فصل د ملي شورا، شپږم فصل د لویې جرگې، اووم فصل د قضا، اتم فصل د ادارې، نهم فصل د اضطرار د حالت، لسم فصل د تعديل، يوولسم فصل د متفرقه حکمونو او دوولسم فصل د انتقالي حکمونو په باره کې بحث کوي.

آيا پوهېږئ چې د اسلام د سپيڅلي دين په اړه زموږ د اوسني اساسي قانون موقف څه شی دی؟ د افغانستان شريف خلک چې په لومړۍ هجري قمري پېړۍ کې د اسلام په سپيڅلي دين باندې مشرف شول او دغه خدايي وروستی قانون يې په خپله خوښه ومنلو، نه يوازې دا چې تر اوسه پورې يې د يوه ملت په صفت د هغه له حکمونو څخه سرغړونه، نه ده کړې، بلکې د هغه په خپرېدو او د خلکو له خوا د دې مقدس دين د مفاهيمو په قبلولو او منلو کې يې هم ستر خدمتونه کړي دي. زموږ د هېواد اوسني اساسي قانون هم د دې حقيقت په پام کې لرلو سره د هېواد نوم د افغانستان اسلامي جمهوريت او د دولت دين يې د اسلام مقدس دين منلی دی او همدارنگه د هغه په دريمه ماده کې راغلي دي: په افغانستان کې هېڅ قانون نه شي کولای چې د اسلام د سپيڅلي دين د معتداتو او احکامو مخالف وي. چې د دغه صراحت له مخې د هېواد د نظام اسلامي والي په مختلفو برخو کې تايمينوي او د دغه هېواد همېشني حقوقي غوښتنه يې منلې ده.

آيا پوهېږئ چې زموږ هېوادوال په اساسي قانون کې کوم حقونه لري؟

د ټولنيز ژوند اړيکې نظم، قوانينو او مقرراتو ته اړتيا لري. که چېرې په يوه ټولنه کې نظم او قانون نه وي، ټولنه تيت پرک او پاشل کېږي. له دې امله ده چې په ټولنه کې د نظم او قانون ټينگښت او د گډوډۍ له منځه وړلو په خاطر، دولت منځته راځي. د مهمو مسایلو څخه يوه يې د دولت او هېوادوالو تر منځ اړيکو ته پاملرنه او د هېوادوالو د آزادۍ اندازه ده. له همدې امله ده چې د افغانستان په اساسي قانون کې دغې موضوع ته زياته پاملرنه شوې ده.

الف- د خلکو سياسي حقوق

د افغانستان د ملت لوړترين سياسي حقوق د هغوی په خپل ټولنيز تقدير (سرنوشت) باندې حاکميت دی. د ملت د سياسي حقوقو ځينې برخې د تابعيت د حق، د هېواد په عمومي چارو کې د گډون کولو حق، په ټول ټاکنو کې د گډون او د رایې ورکولو حق، د گوندونو او غونډو د جوړېدو حق، او بې له وسلې د مظاهرو او غونډو جوړېدو حق.

ب- د خلکو مدني حقوق او آزادی

له مدني حقونو څخه موخه هغه حقوق دي چې سړی په دې خاطر چې د ټولني غړی دی، له هغو څخه برخمن کېږي. د مدني حقونو او آزادیو څخه ځینې یې د ژوندانه، آزادی، شخصي امنیت، د قانون په وړاندې د برابرۍ د عدالت غوښتنې او وکیل ټاکنې داستوگنځي خونديتوب، واده کولو او کورنۍ د جوړېدو، له روغتیايي خدمتونو څخه برخمن کېدو د کوچني پالنې او د نورو حقونو د رعیتولو له حقونو څخه عبارت دي.

ج- د خلکو فرهنگي حقوق او آزادی

له فرهنگي آزادیو څخه ځینې یې عبارت دي د نر او ښځې لپاره په دولتي تحصیلي مؤسسو کې په وړیا ډول د لیسانس تر کچې زده کړو حق، د منځنیو زده کړو جبري تامینول، د گټورو پروگرامونو طرح کول او د مورنۍ ژبې د زده کړې حق. دولت دنده او مسؤولیت لري چې د ښځو، د کوچنیانو د زده کړو او په هېواد کې بې سوادۍ د له منځه وړولو په خاطر، واحد تعلیمي نصاب طرح او عملي کړي.

د- د خلکو اقتصادي حقوق

ځینې اقتصادي حقوق عبارت دي له: هر افغان ملکف دی چې د قانون له حکمونو سره سم دولت ته مالیه او محصول ورکړي، د مالکیت حق د تېري نه خوندي دی. هر څوک د خپل کسب مشروع کار د لاسته راوړنې مالک دی. د کسب او کار د ټاکلو حق، د آزادانه کار کولو حق، د مساوي کار په بدل کې د مساوي مزد اخیستلو حق، او داسې نور. د اساسي قانون او په ځانگړي توگه د اساسي حقونو په رڼا کې د هېوادوالو دنده او وجیبه ده چې په اساسي قانون باندې په ښه توگه ځان پوه کړي، د هغه له حکمونو سره سم عمل وکړي او چاته اجازه ورنه کړي چې له هغه څخه سرغړونه وکړي.

• ستاسې په نظر نور کوم موضوعات په سیاسي، مدني، فرهنگي او اقتصادي حقونو کې شاملېږي؟

لست یې کړئ.

د لوست تکرار

-
-

پوښتنې

- ۱- اساسي قانون تعریف کړئ.
- ۲- عادي قانون څه شی دی؟
- ۳- د افغانستان د ۱۳۰۹ لمریز کال د اصولنامې ولسي او دموکراتیک اړخونه بیان کړئ.
- ۴- زموږ د هېواد اوسنی اساسي قانون څو فصله او څو مادې لري؟ او په کومه نېټه نافذ شوی دی؟

۵- دولت ملکف دی چې په هېواد کې د ښځو، د کوچنیانو د زده کړې، د بیسوادۍ د له منځه وړلو په خاطر گټور پروگرامونه طرحه او عملي کړي دا د اساسي قانون په کومه ماده کې راغلي دي، سم ځواب یې (۷) په علامه سره په نښه کړئ.

الف- ۴۳، ب- ۴۴، ج- ۴۵، د- ۴۶.

کورنۍ دنده 

د افغانستان د اتباعو د سياسي حقوقو په هکله څو کرښې وليکئ.

د څپرکي لنډيز

- دولت په حقيقت کې سياسي او رهبري کوونکی قدرت دی چې له حقوقي پلوه درې گوني قوې يعنې اجرائيه قوا، مقننه قوا او قضايه قوا په بر کې نيسي.
- دولتونه د شکل له مخې په درې ډوله وېشل شوي دي. ۱- د واکمنۍ (استقلال) له مخې. ۲- د ترکيب له مخې. ۳- د حکومت د شکل له مخې.
- د افغانستان دولت د حقوقي جوړښت له نظره د رياستي نظام لرونکی دی چې د افغانستان اسلامي جمهوريت په نامه سره يادېږي. جمهور رئيس د اسلامي جمهوري دولت په سر کې ځای لري، دوه، لومړی او دويم مرستيالان لري.
- قانون د انسان کړو وړوته د نظم ورکولو د يوشان قواعدو سيستم دی؛ په بله ژبه قانون د ټولني د وگړو تر منځ د اړيکو د تنظيمېدو محور بولي لکه: د جزا قانون، مدني قانون، سوداگريز قانون او داسې نور.
- اساسي قانون هغه قانون ته ويلي شي چې د حکومت څرنگوالی او د هغه د اختياراتو حدود او د افرادو حقوق او دندې تعينوي. د بېلگې په توگه د دولت شکل (جمهوري يا سلطنتي، د پاچايا جمهور رئيس) د قدرت حدود او داسې نور.
- د افغانستان لومړنی اساسي قانون د نظام نامي (نظامنامه اساسي) په نامه يادېږي چې د پاچا امان الله خان په همت په ۱۳۰۳ لمريز کال کې تدوين او تصويب شو.
- څرنگه چې زموږ هېواد يو اسلامي هېواد دی، نو ځکه زموږ اوسنی اساسي قانون هم دغې حقيقت ته په پام لرنې سره د هېواد نوم د افغانستان اسلامي جمهوريت او د دولت دين يې د اسلام سپيڅلی دين قبول کړی دی. زموږ د هېواد د اساسي قانون په دريمه ماده کې راغلي دي: په افغانستان کې هېڅ قانون نه شي کولای چې د اسلام د سپيڅلي دين د معتقداتو او احکامو مخالف وي.

سياسي مشارکت

- له زده کوونکو څخه غوښتنه کېږي چې په لاندې موخو باندې برلاسي شي.
- د سياسي مشارکت په تعريف باندې پوه شي؛
- د سياسي مشارکت له اهميت سره آشنا شي؛
- د سياسي مشارکت لارې او طريقې وپېژني؛
- په دې باندې وپوهېږي چې ټاکنې د سياسي مشارکت له طريقو څخه يوه طريقه ده؛
- په دې پوه شي چې سوله ييزې مظاهرې د سياسي مشارکت له طريقو څخه يوه طريقه ده؛
- وپوهېږي چې په سياسي چارو کې نظر ورکول د سياسي مشارکت، يو ډول دی؛
- د بنځو د سياسي مشارکت د اهميت په هکله معلومات لاسته راوړي؛
- د بنځو د سياسي مشارکت په ډولونو باندې وپوهېږي؛
- د نظام په سلامتيا کې د سياسي مشارکت رول درک کړای شي؛

د خپرکي موخي

له زده کوونکو څخه غوښتنه کېږي چې په لاندې مهارتي موخو باندې برلاسي شي.

- سياسي مشارکت تحليل کړای شي.
- د سياسي مشارکت اهميت بيان کړای شي.
- د سياسي مشارکت مختلفې لارې توضیح کړای شي.
- له رسينو څخه د خپلو نظريو د څرگندولو لپاره گټه واخيستلای شي.
- د بنځو د سياسي مشارکت اهميت توضیح کړای شي.
- په سياسي مسایلو کې له مشروع لارو څخه گټه وکړای شي.
- د سياسي نظام په سلامتيا کې، د سياسي مشارکت رول بيان کړای شي.

سياسي مشارکت څه شی دی؟

د مخه مو زده کړل، هغه اصول او مقررات چې حکومتي نظام هغه د هېواد د اداره کونکې قوې بنسټ ټاکلی دی، د اساسي قانون په نوم يادېږي. اساسي قانون د ټولو مقرراتو د ټولگې (مجموعې) څخه تشکیل شوی دی چې د دولت شکل او د هېواد درې گونو قوو عالي سازمان او يو له بله سره د هغو اړیکې او د دولت په وړاندې د افرادو حقوق او آزادۍ مشخصوي. په دې څپرکي کې د سياسي مشارکت، ډولونو او د بنځو له مشارکت سره آشنا کېږئ.

خبرې پرې وکړئ

خلک کولی شي چې له مختلفو لارو څخه په سياسي فعاليت لاس پورې کړي او په سياسي چارو کې گډون وکړي. دلته دا پوښتنه پيدا کېږي چې:

• ولې موږ د خپل ځان او هېواد د سرنوشت په ټاکلو کې د مداخلې حق لرو؟

انسانان د خپل مادي او معنوي ژوند د بشپړېدو او ښه کېدو په لاره کې د يو بل مرستې ته اړتيا لري. يوازې د مشارکت له لارې کولی شي چې خپلې اړتياوې پوره کړي. مشارکت په کومه خاصه طبقه پورې اړه نه لري، بلکې د ټولني په ټولو خلکو پورې اړه لري، له دې امله ده چې مشارکت ته د خلکو را جلبولو له ډېرو پخوا زمانو څخه په مختلفو ټولنو کې د خلکو پام ځانته را گرځولی و. د مشارکت لغوي معنا يوبل ته د خیر ښېگڼې او مرستې رسولو، يو له بل سره مرسته، دوستي او په چارو کې له گډون کولو څخه عبارت دی. تاسې په خپل ورځني ژوند کې په ډېرو کارونو کې مشارکت کړی دی، د بېلگې په توگه: د مور او پلار سره د کور په چارو کې، په ټولگي کې له خپلو ټولگيوالو سره په درسونو او د کتاب په تمرینونو او ستاسې د ښوونځي په ورزشي ټيم کې مو گډون کړی دی. تردې ځايه پورې تاسې د مشارکت له لغوي معنا سره آشنا شوی. دلته پوښتنه کېږي چې سياسي فعاليت څه شی دی؟ د هغو فعاليتونو مجموعې ته چې د ټولو سرنوشت سره اړیکه لري، په ټولنه کې د حاکمیت بهير ته شکل ورکوي، سياسي فعاليت ويل کېږي. د سياسي مشارکت تر ټولو ساده بڼه گوندونو، افرادو او سياستونو ته د خلکو له رايې ورکولو څخه عبارت ده. خلک د خپلو دنيوي او اخروي ښېگڼو پر بنسټ خپل استازي او حاکمان ټاکي، څاري او لېږي کوي. هر څوک د خپلې پوهې او ايماندارۍ په بنسټ مهمو دولتي پستونو ته لار پيدا کوي د سياسي مشارکت تر ټولو

ساده شکل، گوندونو، افرادو او سیاستونو ته د خلکو رایو ورکول دي. د سیاسي مشارکت نور ډولونه د انتخاباتي مبارزو، د سیاستمدارانو تر خپل نفوذ لاندې راوستلو، د اغېزمنو گروپونو او سیاسي گوندونو له تشکیل څخه عبارت دي.

د سیاسي مشارکت د سلسله مراتبو سره آشناسی

د سیاسي مشارکت سلسله مراتب عبارت دي له:

- د سیاسي یا اداري مقام درلودل.
- د سیاسي یا اداري مقام لټون.
- په یوه سیاسي سازمان کې فعال غړیتوب.
- په عمومي غونډو، مظاهرو او نورو کې گډون.
- په یوه سیاسي سازمان کې انفعالي (موثر) غړیتوب.
- په غیر رسمي سیاسي برخو کې انفعالي غړیتوب.
- په غیر رسمي سیاسي برخو کې مشارکت.
- رایو ورکول.



په مختلفو ټولنو کې د مشارکت او سیاسي نفوذ اندازه متفاوتو وي. ټولنپوهانو او ارواپوهانو په سیاسي بهیر کې د خلکو د مشارکت کولو او مشارکت نه کولو په اړوند په خپلو څېړنو کې متفاوتو لاملونو ته لکه: کورنۍ، ټولنیز اقتصادي وضعیت، ښوونځیو، ټولنیزې رسنۍ، سازمانی او گروپي هويت، مدني او سیاسي فرهنگ او داسې نورو ته اشاره کړې ده. څرنګه چې سیاسي مسایل د انسان د ژوندانه پر مختلفو برخو لکه: ټولنیز، ارزښتي، اقتصادي نظامونو او پراختیا باندې مستقیم اغېز لري او د ټولو سرنوشت ورپورې تړلی دی، له همدې کبله ده چې د ملت ټولو افرادو ته باید په هغه کې برابره برخه ورکړې شي. په ټولیزه توګه ویلي شو چې سیاسي مشارکت د انسان د سرنوشت په ټاکلو کې د هغه له مداخلې څخه

عبارت دی. واقعي مشارکت د ژوندانه په ټولو مرحلو کې د تصمیم نیولو نه تر عمل کولو او د عمل کولو نه تر ارزیابی او بیا اصلاح کولو پورې، په برکې نیسي.

سیاسي مشارکت لاندې گټې لري.

- خلکو ته زیات رول ورکوي.
- د تصمیم نیولو د قدرت د مرکزونو پراختیا.
- د بوروکراسي د بارسپکول.
- د زیات پیوستون لاسته راوړل.

د سیاسي مشارکت په هکله د اسلام د سپیڅلي دین هدایت:

خدای پاک د واقعي مومنانو د صفتونو په اړه فرمایي: (وَأَمْرُهُمْ شُورَى بَيْنَهُمْ) (الشوری: ۳۸) ترجمه: او د دوی کار د دوی په منځ کې په مشوره سره دی. نو په سیاسي او مصلحتي چارو کې د دوی سر نوشت د دوی په خپل لاس کې دی او هېڅوک نه شي کولای چې د دوی کارونه د دوی له رضایت نه پرته په زور او جبر سره په خپل لاس کې واخلي. که چېرې داسې وکړي، نو د اسلام د حکمونو سره یې مخالفت کړی دی.

❁ آیا د حضرت رسول الله صلی الله علیه وسلم د ژوندانه او خوی او عادت څخه داسې مثال راوړی شی چې د اصحابو سره د ده د مشورې کولو بنکارندوی وي؟

دلیل راوړی

ولې ځینې هېوادونه، نه پرېږدي چې هېوادوال یې د هېواد په اداره کې برخه واخلي؟ په زیاتره هېوادونو کې نه یوازې دا چې په سیاست کې د ولسونو گډون نه تشویقېږي، بلکې هغوی ته په سیاست کې د برخه اخیستنې اجازه هم نه ورکول کېږي. دغه موضوع دوه اساسي عوامل لري.

۱- حکومت په سیاست کې د مداخلې کولو د محدودیت قدرت لري. تر هغه وخته پورې چې بې سوادې، عمومي بې خبرې، ضعف، د تشکیل نشتوالی د سیاسي مسایلو په درک کې د خلکو بې خبري او د دوی کمزورتیا موجود وي، د حکومت لپاره دا کار څه ناڅه آسان دی چې وکړای شي په سیاست کې مداخله محدوده کړي.

۲- حاکمان اکثراً وپریږي چې مبادا د دوی ارزښتونه، گټې او غوښتنې له منځه ولاړې شي. په ټولیز ډول، مستبد دولتونه له مختلفو لارو څخه کار اخلي، ترڅو خلک په سیاست کې له گډون کولو څخه منع کړي. دا په دې معنا ده چې سیاسي کسانو ته په سیاسي بهیر کې لږ چانس ورکول کېږي.

د لوست تکرار

-•
-•
-•
-•
-•

پوښتنې

- ۱- د مشارکت لغوي معنا څه ده؟
- ۲- په ښوونځي کې د خپل مشارکت څو مثالونه بیان کړئ.
- ۳- په سیاسي مشارکت کې کوم فعالیتونه شامل دي؟
- ۴- ستاسې په نظر په مختلفو ټولنو کې سیاسي مشارکت ولې متفاوت دی؟
- ۵- مستبد رژیمونه له کومو لارو څخه غواړي چې خلک په سیاست کې له مداخلې څخه لرې وساتي؟ په دې برخه کې خپل نظر څرگند کړئ.

کورنۍ دنده

د مشارکت د ښېگڼو یا گټو په هکله څو کرښې ولیکئ.

د سياسي مشارکت طريقې

په تېر درس کې مو زده کړل چې سياسي چارې د ټولني د افرادو په ژوندانه باندې مستقيم اغېز لري. نو بايد د ټولني هر غړي ته په سياسي فعاليتونو او د سر نوشت په ټاکلو کې له نورو سره برابر حق ورکړی شي ترڅو خلک وکړای شي چې د مختلفو لارو څخه د خپلو استازو او حاکمانو په ټاکلو، څارنې او لېرې کولو کې برخه واخلي.

خبرې پرې وکړئ

- آیا تاسې تر اوسه پورې په ټاکنو کې گډون کړی دی؟
- زموږ په دولت کې خلک له کومو لارو څخه کولی شي چې په ټاکنو کې برخه واخلي؟
- د ټولني خلک کولی شي چې په لاندې طريقو د خپل هېواد په سياسي فعاليتونو کې برخه واخلي.

۱- ټاکنې

آيا پوهېږئ چې ټاکنې څه شی دی؟ ټاکنې د خلکو مشروع حق دی؛ خلک په خپله اراده سره خپل مشرتاکي؛ فشار، جبر او زور نه شي کولی چې د خلکو غوڅه اراده سلب کړي. ټاکنې د هېواد د چارو په اداره کې د خلکو دگډون او د خپل سياسي سر نوشت په ټاکلو کې مهمترينه وسيله ده. په بله ژبه ټاکنې په ټولنه کې د مقام، منصب او مسؤوليت لپاره د عمومي رای گېرۍ له لارې د اشخاصو د ټاکلو رسمي بهير دی. ټاکنې په مختلفو هېوادونو کې د ولسواکۍ د بهير يوه نه جلا کېدونکې او د نړيوالو منل شوو معيارونو لرونکې برخه ده چې د هغې له رعايتولو پرته نه شو کولی چې رژيم ته مشروعيت وروبخښو او د ولسواکۍ ادعا وکړو. نن سبا د دې بحث په چوکاټ کې دوه ډوله ټاکنې له ځانگړي اهميت څخه برخمنې دي. يو يې په جمهوري رژيمونو کې د دولت د رئيس ټاکنې او بل ډول يې د مقننه مجلس (پارلمان) لپاره د خلکو د استازو ټاکنې. د دې دوو ډولو ټاکنو اهميت په دې کې دی چې هر فرد ديوه هېوادوال په توگه کله چې رایه ورکوي، په واقعيت کې د خپل هېواد په سر نوشت کې برخه اخلي.

د ټاکنو مهمترين اصول په لاندې ډول دي

- ټول هېوادوال ښځه وي او که نر چې قانوني عمر يې پوره کړی وي، حق لري چې په ټاکنو کې گډون وکړي.
- ټاکنې د آزادو، عمومي، پټو او مستقيمو رایو اچونو له لارې صورت نيسي.
- رایه ورکوونکي په ټاکنو کې د مساوي حقوقو د درلودلو له حق څخه په گټه اخیستنې سره په ټاکنو کې برخه اخلي.

- رایه ورکونکي په ټاکنو کې د یوې رایې حق لري، یوازې د خپل ځان له خوا رایه ورکوي.
- رایه ورکونکي په آزاده اراده په ټاکنو کې گډون کوي.

په رایه ورکونکو او نوماندانو باندې د ژبې، مذهب، قوم، جنس، قبیلې، استوګنې او ټولنیز موقف په خاطر هر ډول مستقیم او غیر مستقیم محدودیت منع دی. که چېرې د ټاکنو په وخت کې له پورتنیو اصولو څخه کوم یو یې مات او یا تر پښو لاندې شي، ټاکنې تقلبي او غیر قانوني شمېرل کېږي.

❖ د تقلبي ټاکنو په هکله له خپلو انډیوالانو سره له مشورې نه وروسته خپل نظر نوروته واوروي.

د نوماندانو پېژندل

د نوماندانو د پېژندنې لپاره مختلفې طریقې موجودې دي. د پېژندنې لومړنۍ طریقه د هغو مهمو ټکو څېړنه ده چې نوماندان یې په خپلو وینا وو او تبلیغاتو کې په څرګنده توګه بیانوي. دویمه طریقه د هغو موضوعاتو بررسی ده چې د نوماندانو مخالفان یې د دوی په هکله په ورځپاڼو، مجلو، بیانو او مختلفو محفلونو کې بیانوي. دریمه طریقه د دوی د پلویانو پېژندنه ده یعنې دا چې کوم ډول خلک او ګروپونه له کومو ځانګړنو سره له دوی څخه ملاتړ کوي او تبلیغ ورته کوي، پوسترونه ورته چاپوي او په هغو ځایونو باندې یې چې دولت اجازه ورکوي، نښلوي. څلورمه طریقه دا ده چې نوماندانو ته باید په رادیو او تلویزیون کې د مباحثې زمینه مساعده شي، ترڅو له دغې لارې خپل کاري پروګرامونه خلکو ته واوروي. خلک باید د خپل نظر وړنوماندانو څخه بشپړ پېژندنه ولري، که چېرې هغه ونه پېژني او د نورو په تشویق د رای اچونې صندوقونو ته ولاړ شي او رایه ورکړي، د دوی دا ډول ټاکنه به یوه ړنده ټاکنه وي.

- ❖ د پورته یادوشو موادو څخه پرته د نوماندانو د پېژندنې لپاره نورې کومې لارې موجودې دي؟
- له خپل ګروپ سره د مشورې نه وروسته دې د ډلې استازي د ډلې نظر نوروته وراوروي.

د ټاکنو طریقه

د ټاکنو په وخت کې څو کسه د جمهوري ریاست او یا ولسي جرګې د استازیتوب لپاره ځانونه نوماندوي. د دوي صلاحیتونه د استازیتوب لپاره د لازمو شرطونو د درلودلو له نظره څېړل کېږي. وروسته ټول او یا ځینې یې تایید او خلکو ته ورپېژندل کېږي. له دې نه وروسته:

- نوماندان د خپل ځان او یا د جمهوري ریاست او ملي شورا په مقامونو کې د خپل کاري پلان په معرفي کولو پیل کوي.
- خپل سوابق خلکو ته ورپېژني.

- خپل ځان خپلواک او يا د اړوند گروپ او گوند استازي معرفي کوي.
- وايي چې که چېرې جمهور رئيس شوم او يا مې پارلمان ته لار ومونده دا ډول کارونه به وکړم.
- د اسلام له سپېڅلي دين څخه دفاع کوم.
- په دولتي پستونو کې، پرهيزگار، تحصيل کرده، وطن دوست، تجربه کار اشخاص د دوی له مسلک سره سم، مقرروم.
- د هېواد پوهنې، د ښوونکي د ژوندانه وضعيت او معاش ته کلکه پاملرنه کوم؛ ځکه چې د يوې ټولني لورټيا او ترقي ديوه هېواد په پوهنه پورې اړه لري.
- کورنۍ کوم چې پخوانۍ فابريکې فعالې کړم، د بيکارانو لپاره کار پيدا کړم؛ د دولت د کارمندانو معاش ته پاملرنه کوم؛ ترڅو کارمندان هوسا ژوند وکړي او د رشوت او اداري فساد نه ځانونه لرې وساتي.

ټاکنيز اخلاق

ټاکنيز نوماندان بايد ټاکنيز اخلاق ولري. د بېلگې په توگه ټاکنيز نوماندان د ځان په معرفي کېدو کې مبالغه ونه کړي؛ خلکو ته د درواغو وعده ور نه کړي؛ د نورو نوماندانو سپکاوی ونه کړي؛ له تحقير، تهمت او توهين څخه ډډه وکړي؛ د خپلې خوښې نوماند ته د زياتو رايو د ترلاسه کولو لپاره په ناوړه کارونو لاس پورې نه کړي؛ له دې امله ويلي شو چې ښه اوسالم انتخابات هغه وخت تر سره کېدای شي چې خلک د خپلې خوښې استازي په آزاده توگه و ټاکي او د خپلو مخالفينو نظريې وزغمي او درناوی يې وکړي. له خپل ټاکنيز مخالف سره د ښمنۍ احساس ونه کړي او يو له بله سره د دوستۍ په فضا کې راشه درشه وکړي.

❁ د گروپونو غړي دې په خپل منځ کې مشوره وکړي. د ټاکنيزو ښو او بدو اخلاقو فهرست دې ترتيب کړي او بيا دې د دوی نماينده نورو ته واوروي.

۲- رفرانډوم يا د خلکو رايوته مراجعه کول

د رفرانډوم کلمه (د خلکو رايوته د مراجعه) په معنا او د سياسي مشارکت له طريقو څخه يوه طريقه ده. رفرانډوم هغه طريقه ده چې د هغې په وسيله د خلکو رايو ته په مستقيمي مراجعه سره، عمومي عقیده معلومولی شو. په بله ژبه رفرانډوم ملت ته د يوې خاصې سياسي مسئلې د راجع کولو او د هغې په هکله د عمومي رای گيرۍ او مستقيم تصميم نيونې څخه عبارت دی. په ځينو هېوادونو کې لکه استراليا په اساسي قانون کې بدلون راوستل، فقط عمومي رايوته د مراجعه له لارې امکان لري. د اسلام په تاريخ کې لومړنی رفرانډوم د حضرت عمر فاروق رضي الله عنه په زمانه کې صورت ونيوه.

کله چې رسول الله ﷺ زخمي شو، نو د ځان پر ځای د ځای ناستي په خاطر يې د پخوانيو يارانو څخه د شپږو کسو وړانديز وکړ، ترڅو د ده له مرگ وروسته له دوی څخه، يوې خليفه شي. عبدالرحمن بن عوف وظيفه واخيسته چې د مدينې د خلکو په منځ کې رفرانډوم وکړي او دا معلومه کړي چې د خلکو اکثريت د چا په خلافت باندې قناعت او رضایت لري. نو ويلي شو چې د بشر په سياسي تاريخ کې لومړنی رفرانډوم، همدغه رفرانډوم و. رفرانډوم د لومړي ځل لپاره په شپاړسمه ميلادي پېړۍ کې د سويس په هېواد کې د خلکو د نظر د معلومولو لپاره منځته راغی. زموږ اساسي قانون په پنځه شپېتمه ماده کې جمهور رئيس ته حق ورکړی چې: جمهور رئيس کولی شي په مهمو ملي، سياسي، ټولنيزو او يا اقتصادي چارو کې د افغانستان د خلکو ټول پوښتنې ته مراجعه وکړي، ټول پوښتنه بايد د دې اساسي قانون د حکمونو مخالفه او د هغه د تعديل مستلزمه نه وي.

❖ د رفرانډوم د منفي او مثبتو اړخونو په هکله څو کرښې وليکئ.

۳- مظاهري يا لاريونونه څه شی دي او له هغو نه څه گټه اخيستل کېږي؟

د سياسي گډون (مشارکت) يوه طريقه ده چې خلک د غونډيدو او په سر کونو او ميدانونو او په عامو لارو کې د لاريون په وسيله، د ليکل شويو او شفاهي شعارونو په ورکولو سره، خپلې غوښتنې د حاکمو مقاماتو د يو اقدام يا تصميم او سياست نه د اعتراض په ترڅ کې څرگندوي چې دې عمل ته مظاهره يا لاريون وايي. د اساسي قانون ۳۶ مادې د افغانستان اتباعو ته حق ورکړی چې د روا او سوله ييزو غوښتنو د تامين لپاره له قانون سره سم يې وسلې غونډې او مظاهري وکړي.

❖ د هغو مظاهرو څخه چې په ټلویزيون کې موليدلي دي يو څو مثالونه د ټولگي د پلاوي په واسطه نورو ته بيان کړئ.

۴- د گوندونو او انجمنونو همکاري

په يوه ټولنه کې خلک په مختلفو علايقو، مفهومونو، عقيدو ژوند کوي، ټولنه بايد د دې لارې پيدا کړي ترڅو هغوی وکولی شي، خپلې عقيدې بيان کړي؛ له هغو نه دفاع وکړي او د قانون په چوکاټ کې يې پلې او عملي کړي. هغه لارې چې ټولني د دې چارو لپاره د هغو وړاندوينه کړې ده، هغه د گوندونو او انجمنونو جوړول دي.

آيا پوهېږئ گوند څه شی دی؟

گوند هغو تشکيلاتو ته وايي چې د هغه غړي د ټولني د قدرت په جوړښت باندې د کنترول او د خپلو غوښتنو د لاس ته راوړلو او همدارنگه په ظاهر کې د ټولني ټولني د غوښتنو د تامين لپاره په هغه اغېزه اچوي. د هېواد د اساسي قانون په ۳۵ ماده کې د ټولنو او غونډو او سياسي گوندونو د تشکيلېدو په باره

کې داسې راغلي دي:

((د افغانستان اتباع حق لري چې د خپلو مادي او يا معنوي غوښتنو د تامين لپاره د قانون له حکمونو سره سم ټولنې جوړې کړي، د افغانستان اتباع حق لري، د قانون له حکمونو سره سم سياسي گوندونه جوړ کړي، په دې شرط چې:

۱- د گوند مرانامه او اساسنامه د اسلام د سپيڅلي دين د احکامو او په دې اساسي قانون کې د راغلو نصوصو او ارزښتونو مخالف نه وي.

۲- د گوند تشکيلات او مالي منابع څرگندوي.

۳- نظامي او نظامي ډوله تشکيلات او هدفونه ونه لري.

۴- له بهرنيو سياسي گوندونو يا نورو بهرنيو منابعو سره تړلی نه وي.

۵- د قوم، سمت، ژبې او فقهي مذهب په بنسټ د گوند جوړول او فعاليت کول جواز نه لري.

هغه جمعيت او گوند چې د قانون له حکمونو سره سم جوړېږي، د قانوني موجباتو او با صلاحيته محکمې له حکمه پرته نه منحل کېږي)).

گوندونه د ننني عصر په ولسواکۍ کې ډېر مهم سازمان گڼل کېږي. د ځينو نظر پوهانو په عقیده، ولسواکي د گوندونو له سيالۍ څخه پرته بل شی نه ده. د گوندونو شتون په يوه ټولنه کې ډېرې پاملرې او اغېزې لري لکه:

- د خلکو غوښتنې څرگندېږي، او د ستونزو د حل لپاره لارې لټول کېږي.
- سياست کوونکي له هغه څه نه چې په ټولنه کې تېرېږي، خبرېږي.
- گوندونه او انجمنونه هغه اطلاعات چې د سياست کوونکو د چارو او کړو وړونو په لاس کې لري، د خلکو غوږونو ته يې رسوي، او د ښه او وړ سړي په ټاکلو کې مرسته کوي.

❁ له خپل گروپ سره بحث وکړئ. د پنځو

گوندونو نومونه چې پېژنئ بيان کړئ.

۵- رسنۍ

رسنۍ له يوې خوا د تبليغاتو ديو مهم عامل او له بلې خوا په عمومي افکارو ديو اغيزمن ټولنيز عامل په حيث په ټولنه کې له فوق العاده اهميت نه برخمنې دي. نن ورځ هغه پر مختگونه چې د اړيکو د تکنالوژۍ په برخه کې راغلي دي،



رسنیو له هر پړاونه ډېر اهمیت موندلی دی، ځکه خلک د پیغامونو د ابلاغ او استولو، د افکارو د بیانولو او د مفاهیمو د انتقال لپاره له رسنیو نه استفاده کوي. همدارنگه، خلک، گروپونه او سیاسي گوندونه له رسنیو څخه:

- د خارجي او داخلي خبرونو او اطلاعاتو څخه د خلکو خبرتیا.
- د سیاسي او ټولنیزو مسئلو د تفسیر او تحلیل له لارې خلکو ته د تفکر او نظریاتو د زمینی برابرول.
- د خلکو پوهاوی.
- له ټولنیزو موخو او اساسي پروگرامونو نه د خبرتیا او ودې په مقصد استفاده کوي.
- له خپل گروپ سره په سیاسي گډون د رسنیو د بڼې او بدلې اغېزې په باره کې بحث وکړي.

د لوست تکرار

-
-
-
-

پوښتني

- ۱- د بڼې ټاکنې په باره کې څو کرښې وليکئ.
- ۲- رفرانډوم تعريف کړئ.
- ۳- له مظاهرونه په کوم مقصد کار اخېستل کېږي؟
- ۴- له رسنیو نه په کوم مقصد کار اخېستل کېږي؟
- ۵- د سیاسي گډون طریقې په گوته کړئ.

کورنۍ دنده

د هغو گوندونو په باره کې چې زموږ په هېواد کې د فعالیت اجازه لري، خپل آند په څو کرښو کې وليکئ.

د بنځو گډون

مخکې له دې وویل شول چې گډون په مختلفو شکلونو لکه: گډون په ټاکنو، په رایو اچولو، ټول پوښتنو، (رفرانډوم)، گوندونو، انجمنونو او لاریونونو کې صورت نیسي. په دې لوست کې تاسې په سیاسي فرهنگي، اقتصادي او ټولنیزو چارو کې د بنځو له گډون سره آشنا کېږئ.



خبرې پرې وکړئ

بنځې د بشري ټولنې د تنې د نیمایي برخې په توگه د ټولې بشري ټولنې یو اساسي رکن جوړکړی دی چې د پېرېو په لړ کې د هرې ټولنې په ټولنیز جوړښت کې یې خپل جوړونکی رول لوبولی دی او نن ورځ هم په نړۍ کې خپل جوړونکی رول لوبوي. په دې ځای کې پوښتنې پیدا کېږي چې:

• په فرهنگي، سیاسي او اداري چارو کې له گډون نه د بنځو محرومول څه پایلې لري؟

• په سیاسي سازمانونو او گوندونو کې د بنځو گډون دوی له کومو حقوقو برخمنې کوي؟

• بنځې څنگه کولای شي چې په نړۍ کې د رایې او گډون حق لاس ته راوړي؟

• رایه څه معنا لري؟

بنځې د بشریت د تاریخ په اوږدو کې په مختلفو وختونو او مرحلو کې د خپلو حقه حقونو څخه بې برخې شوي دي. د اسلام د ستر پیغمبر له بعثت نه د مخه په عربي ټولنه او حتی دهغه وخت په نورو هېوادونو کې بنځو ته د مناسبو حقونو په ورکړه څوک قایل نه وو. د دوی سره د یوې مالي معاملې په څېر برخورد کېده خو د اسلام د دین په خپرېدو سره د قرآن د لارښوونو او سنتو په رڼا کې بنځې له ځانگړي عزت او منزلت څخه برخمنې شوې. د ژوندانه په ټولو برخو کې خپل حقوق ورکړای شول او د نارینه وو سره یو ځای اوږه په اوږه په سیاست، اقتصاد او ښوونه او روزنه

کې برخمنې شوې.

په اروپا کې د منځنۍ پېړیو وروسته او د رنسانس په پیل سره د ښځو د سیاسي خوځښت مخینه او د هغه اړوند نظریات د فرانسې انقلاب په جریان کې منځ ته راغی. د فرانسې انقلاب په لړ کې ښځو د ښځو انقلابي کمیسیون په جوړولو اقدام وکړ، د عمومي ټاکنو د لاس ته راوړلو لپاره یې په نړۍ کې ډېره اوږده مبارزه وکړه. د لومړنیو خوځښتونو غړو د ټاکنو یا رای گیری حق یې هم د سیاسي آزادی نښې بللې او هم یې اقتصادي او ټولنیزې برابری ته د رسېدو لاره بلله. زیاتره په انگلیستان او امریکا کې د ښځو هڅې د رایې د حق د لاسته راوړلو لپاره بیړنۍ وې او نظر نورو هېوادونه یې زیات تاوتریخوالی راوپاراوه. د ښځو د ډلو رهبرانو په دې لاره کې ډېرې ستونزې ولیدلې.

آیا پوهېږئ چې رایه څه شی ده؟

رایه په لغت کې د نظر او عقیدې په معنا ده. اما په اصطلاح کې د یوه شخص یا سیستم د ټاکلو په معنا ده. په اوسني سیاسي سیستم کې د نوماندو چاپ شوي ورقه یا هغه وړاندیز دی چې تمه کېږي، هغه قبول او یا رد کړي. اصلاً غربي نړۍ د ښځو د سیاسي مشارکت مسأله د اسلامي زده کړو څخه تر لاسه کړې ده ځکه د اسلام په تاریخ کې دا ثابته ده چې ښځو په سیاسي، اقتصادي او ټولنیزو فعالیتونو کې گډون کړی دی. د بېلگې په توگه: حضرت عایشه (رض) د صحابه کرامو د دوران یوه ستره علمي څېره او سیاستمداره ښځه وه خو په لویدیځ کې د ښځو سیاسي ووت د شلمې پېړۍ په لومړیو کې د اروپا په ډېرو ښارونو کې وپېژندل شو. په انگلیستان کې په کال ۱۹۸۱ م په امریکا کې ۱۹۲۰ م، په ایټالیا کې په کال ۱۹۲۵ م په فرانسه کې په کال ۱۹۴۴ م کې. د سویس هېواد له ټولو هېوادونو نه ډېر د وړاندې ښځوته د ووت د حق په ورکولو کې اقدام وکړ او بالاخره په ۱۹۷۰ کال کې د فدرال دولت د ټاکنو په یوه عمومي ووت اچونه کې په تصویب ورسېد. له دې تاریخ نه وروسته هېوادونه د هغوی د پرمختگ او بشري تمدن ته د لاس رسې په وجه، د دې کار سر ته رسولو ته تسلیم شول چې ښځې هم له نرانو سره په مساوي ډول له حقونو او شخصیت څخه برخمنې دي یو جنس له بل جنس نه اوچت نه دی. په شلمه پېړۍ کې خوځو ځله د حکومت رئیسان ښځې ټاکل شوي او هغو خپله ټولنه رهبري کوله. له هغو جملې نه کولی شو د اندراگاندي او مارگریت تاجر نوم واخلو. د اروپا په سیاسي سازمانونو کې د ښځو غړیتوب کم و. همدارنگه د ښځو دندې په گوندونو کې په فرهنگي او عمومي روابطو محدودې وې. د ښځو استازیتوب په پارلمانونو کې هم کم و. په امریکا کې د کارتر د حکومت په محال په یولس

کسیزه کابینه کې دویې ښځې وې.

د سکاندیناوي هېوادونه په عمل کې یوازېني هېوادونه دي چې په هغو کې د ښځې رول ډېر اوچت دی. د فنلنډ، سویډن او ناروې په کابینو کې زیاتره غړي ښځې وې. د اسلام په تاریخ کې هم داسې ښځې وې چې د حکومتونو ریاستونو ته رسېدلې وې او په سیاسي ډگر کې یې ستر رول درلوده. له هغې جملې څخه کولای شو چې د هارون الرشید د میرمنې زبیده او گوهرشادبیگم څخه یادونه وکړو.

❁ زموږ د هېواد په کابینه کې څو ښځې وزیرانې موجودې دي؟

د ښځو نه گډون به د ټولني لپاره څه پایله ولري؟

په عمومي توگه د ښځو نه گډون په سیاسي تصمیم نیولو کې ټولني ته مهمې پایلې لري لکه:

- ښځې د حقونو او مسؤولیتونو نه محروموي.
- د هغوی نظریات له تگ لارو او قوانینو له جوړولو نه لرې ساتي.
- هغوی په ملي بودیجه کې له برخه اخیستنې او منابعو له تخصص څخه، به برخې کوي.
- ټولنه له پوهې، وړتیا او نظریاتونه یې برخې کوي.

ستاسې په آند پرته له ذکر شویو مطالبونه د ښځو نه گډون به نورې کومې پایلې ولري؟

د ښځو گډون زموږ په هېواد کې

د ښځو گډون زموږ د هېواد په سیاسي بهیر کې له ډېره وخته راهیسې پیل شوی دی ښځو د امان الله خان د سلطنت په وخت کې په سیاسي فعالیت کې ونډه واخیسته او د محمد ظاهر شاه د پاچاهۍ او شاه محمود خان د صدارت په وخت کې، یو شمېر ښځو ملي شورا ته لار پیدا کړه. د محمد ظاهر شاه له وخته وروسته د ښځو رول زیات شو او له هغه نه په را وروسته وختونو کې داسې ښځې موجودې وې چې د سفارت او وزارت پوستونو ته رسېدلې وې، خو د بن د پرېکړه لیک نه وروسته د ښځو لپاره په ټولو برخو کې د گډون کولو لاره هواره شوه. ښځو د هېواد د اساسي قانون پر بنسټ د نومانډۍ او رایې ورکولو حقوق تر لاسه کړل. پس له هغې ښځو وکړای شول چې د هېواد په سیاسي فعالیتونو کې فعاله ونډه واخلي. همدا اوس زموږ په هېواد کې ښځې فعال رول لري او په ټولو چارو کې برخه اخلي. د دوی له منځ څخه د هېواد په سیاسي بهیر کې یو شمېر یې د وزیرانو او وکیلانو په حیث مهم رول لوبوي.

د لوست تکرار

-
-
-
-
-

پوښتني



- ۱- د اسلام لاسته راوړنې د ښځو لپاره څه شی دي؟
- ۲- په اروپا کې د لومړي ځل لپاره ښځې څه وخت د خپلو حقونو د ترلاسه کولو په لټه کې شوې؟
- ۳- رایه او رایه اچونه څه شی دي؟
- ۴- آیا د اسلام په تاریخ کې ښځو سیاسي نقش درلود؟ د مطلب د اثبات لپاره د دوو دولتونو نومونه واخلي.
- ۵- همدا اوس د هېواد په سیاسي بهیر کې د ښځو گډون څه رنگه وینی.

کورنۍ دنده



په فردي او ټولنيز ژوند کې د ښځې د رول په اړه څو کرښې وليکئ.

د څپرکي لنډيز

- مشارکت په اصطلاح کې د تصميم نيولونه د مخه د يو څه په هکله مشوره کولوته ويل کېږي. په داسې ډول چې د شخص څرگندونه او د مراقبت او څارنې عملي کولو امکان په دې تصميم نيولو کې موجود او د هغه د پايلو بدلون امکان ولري.
- ټاکل د خلکو مشروع حق دی. خلک په خپله خوښه خپل مشر ټاکي. فشار، جبر او زور نشي کولی چې د خلکو کلکه اراده له منځه يوسي. ټاکنې په هېواد نيو چارو کې د گډون او برخې اخستنې او د دوی د سياسي راتلونکي په ټاکلو کې يوه د ډېرو مهمو وسايلو څخه شمېرل کېږي.
- ښې او په زړه پورې او سالمې ټاکنې هغه وخت تر سره کېږي چې خلک د خپلې خوښې نماينده گان پخپله خوښه وټاکي. د مقابل لوري نظريو ته غور ونيسي او ويي زغمي او يو له بله سره د دښمنۍ احساس و نه لري او يو له بله سره ښه راشه درشه وکړي.
- ښځې د ټولني د نيمايي برخې په توگه کله چې د ټولني په سياسي ډگر کې فعال رول ولوبوي، په ټولنيز پرمختگ کې مهم رول لري. که چېرې د دوی د گډون کولو لپاره مناسب شرايط برابر نه شي، ټولنه به د خپل پرمختگ نيمايي سرچينې له لاسه ورکړي.
- د اسلام دين په څېرېدو سره، د قرآن د هدايتونو او نبوي سنتو په رڼا کې ښځې د با عزته او باحرمته مقام څخه برخمنې شوې او د ژوندانه په ټولو برخو کې حقونه ورکړل شول او په سياست، اقتصاد، ښوونه او روزنه کې يې د نارينه و سره اوږه په اوږه برخه واخيسته.

دریم خبرکی

نړیوالې اړیکې

- د نړیوالو اړیکو وسیلې؛
- اقتصادي اړیکې؛
- سیاسي اړیکې؛
- فرهنګي اړیکې؛
- نړیوال کېدل؛

د څپرکي موخې

له زده کوونکو نه تمه کېږي چې لاندې پوهنيزو موخوته ورسېږي.

• د نړيوالو اړيکو په مفهوم پوه شي.

• د نړيوالو اړيکو ته د اړتيا په ضرورت او اهميت باندې پوه شي.

• د نړيوالو سياسي اړيکو په اصولو باندې پوه شي.

• د نړيوالو اقتصادي اړيکو په اصولو باندې پوه شي.

• د نړيوالو فرهنگي اړيکو اصول وپېژني.

• نړيوال کېدل تعريف کړای شي.

له زده کوونکو نه تمه کېږي چې لاندې مهارتي موخوته ورسېږي.

• د نړيوالو اړيکو مفهوم تعريف کړای شي.

• د نړيوالو اړيکو اړتيا او مفهوم تشریح کړای شي.

• د نړيوالو سياسي اړيکو څخه ځينې مهم بې توضیح کړای شي.

• د فرهنگي اړيکو اهميت او زيان توضیح کړای شي.

• نړيوال کېدل تحليل کړای شي.

د نړيوالو اړيكو وسيلې

په تېرو درسونو کې مو ولوستل چې بنځې د ټولنې په پرمختگ کې د ټولنې د وجود نيمایي برخه تشکيلوي. د بنځو سياسي گډون تصميم نيول او په حکومت کې د هغوي شتون کيدای شي چې د فعاليت د نورو ساحو لپاره يو ملاتړ (پشتوانه) وي. نن ورځ تاسې په سياسي، اقتصادي او اجتماعي برخو کې د بنځو ډکرونو شاهدياست. په دې لوست کې تاسې د نړيوالو اړيكو له وسيلو سره آشنا کېږئ.

خبرې پرې وکړئ

که د ټولنو پخواني تاريخ ته وگورو په پخوانيو زمانو کې هم د ټولنو ترمنځ اړيکې موجودې وې، مگر نه د نن ورځې په شان په دې هکله پوښتنه پيدا کېږي چې: نړيوالې اړيکې څنگه را پيدا شوې؟

د لرغوني يونان د سياسي تاريخ په مطالعې سره له قراردادونو او اتحاديو سره مخامخ کېږو چې د يو ډول نړيوال ساده وېش د شتون او لرغونې زمانې د سياسي واحدونو تر منځ د منظمې همکارۍ دليل کيدلی شي. پس له هغې په لومړنيو پېړيو (قرون اولی) کې نړيوال اړيکې د هغه وخت د مطرح شوو څلورو امپراطوريو يعنې روم، فارس، هند او چين ترمنځ د سوداگريزې راکړې ورکړې او کله به هم د سولې او جگړو پر اړيکو باندې ولاړې وې. د اتمې زېږديزې پېړۍ نه وروسته کله چې د هغه وخت د مطرح شوي نړۍ په دننه او محور باندې اسلامي لوی هېواد را څرگند شو، د نړيوالو اړيکو د تاريخ پاڼه بدله شوه او د هېوادونو ترمنځ په علايقو کې پرسوداگري او ځمکنيو شخړو سربېره د ارزښتونو او اخلاقو پر بنسټ يو نوی ور پرانستل شو. مسلمانانو د نړيوالو سره خپلې اړيکې د برابرۍ او وروړولۍ او مرييتوب د جغ څخه د ملتونو آزادولو په بنسټ، ټينگې کړې. اولينې سپرې چې د نړيوالو اړيکو په هکله يې يو غټ کتاب وليکه او تراوسه پورې د څېړونکو په لاس کې دی امام محمد بن حسن شيباني د امام ابوحنيفه (رحمت الله عليه) شاگرد و چې دوه عنوانه کتابونه يې د کتاب السیر الصغیر او کتاب السیر الکبير په نومونو ليکلي دي. مگر د نړيوالو اړيکو اساسي ستنې د هېوادونو د نوي سيستم تر پيدا کېدو وروسته د ننيو دولتونو په واسطه په اوولسمه پېړۍ کې د ۱۶۴۸ م (د وستفالي) قرارداد نه وروسته کېښودل شوې. چې د فرانسې انقلاب ۱۷۸۹ م او د کنگرې ۱۸۱۵ م سره يې وده وکړه. ځکه د نن ورځې د نړيوالو روابطو نظم چې بنسټ يې اېښودل شوی دی، په دوه اساسي اصولو د مختلفو او خپلواکو هېوادونو شتون، په نړيواله صحنه کې د هېوادونو د برابرۍ پر اصل منلو باندې ولاړ دی. چې دوستفالي له قرارداد او د فرانسې له انقلاب نه وروسته د دولتونو د منلو وړ وگرځېد.

له دوهمې نړيوالې جگړې نه وروسته، په نړيوالو اړيکو کې د اغېزمنو پديدو او عواملو په باره کې

تحقیق، او همدارنگه علمي مطالعې په نړيوالو اړيکو او خارجي سياست کې پيل او د نن ورځې په شان بې رواج پيدا کړ.

نړيوالې اړيکې په عامه معنا د اړيکو له هغو ټولو ډولونو نه عبارت دي چې د نړۍ په کچه بې نړيوال دولتونه، نړيوال سازمانونه او نور لوبغاړي يو له بل سره لري.

اوس مهال (۱۹۳) هېوادونه وجود لري چې يو له بل سره او همدارنگه د نړيوالو سازمانو او نورو ډول ډول لوبغاړو سره يو اړخيزې او څو اړخيزې سياسي، اقتصادي، فرهنگي او تجارتي اړيکې لري. د بېلگې په توگه: زموږ هېواد افغانستان د شمال له خوا د تاجکستان، ازبکستان او ترکمنستان له جمهوريتونو سره، د جنوب او جنوب شرق له خوا د پاکستان له اسلامي جمهوريت سره هم سرحده او سياسي، اقتصادي، ټولنيز او فرهنگي اړيکې لري. همدارنگه په لرې واټن کې افغانستان له افريقا، امريکا او استراليا له لويو وچو سره اړيکې لري. د هېوادونو تر منځ اړيکې او د هغوی ثبات د هېوادونو تر منځ نورې اړيکې پيدا کوي چې د نړيوالو اړيکو په نامه يادېږي. دا اړيکې له دې امله نړيوالې بولي چې د دې اړيکو تشکيلوونکي ټولني او هېوادونه دي.

آيا پوهېږئ د نړيوالې جگړې تر پايه پورې نړيوالې اړيکې څنگه خپرل کېدلې؟

له دوهمې نړيوالې جگړې نه مخکې ۱۹۳۹م د نړيوالو روابطو مطالعات، د سياسي تفکراتو په چوکاټ او همدارنگه د نړيوالو پېښو تحليل او تجزيه د ورځپاڼو او تاريخ ليکنې په اساس خپرل کېدل؛ معمولاً بې منظم او يو ډول والی نه درلود. هر يوه پوه د خپلو څېړنيزو او ذهني شرايطو په بنسټ د نړيوال سياست د موضوع په باره کې خپلې څېړنې او تحقيقات سرته رسول. د نړيوالو اړيکو د څېړنې د ساحې اساس هغه وخت د مؤرخانو، ورځپاڼو ليکونکو سر بنکاره کونې ځای او کله هم د حقوق پوهانو او اخلاق پوهانو او د کوربه يانو د کورڅښتنانو بريد يا قلمرو وه. د پاملرنې وړ ټکي دادی چې څېړونکي د هغو پېښو او پر مختگونو تر تاثير لاندې چې د نړيوالو اړيکو په صحنه کې پېښېدلې په اغېزناکه توگه به يې خپل نظر څرگنداوه. په بل عبارت، د نړيوالو روابطو د څېړونکو ليدلوری او تحليل به له سياسي پېښونه اغېزمن وه.

له دويمې نړيوالې جگړې څخه وروسته د نړيوالو اړيکو څېړونکي دې نتيجه ته ورسېدل چې د کړو وړو ټينگې او تکرار کېدونکې نمونې لاس ته راوړي، ترڅو د عمومي قوانينو او اصولو په رڼا کې وکولی شي د سياسي واحدونو کره وړه بيان او وړاندوينه يې وکړي. په دې ډول (د علمي څېړنو اساس) په نړيوالو اړيکو کې رونق پيدا کړ او د نړيوالو اړيکو څېړونکو کوشښ کاوه چې په خپلو څېړنو کې له علمي طريقو څخه کار واخلي.

په دې ډول کولی شو ووايو چې نړيوال روابط د انساني علومو له جملې څخه دي چې له پخوا زمانو

څخه يې له نورو رشتونه توپير پيدا كړی او خپلواکه بڼه لري. تر دې حده پورې چې د دې رشتې د څېړنې لپاره په ټوله نړۍ كې څېړنيزې او علمي برخې او مركزونه منځ ته راغلي دي، خو دا په دې معنا نه ده چې دا رشته له ټولو علومونه بې نيازه ده، خو برعكس د نړيوالو اړيكو او سياست په اړه څېړنې او مطالعه كېداى شي، د نورو ټولنيزو علومو د رشتو نه له گټې اخېستلو پر ته ناممكن وي.

د نړيوالو اړيكو اصول څه شى دي؟

د نړيوالو اړيكو اصول كولى شو داسې تعريف كړو: د ټولنيزو علومو يوه رشته ده چې د نړيوالو لوبغاړو د پېژندلو چارې سرته رسوي.

يا د نړيوالو اړيكو اصول هغه علمي رشته ده چې د ټولنې او د نړيوالو مسايلو پېژندل ورد غاړې دي.

د اوسنيو نړيوالو اړيكو مسايل كوم موضوعات تشكيلوي؟

نن ورځ په نړيوالو اړيكو كې بې شمېره مسايل موجود دي چې بېشكه د نړۍ راتلونكي د دې مسايلو په صحيح حل پورې اړه لري چې خورا مهم يې عبارت دي له: د جگړې په ځينو سيمو كې د كرارۍ راوستل، په عمومي توگه د نړيوالې سولې مسئله، د ځواكمنو هېوادنو تر منځ اړيكې، د كركېچ رامنځته كېدل، د دريمې نړۍ استعمارول، خپلواكۍ غوښتونكي خوځښتونه او انقلابونه، سيمه ييز اختلافونه، سياسي سيالى هسته يي وسلې، په فضا كې نړيوالې اړيكې او داسې نور.

❁ كومې موضوع گانې له نړيوالو اړيكو سره تړاو لري؟ د گروپ له غړيو سره پرې خبرې وكړئ.

نړيوال لوبغاړي

په عامې معنا سره د لوبغاړي اصطلاح هغو ټولو مقاماتو، سازمانونو گروپونو، حتي اشخاصو ته كارولى شو چې د يوه عمل سرته رسوونكي وي، يو رول يا نقش يې لوبولى وي. د نړيوالو اړيكو په تړاو هغه مجموعه (ډله) كولى شو د لوبغاړو په توگه معرفي كړو چې كړه يې د هېواد له سرحدونو څخه آخوا غځېدلې وي او فعالانه په نړيوالو چارو كې گډون ولري. پر دې بنسټ د نړيوالو اړيكو ټول لوبغاړي كولاى شو د دولتونو، نړيوالو سازمانونو او ټولو نورو لوبغاړو تر سر ليك لاندې مطالعه كړو.

دولت

دولت د نړيوالې ټولنې او نړيوالو حقونو اصلي واحددي. د نړيوالو سياسي، حقوقي، اقتصادي، فرهنگي، نظامي او داسې نورو واحدونو ترمنځ د اړيكو مجموعه ده. د نړيوالو اړيكو په مطالعه او څېړنه كې لومړنۍ گام د دولتونو ترمنځ د اړيكو څرنگوالى دى. د نړيوالو سازمانونو، څو مليتي شركتونو او نورو لوبغاړو له منځته راتلونه مخكې په نړيواله كچه يوازېنى لوبغاړى، دولت و. نن ورځ د نورو لوبغاړو له شتون سره سره بياهم د نړيوالو اړيكو اساسي ركن دولتونه دي چې د سياسي اړيكو

په لوست کې به نور معلومات پیدا کړئ.

❁ ولې دولت د نړیوالو اړیکو په اصولو کې مهم دی؟ د گروپ له غړو سره په دې باره کې خبرې وکړئ.

د غیر دولتي لوبغاړو په باره کې په څه پوهېږئ؟

له دولتونو نه علاوه نور لوبغاړي هم شتون لري چې د بهرنیو اړیکو په ډگر کې ښه رول لوبوي. په داسې ډول چې یو په دریمه نړیوال فعالیتونه یې د دولت سره څنګ په څنګ مطرح کېږي. په اوسنیو شرایطو کې د لوبغاړو رول او د خپلواکۍ غوښتونکو خوځښتونو، انقلابي گروپونو او سازمانونو، نړیوالې اتحادیې څو مليتي شرکتونه او په دې ډول نور اهمیت لري چې حتی په ځینو چارو کې د دې غیر دولتي لوبغاړو اغیزه په نړیوالو اړیکو کې د رسمي (حکومتي) لوبغاړو له رول نه زیاته وي. په داسې حال کې چې د دولت کره وړه کولی شو، د حکومتی جوړښت د نمونې په اساس او همدارنګه د ملي ګټو او حقوقي مسئلو په چوکاټ کې تجزیه او تحلیل کړو، خو دا ډول مشخص چوکاټ نه شو کولی، غیر حکومتی بازیگرانو ته په نظر کې ونیسو.

د لوست تکرار

-
-
-
-
-

پوښتنې

- ۱- نړیوالې اړیکې تعریف کړئ.
- ۲- د نړیوالو اړیکو اساسي بنسټونه څنګه ایښودل شوي؟ معلومات ورکړئ.
- ۳- نن ورځ کوم موضوعات د نړیوالو اړیکو له بحث سره تړاو لري؟ فهرست یې کړئ.
- ۴- نړیوالې اړیکې پخوا وختونو کې څنګه خپرل کېدې؟
- ۵- د نړیوال لوبغاړي اصطلاح څه معنا لري؟

کورنۍ دنده

د پنځو نړیوالو سازمانونو نومونه ولیکئ.

اقتصادي اړيکي

په تېر درس کې مو زده کړل چې د ټولنو ترمنځ د اړيکو شتون او دهغه دوام په تدريج سره د ټولنو ترمنځ د پيداوارو اړيکو شبکه پيدا کوي چې د نړيوالو اړيکو په نامه يادېږي اوس له اقتصادي اړيکو سره آشنايي پيدا کوي:

خبرې پرې وکړئ

انسانان د هغو ډول ډول اړتياوو په خاطر چې لري يې يو له بل سره د اړيکو لرلو ته ضرورت لري. اقتصادي اړيکه هم د همدې ضرورت په اساس شکل نيسي. دا ارتباط کله ساده، د مبادلي تر حده او کله په پيچلي توگه په نړيواله کچه صورت نيسي په دې برخه کې پوښتنه پيدا کېږي چې:

اقتصادي فعاليت څه شی دی؟

د ژوندانه د اړتياوو وړ شيانو توليد د نسل د توليد تر څنگه او له هغه وړاندې د ټولنيز نظام د دوام لپاره ضروري دی. له همدې امله په هر نظام کې ځينې سرته رسيدلي فعاليتونه د ژوند د وسايلو د لاس ته راوړلو لپاره ځانگړي شوي چې هغه د اقتصادي فعاليت په نوم يادېږي. دا فعاليتونه په دوو برخو کې سرته رسېږي. د بېلگې په توگه:



- د بزگرانو کوشنې او هڅه په کرنيزو ځمکو کې.

- د انجينرانو او کارگرانو فعاليت په فابريکو کې. دا د اقتصادي فعاليت بېلگې دي چې د هغه په ترڅ کې توکي توليدېږي.

- د ښوونکو فعاليت په ټولگي کې.

- د کارمندانو فعاليت په دولتي ادارو کې.

دا د اقتصادي فعاليت هغه بېلگې دي چې د هغه په ترڅ کې يو شی، د خدمتونو په نوم عرضه کېږي.

اقتصادي اړيکي

په ټولنيز چاپېريال کې هغه اقتصادي فعاليت چې له نورو سره په اړيکو کې سرته رسېږي د فرد او نورو تر منځ د اړيکو د نيولو لامل گرځي، اقتصادي اړيکې نومېږي. د بېلگې په توگه:



- د کارگرانو اړیکه یو له بل سره د کار په چاپېریال کې.
 - د کارگرانو اړیکه له انجینرانو سره.
 - د کارگرانو اړیکه د فابریکې له خښتن سره.
 - دا په فابریکه کې د اقتصادي اړیکو بېلگې دي.
 - ✱ د خپل ګروپ په مشوره د اقتصادي اړیکو درې بېلگې ولیکئ.
- اقتصادي نظام:** د هغو اړیکو مجموعه چې د توکو د تولید، مبادلې او خدمت په اړه د هغو تعین شویو قواعدو له مخې چې د ټولنې له خوا شکل نیسي، اقتصادي نظام منځ ته راوړي.

د سیاسي اړیکو اغېزه په اقتصادي اړیکو باندې

تجارت زیاتره د سوداګرو او تجارتي شرکتونو او دولتونو ترمنځ د هغو قوانینو او مقرراتو په اساس صورت نیسي چې د دولتونو له خوا وضع شوي دي او یا د هغو قراردادونو په اساس وي چې د دولتونو ترمنځ تړل شوي وي. دولتونه هغه توکي او مواد چې صادرو او واردول یې منع نه وي، د هغو اندازه د صدور او ورود طریقه معلوموي او تجارت د دې قوانینو او مقرراتو په حدود کې مجاز ګڼل کېږي. د دې قوانینو او مقرراتو وضع کېدل د هغه هېواد د بهرني سیاست تابع دي. دولتونه هڅه کوي، تجارتي تړونونه په داسې ډول تنظیم کړي چې هغوی ته ډېره ګټه ور په برخه او د بهرني سیاست سره یې موافق وي. له دې امله دولتونه په خپل هېواد کې د ګمرک پرانیستلو ته اقدام کوي، ترڅو د غیر قانوني توکو او موادو د صدور او ورود نه مخنیوی وشي.

آیا پوهېږئ قاجاقي مواد څه شی دي؟

هغه توکي چې د مقرراتو له چوکاټ نه بهر وارد او یا صادروي، قاجاقي مواد ګڼل کېږي او عامل یې مجرم ګڼل کېږي. له نورو ټولنو سره اقتصادي اړیکې د ټولنو په داخلي جوړښت اغېزه لري او ممکنه ده د ټولنیز نظام تعادل له ستونزو سره مخامخ کړي. له همدې امله د ټولنو ترمنځ د اقتصادي اړیکو تنظیم او سمون صورت نیسي. د بېلگې په توګه: کولی شو په ځینو دورو کې د ځینو خوراكي توکو د صدور اجازه او په ځینې دورو کې د دې موادو ممنوعیت په ګوته کړو. خوراكي توکي د بهرنیو پیسو د لاس ته راوړلو په موخه د بهرنیو توکو پېرودلو لپاره صادريږي. خو کله چې د موادو صدور په داخل کې د دې موادو د کمبود او د بیو د لوړوالي سبب شي، دولت د تعادل د ساتلو لپاره په ټولنه کې د هغو صدور منع کوي. نو ویلی شو چې د ټولنو ترمنځ اقتصادي اړیکې لومړی د هغوی له بهرني سیاست څخه اغېزمنې کېږي.

د ټولنو ترمنځ اقتصادي اړیکې او د هغو د پایلو په باره کې څه پوهېږئ؟

اقتصادي اړیکې لکه د افرادو او ټولنو د روابطو په شان یوازې د دولت او افرادو د غوښتنو تابع نه دي بلکې

وروسته له څرگندېدو له ځانه پایلې لري. د بېلگې په توگه: کله چې یو شخص کرایي کورته اړتیا ولري، د کور موندلو لپاره د معاملاتو لارښود دفتر ته مراجعه کوي د دې شخص غوښتنه داده چې د کور کرایه ارزانه وي مگر د هغه مراجعه د یو تقاضا کوونکي په توگه د تقاضا د اندازې د زیاتوالي لامل او په غیر مستقیمه توگه د بیې د لوړېدو سبب کېږي دا داسې پایله ده چې د کرایه نیوونکي غوښتنه نه ده مگر دا پایله د ده له کړنې حاصلیږي. د ټولنو تر منځ را پیدا شوي اقتصادي اړیکې داسې پایلې له ځانه سره لري چې شاید د هغو خوبه نه وي او په پایله کې د دوی پر ضرر تمام شي. د دې برخې اقتصادي اړیکو سره د آشنایي لپاره لازمه ده چې د څو مفهومونو توضیح ته ادامه ورکړو.

مازاد (اضافه شوی ارزش) څه شی دی؟

یوه کورنۍ په نظر کې ونیسئ چې غړي یې په یوه کارخانه کې د قالینو په اوبدلو بوخت دي. د کورنۍ مشر دیوې تخته غالی د اوبدلو لپاره د اړتیا وړ مواد آماده کوي. وروسته له څلورو میاشتو اوبدل شوې غالی په بازار کې د خرڅلاو لپاره تیارېږي. حتماً د غالی د لومړۍ بیې او د اوسنۍ بیې تر منځ توپیر موجود دی. د کور سر پرست د هغې محاسبې په بنسټ چې خپل ځان سره یې کوي، د فامیل د غړیو لگښت چې په تولید بوخت وو، د موادو بیه او د هغه کمول د غالی د پلورلو له بیې نه، د هغه د پلورلو دوجه اندازه دگټې په توگه حسابوي. هغه مقدار پیسې چې د غالی په د پلورلو له لارې لاسته راغلي دي د کورنۍ د غړو د کار پایله ده، خو د هغوی د کار یوه برخه ده چې د کار د ځواک د بیا تولید (غذا، پوشاک او د کورنۍ د اړتیاوړو توکو او شیانو) لپاره ترې کار نه دی اخیستل شوی. دې برخې عاید ته چې د کار د ځواک د بیا تولید لپاره نه لگول کېږي، مازاد (اضافه شوی ارزښت) ویل کېږي.

د مازاد انتقال او نا برابره مبادله

اوس تاسې داسې قیاس کړئ چې هماغه غالی اوبدونکی کورنۍ هغه غالی له اوبدلونه وروسته بازارته د پلورلو لپاره راوړي په داسې حال کې چې بازار کساد^(۱) لري، خریداران هغه په کمه بیه اخلي. ذکر شوې کورنۍ پیسوته د ضرورت او خپلو اړتیاوو د پوره کولو لپاره هغه خرڅوي، وروسته له خرڅېدو څخه وضعیت بدلون کوي او خریدار هغه غالی په جگه بیه له هغه بیې نه چې اخیستې یې ده، خرڅوي. د خرڅوونکي د کار د گټې یوه برخه، بله برخه په ارزانه بیه اخیستل، په قیمتته بیه خرڅولو پورې اړه پیدا کوي، په دې برخه کې هغه فایده چې باید تولید کوونکي ته ورکړ شي، د دې فرد او مؤسسې په نصیب کېږي. دا هغه فایده ده چې د بیو د تغیر او د بازار د بدلون په پایله کې لاس ته راغله، په دې جریان کې د مازاد یوه برخه، له تولید کوونکو څخه هغو خلکو ته چې په خرڅېدو او اخیستلو بوخت دي، انتقال پیدا کوي. دا کار د ټولو توکو په اړه کېدای شي، صدق پیدا

(۱) بې رواجه کېدل، یا د یوه شي له رواجه لوېدل او هغه ته د خریدار نه پیدا کېدل.

کړي. د دې لپاره چې د راکړې ورکړې اړیکه د مازاد انتقال له خرڅوونکي څخه تولید کوونکي ته لاړ نه شي، هغه ته (نابرابره مبادلې) وايي. که چېرته په راکړه ورکړه کې د مازاد یوه برخه تولید کوونکي (خرڅوونکي) ته د بیو د توپیر په دلیل خریدار ته منتقل شي، دا اړیکه د نابرابرې مبادلې په نامه یادېږي. هغه وضعیت چې د هغه په ترڅ کې د افرادو شرکتونو ته زیاته گټه رسېږي، امکان لري ټولو هغو کسانو ته چې د پلورلو او پېرېدلو په کار بوخت دي، دا وضعیت مخ ته راشي. معمولاً دې ډول وضعي ته د (ښکار) نوم ورکوي .

● له خپل گروپ سره د نابرابرې مبادلې په اړه بحث وکړئ. د اقتصادي مبادلې څو بېلگې وليکئ. که چېرته نابرابره مبادلې د یوې اوږدې مودې لپاره د دوو جانبو ترمنځ دوام پیدا کړي، په تدریج سره د مبادلې یو طرف شتمن او بل یې نیستمن کېږي.

د ټولنو په منځ کې د نابرابرې مبادلې په باره کې کولی شو، د ایران په وړاندې د انگلیستان د دولت معاملې په ۱۳۲۹ ه.ش. کې د نفتو له ملي کېدو نه یادونه وکړو. د انگلیستان د دولت اقدامونه د ایران په وړاندې چې د نفتي قراردادونو د ساتنې په انگېزه یې صورت نیوه د نابرابرې مبادلې له ساتنې نه د گټې اخیستنې یوه نمونه ده. د کیوبا او ایران اقتصادي تحریم د سترو ځواکونو له خوا د نابرابرې مبادلې د ساتلو هڅه ده.

د لوست تکرار

- ●
- ●

پوښتنې

- ۱- اقتصادي فعالیت څه شی دی؟
- ۲- اقتصادي اړیکې څه شی دي؟
- ۳- اقتصادي نظام تعریف کړئ.
- ۴- د اقتصادي اړیکو په باره کې لنډ معلومات ورکړئ.
- ۵- د مازاد د انتقال او مبادلې په باره کې څو لیکې وليکئ.

کورنۍ دنده

د مازاد (اضافه شوي ارزش) په باره کې څو کرښې وليکئ.

سیاسي اړیکې

په تېر شوي لوست کې مو د اقتصادي اړیکو په باره کې معلومات حاصل کړل اوس د دولتونو ترمنځ له سیاسي اړیکو سره آشنایي پیدا کوئ.

خبرې پرې وکړئ



د نړیوالو اړیکو په څېړنه او مطالعه کې اصلي عنصر دولت دی. د دولت د تعریف په بنا یو شمېر خلک چې په یوه ټاکلې جغرافیایي سیمه کې په دایمي توګه استوګن وي او د داسې یو قوي دولت لرونکی وي چې د قوانینو په وضع او اجرا اقدام کوي او له حاکمیت څخه برخمن وي د هغه عالي ځواک هغوی له داخلي او بهرني تېري نه

ساتي. دلته یوه پوښتنه پیدا کېږي چې بهرنی سیاست څه شی دی؟

بهرنی سیاست: بهرنی سیاست د یوه دولت له هغه سیاست نه عبارت دی چې له نورو هېوادونو سره یې په متقابل عمل کې لري. په بل عبارت بهرنی سیاست، د یوه هېواد د داخلي سیاست په ځانګړې توګه د اقتصادي، اجتماعي او فرهنگي نظام تابع وي. بهرنی سیاست د یو لړ موخو او ملي ګټو اجرا کوونکی دی چې په نړیوال ډګر کې د دولتونو له خوا سرته رسېږي.

په نړیوالو اړیکو کې د دولتونو موخې

په نړیوالو اړیکو کې دولت د هرې ټولنې د سیاسي نظام اصلي برخه شمېرل شوې ده. د ټولنې استازی او د نورو ټولنو په وړاندې د هغې د منافعو ساتونکی دی. نو په دې اساس په نړیوالو اړیکو کې د ټولنو اهداف هم د دولت له خوا تعقیبېږي.

لومړۍ درجه اساسي موخې

د خاورې د تمامیت ساتنه: په نړیوالو اړیکو کې د ټولنې حفاظت او ساتنه مختلفې معنا وې لري. له ټولنې نه د ساتنې ابتدایي شکل د نورو هېوادو په وړاندې د هېواد د سرحداتو ساتنه ده. دولتونه اجازه نه ورکوي چې نور هېوادونه او ټولنې د هغوی په خاوره او یا سرحداتې وکړي. دا د ټولنې د ساتنې هغه شکل دی چې د خاورې تمامیت ورته ویل کېږي. له سرحداتو نه ساتنه د هر

دولت د بحرونو او هوایي حریم نه عبارت ده. له همدې امله د یو هېواد د الوتکو ننوتل، د بل هېواد حریم ته د هغه هېواد له اجازې پرته د هغه هېواد په هوایي حریم، هېواد او سرحدونو باندې تېری گڼل کېږي چې د هغه دولت له غبرگون سره مخامخ کېږي او حتی کله ناکله د جگړې لامل هم گرځي.

ملي گټې National Interests

له ټولني نه ساتنه د سرحدونو او ځمکې په ساتنه پورې نه محدودېږي، بلکې ډېر پراخ اړخونه لري چې هغه باید وپېژنو. په دې برخه کې د حیاتي گټو او ملي گټو له مفهومونو نه استفاده شوې ده. هرې ټولني هر هغه څه چې د هغې د دوام او ساتنې لپاره ضروري دي، مشخص او نښه کېږي او هغه یې د ملي گټو - حیاتي گټو او ملي امنیت په نامه یاد کېږي. هر کله چې دغه گټې او امنیت له خطر سره مخامخ شي، د دولت دنده ده چې له هغو څخه دفاع وکړي.

• د حیاتي گټو یو بل مثال د خپل گروپ سره له مشورې نه وروسته بیان کړی.

دویمه درجه موخې: ځینې دویمه درجه موخې په لاندې ډول بیانېږي. د وجهه (آبرو، اعتبار) تر لاسه کول څه شی دي؟

د دویمې درجې موخو له ډولونو نه یو ډول یې په سیاسي اړیکو کې د پرستیژ او وجهې د زیاتوالي تر لاسه کول دي. ټول دولتونه هڅه کوي چې په نړیوالو اړیکو کې درناوی او مقام لاس ته راوړي. دا مامول (ارزو، خاست درخواست) په بېلا بېلو ډولونو صورت نیسي، په هر دولت کې د نورو هېوادونو د لوړپوړو (دیپلوماتیکو) مقاماتو په وړاندې د تشریفاتو اجرا کول، د دولتونو تر منځ د درناوي او منزلت د شتون نښې څرگندوي.

• د تلویزیوني رپوټونو په پام کې نیولو سره نورو هېوادوته د هېواد د جمهور رئیس سفر په وړاندې د هغو هېوادونو رسمي مراسم مقایسه او د افغانستان اهمیت په مختلفو ټولنو کې ارزیايي کړی. پراخ سیاسي او پرتمین مراسم د هغه اهمیت څرگندوونکي دي چې کوربه هېواد یې له میلمه هېواد سره د اړیکو په وړاندې لري. د نظامي ځواک زیاتوالی او د هغه ښودل د وجهې د زیاتوالي او لاس ته راوړلو لپاره د هڅې یوه بله نمونه شمېرل کېږي.

د عقیدو رواجول (ترویج): د ځانگړو ارزښتونو او عقیدو رواجول له دویمې درجې موخو څخه شمېرل کېږي چې دولتونه د هغو د لاس ته راوړلو لپاره هڅه کوي. ټول هېوادونه نور دولتونه خپلې عقیدې او باورونو ته رابولی. د بهر نیو راډیوگانو، ټلوېزیون تهیه شوې خپرونې او د هغه خپرول د دې مامول، نښې او نمونې دي. هر دولت هڅه کوي چې د پروگرامونو له لارې د نورو هېوادونو د خلکو

په افکارو او عقیدو اغېزه وکړي، هغه د خپلو مقصدونو په بنسټ هدايت او رهنمايي کړي. څکه د بلې ټولنې د خلکو هم رایه کېدل، له هغه څه سره چې د رسنيو له لارې نشر کېږي، په نړيوالو اړیکو کې د يوه دولت د موخو په تحقق کې مرسته کوي.

پراختيا غوښتنه (توسعه طلبي)

يوه له هغو موخو څخه ده چې په ځينو ټولنو کې د اهميت له نظره دويمه درجه لري. ځينې هېوادونو د نورو هېوادونو د ځمکې و لکه کېدو ته سترگي نیولې او په نورو هېوادو کې په پراختيا غوښتنې لاس پورې کوي. په دې ډول دولتونو کې پراختيا غوښتنه دويمه درجه موخه بلل کېږي لکه: په افغانستان باندې د پخواني شوروي اتحاد تېری، د کویټ په خاوره د عراق تېری او همدارنگه د يهوديانو قصد، د خپلې ځمکې د پراختيا او د پولې په خوا کې ځمکو په ولکه کې راوستل د پراختيا غوښتنې نمونې دي.

بحث وکړئ

په نړيوالو اړیکو کې موخو ته د لاس رسي وسایل کوم دي؟ دولتونه په نړيوالو اړیکو کې د خپل بهرني سياست د مخته وړلو لپاره له ډول ډول وسایلو او وسپلو څخه کار اخلي. دولتونه کله گواښ کوي، کله هم د نورو هېوادو او دولتونو په ضد په تبلیغاتو لاس پورې کوي. ځينې وختونه د (بشر د حقونو) له وسيلې څخه کار اخلي. هغه وسایل او وسيلې چې دولتونه يې خپلو موخو ته د رسېدو لپاره کاروي له اقتصادي، نظامي تبلیغاتي، فرهنگي او ديپلوماسی څخه عبارت دي.

اقتصاد څه شی دی او په نړيوالو اړیکو کې څه اهميت لري؟

نن ورځ اقتصاد د هېوادونو د سياست ډېره مهمه وسيله شمېرل کېږي. هېوادونه کولی شي د تکنالوژۍ او د توکو د مبادلې په جريان کې ستونزې رامنځ ته کړي او د نورو دولتونو اقتصادي جريان گډوډ کړي. په اقتصاد کې گډوډي دولتونه له ستونزو سره مخامخ کوي او هغوی له دې مشکلاتو نه د خلاصون لپاره اړ دي چې د مقابل لوري د دولت غوښتنې ومني.

❁ ولې اقتصادي وسپلو په پخوا وختونو کې دومره اهميت نه درلود؟ لامل يې وليکئ.

تبلیغات: PROPAGANDA

توضیح، بيان، د سياسي، فلسفي، مذهبي افکارو رواجول او نور د يو چا په منځ کې د جلسو، کتابونو، د علمي او تحقيقي رسالو او هر ډول اړیکو له وسایلو نه په گټه اخیستلو سره د نورو د عقایدو او افکارو تر اغېزې لاندې راوستلو ته تبلیغ وايي. هېوادونه د خپل بهرني سياست په ساحه کې د

خپلو موخو پلې کولو لپاره هڅه کوي چې د ډله ییزو رسنیو لکه: راډیو، ټلوېزیون، ورځپاڼو او مجلونه په استفادې سره د مختلفو ټولنو د خلکو او رهبرانو تصور د نورو ټولنو په هکله په مطلوبه توګه څرګند او شکل ورکړي.

❁ د تبلیغ د مثبتو اغېزو په باره کې په لنډ ډول توضیح ورکړئ.

نظامي وسایل: دولتونه د خپلو موخو د عملي کولو لپاره له نظامي وسایلو نه په دوه ډوله ګټه اخلي.

۱- نظامي وسایل په مستقیمه توګه استعمالوي.

۲- یا له هغه نه یوازې د یو مخه نیوونکې او ګواښ ورکوونکې عامل په توګه کار اخلي.

په اوسنۍ پېړۍ کې ډېرې وړاندوونکې وسلې جوړې شوي دي، لکه: له لوبې وچې څخه تېرېدونکې راکټونه (قاره پیم) د اټومي خولپو سره، اټومي میکروبي، کیمیاوي بمونه چې د هغو استعمال نه یوازې ګټه نه لري، بلکې د وړوونکو او بایلونکو دولتونو دواړو د تباهی سبب کېږي. یعنې دا چې د دې وسلو نه ګټه اخیستنه وړونکې او بایلونکې نه لري؛ دواړه تباه کېږي. له دې امله دولتونه د جګړې له ښکېل کېدو څخه ډډه کوي. له دې وسلونه د مقابل لوري له جګړې څخه ډډه کولو، ډارونو او د ګواښ په توګه ګټه اخلي د بېلګې په توګه: د غربي هېوادونو له خوا په اټومي وسلو باندې د اسرائیلو مسلح کېدل، د نظامي تجهیزاتو پېرودل او اټومي وسلو ته د لاس رسې په خاطر د هند او پاکستان رقابت.

❁ له خپل ګروپ سره بحث وکړئ د ذکر شویو مطالبونه علاوه نورې کومې نظامي وسیلې پېژنئ؟

د لوست تکرار

- ●
- ●
- ●

پوښتنې

- ۱- بهرنی سیاست معرفي کړئ؟
- ۲- د خاورې تمامیت څه معنا افاده کوي؟ په څو کرښو کې یې ولیکئ.
- ۳- ملي ګټې څه شی دي؟
- ۴- دویمه درجه موخې کومې دي؟ نوم یې واخلي.
- ۵- په نړیوالو اړیکو کې هدف ته د رسېدو وسیلې کومې دي؟ یوازې نوم یې واخلي.

کورنۍ دنده

د تبلیغ یا جوسازي او پر دولتونو باندې د هغه د اغېزو په باره کې پنځه کرښې ولیکئ.

فرهنگي اړيکي

په تېر شوي لوست کې مو د سياسي اړيکو په باره کې پوهه حاصله کړه. په دې لوست کې به له فرهنگي اړيکو سره آشنايي پيدا کړئ.

خبرې پرې وکړئ

د ورځنيو چارو په بهير کې د خلکو ترمنځ د فرهنگ اصطلاح زياته اورېدل کېږي آيا تاسې کله د دې اصطلاح د معنا په هکله فکر کړی دی؟


فرهنگ څه شی دی؟

فرهنگ د پوهې، باورونو، (عقايدو) مهارتونو او فنونو هغه مجموعې ته ويل کېږي چې د ټولني د افرادو ترمنځ شريک او له يوه نسل نه بل نسل ته انتقالېږي.

فرهنگي نظام څه شی دی؟

په هره ټولنه کې د گډو عقيدو او ارزښتونو يوه مجموعه موجوده ده چې د هغې ټولني د ټولنيز نظام بنسټ جوړوي او د ټولني افراد د هغه په بنا عمل کوي. دغه مجموعه د فرهنگي نظام په نامه يادېږي.

د ټولنو ترمنځه د فرهنگ د انتقال له ډولونو سره آشنا شئ



د ټولنو تاريخ او فرهنگي نظامونه د دې واقعيت بيانونکي دي چې معمولاً د ټولنو فرهنگ د ټولني د خلکو په لومړي تماس کې لکه: جگړه، سوداگري او مهاجرت کې بدلون مومي. د ټولني فرهنگ ته د نورو نظامونو د فرهنگ عناصر ورگډېږي؛ معناگانې، نسبي نښانې (نماد) د انسانانو ترمنځ د هر ډول تعامل، گډون او اړيکو و سيله ده. له دې سببه نښې يا (نماد) په ټولنه کې د افرادو په بېلا بېلو اړيکو کې مداخله لري، ممکنه ده چې دا فرهنگي عناصر له يوې ټولني نه بلې ټولني ته انتقال پيدا کړي. د بېلگې په توگه: ستاسې خپلوان د حج د فريضې د ادا کولو لپاره بيت الله شريف ته ځي. کله چې د بيت الله شريف نه بېرته راگرځي او تاسې د هغو ليدو ته ورځئ، نو ښکاره ده چې له هغه څه نه چې ليدلي او اوريدلي يې دي او د نورو هېوادونو له افرادو سره د ليدني کتنې په اړه، خبرې کوي.

ن ورځ د ډله ییزو رسنیو له شتون سره سره چې دا عناصر له جغرافیایي سرحدونو نه اخوا انتقالوي، د فرهنګي عناصرو لېږدول او انتقال له یوې ټولنې نه بلې ټولنې ته ډېر آسان شوي او په ورځنیو چارو اوسني دي. علمي کشفیات، د ژوند یو موجوداتو په باره کې عقیدې او هغه مکتبونه چې نوي آندونه بیانوي، هغه مطالب دي چې هره ورځ د رسنیو له خوا انتقالیږي او په مختلفو فرهنګي نظامونو اغېزه اچوي. همدارنګه نوي افکار چې د فلمونو او نمایشنامو په چوکاټ کې خپرېږي، ممکنه ده چې د یوې ټولنې فرهنګي عناصر بل فرهنګي نظام ته انتقال کړي. پوهان له یوې ټولنې نه بلې ټولنې ته فرهنګي لېږدېدو ته چې خپله تر سره کېږي د فرهنګ رواجېدل (یا اشاعه) وایي. د فرهنګ اشاعه د ټولنې د فرهنګي نظام د بدلون او تحول یو مهم عامل دی، ځکه چې د معناگانو متقابل پیوستون او نوې عقیدې، د نورو عناصرو او فرهنګي نظام د تغیر لامل ګرځي.

د فرهنګ بدلون په خپل نوبت سره د ټولنیزو، سیاسي او اقتصادي نظامونو ساحو ته هم تغیر ورکوي. فرهنګي اشاعه، کله د فرهنګ د غوړېدو او کله هم یوه فرهنګي نظام ته د بل فرهنګ د جذب کېدو لامل ګرځي. د بېلګې په توګه: کولی شو د اسلام د فرهنګ له اشاعې څخه په اروپا کې د صلیبي جګړو په محال او له هغه نه وروسته یادونه وکړو. د اروپایانو او مسلمانانو د لیدو کتو په جریان کې په سوداګرۍ، جګړو، اسلامي هېوادو ته د سفر او همدارنګه د محصولاتو لېږل د مسلمانانو علمي مرکزونو ته، مخصوصاً اسپانیا او د افریقا په شمال کې د دې سبب شوه چې د ابن رشد، ابن خلدون فلسفي او ټولنیزې نظریې او همدارنګه د ابن سینا او ذکریا رازي د بنوونې او روزنې طریقې د مسلمانانو په بنوونځیو کې لکه: نظامیه اروپا ته انتقال شول. چې له مسیحي فرهنګ سره په ترکیب کې د هغه فرهنګ په پرمختګ کې اغیزمن واقع شول. له دې کبله ویلې شو چې د فرهنګ په ساحه کې هم لکه، سیاست او اقتصاد کې مختلف فرهنګونه سره مخامخ کېږي. عناصر یو له بل نه په پور اخلې، له یو بل سره یو ځای کېږي. د فرهنګونو نوي شکلونه راڅرګندیږي، یو پر بل غالبېږي، ځینې فرهنګونه د زمانې په تېرېدو سره له منځه ځي او ځینې فرهنګونه دوام پیدا کوي.

❁ له خپل ګروپ سره بحث وکړئ، د سریالونو او فلمونو منفي اثرات چې د تلویزیونونو له لارې خپرېږي د خلکو په فکرونو او فرهنګي عقیدو باندې څه ډول تاثیر لري؟

فرهنگي راکړه ورکړه څه شی ده؟ Cultural exchange

ټولني د هغو عقايدو له ورود سره چې د فرهنگي نظام له اصلي عناصرو سره توپير ولري، مقاومت کوي؛ په داسې حال کې چې د نورو عناصرو د تغيير مخه نه نيسي او حتي په ځينو ساحو کې د فرهنگي عناصرو او عقيدو اخیستل هڅوي. په داسې ځايو کې ټولني له عناصرو او فرهنگي نظامونو نه په ارادي ډول يا هم د يو پلان گذاري په چوکاټ کې له نورو فرهنگونو نه عناصر مني. فرهنگي انتقال په ارادي او د پلان په بنسټ په هغو ساحو کې چې فرهنگي نظام اجازه ورکړي، فرهنگي مبادله نومېږي. دا ډول فرهنگي انتقال دوه اړخيزه دي؛ په دې معنا چې په هغه کې عناصر رد او بدل کېږي ممکنه ده چې فرهنگي مبادله نا برابره مبادله وي او له يو فرهنگي نظام نه بل فرهنگي نظام ته ډېر شمېر عناصر انتقال شي؛ د بېلگې په توگه څرنگه چې د خداي (ج) پيامبر حضرت محمد (ص) فرمايلي دي: (أَطْبُو الْعِلْمَ وَ لَوْ بِالصِّينِ) ترجمه: (د علم په لټه کې اوسئ که څه هم په چين کې وي) له نورو ټولنونه د فرهنگ اخیستل، مجاز بولي. اما دا په دې معنا نه ده چې افراد هغه عقايد چې د توحيد او د اسلام د فرهنگي نظام مغاير وي، له نورو ټولنونه واخلي.

• د خپل گروپ د غړو په مشوره د فرهنگي مبادلې خو بېلگې بيان کړئ.

آيا پوهېږئ فرهنگي تېري (تهاجم) څه شی دی او د ټولني په فرهنگ باندې څه اغېز لري؟

د فرهنگي نظامونو تر منځ د فرهنگي عناصرو انتقال همېشه په مجازه ساحه، دوه اړخيزه او په خپله خوښه نه وي. ممکنه ده د عناصرو د انتقال جريان داسې وي چې د هغه په ترڅ کې د يوه فرهنگي نظام په اصلي عناصرو تېري وشي. هر کله چې د فرهنگ انتقال يو اړخيزه، بې له خپلې خوښې اوسلته گرانه وي، د فرهنگي تېري (تهاجم) په نامه يادېږي. اوس مهال چې صنعت پرمختگ کړي او د عناصرو انتقال د څپو او تيلفون په ذريعه نوې بڼه ځانته نيولې ده، ځينې هېوادونو له دې عواملو نه په گټه اخیستوسره په نورو فرهنگونو باندې په پراخه توگه د تېري او تهاجم امکانات لاس ته راوړي دي. د فرهنگي راکړې ورکړې په خلاف چې په هغه کې فرهنگي نظامونه پراختيا مومي او د هغو بدلون د تگ لارې لامل گرځي، په فرهنگي تېري کې د فرهنگي نظامونو اصلي ارزښتونه د گواښ لاندې راځي او دا کار د نظام د له منځه تللو په معنا دی. د پخواني شوروي د کمونستانو مقابله د منځني آسيا له مسلمانانو او د قفقاز له منطقي سره يو ډول فرهنگي تېري و چې

له ټولو وسيلو له هغې جملې نظامي قدرت او تبيلغاتو نه په استفادې سره يې غوښتل په دې سيمه کې د دين رېښې له منځه يوسي.

• له خپل گروپ سره بحث وکړئ، د فرهنگي تېري منفي اړخونه بيان کړئ.

د کنترول او هدايت فرهنگ څه شی دی؟

د ټولنو ترمنځ فرهنگي اړيکې کله ناکله دا امکان هغه ته پيدا کوي چې د ملي ټولنې فرهنگ ته لاره او جهت ورکړي او هغه دخپلې خوښې خواته سوق کړي. په داسې حالت کې ويل کېږي چې د يوې ټولنې فرهنگ د بلې له خوا کنترول او هدايت شوی دی، د يوې ټولنې د فرهنگ کنترول د نورو ټولنو له خوا له دې امله د اهميت وړدی چې ټولنې کولی شي د فرهنگي اړيکو له لارې نور افراد د هغه هېواد له داخل نه په خپل خدمت کې وگوماري.

• کنترول او هدايت په کومو شکلونو صورت نيسي؟

د لوست تکرار

-
-
-
-
-

پوښتنې

- ۱- فرهنگي راکړه ورکړه تعريف کړئ.
- ۲- د فرهنگي راکړې ورکړې او فرهنگي تېري توپير څرگندکړئ.
- ۳- آیا د اسلام مقدس دين له نورو ټولنو څخه د فرهنگ اخيستل مجاز بولي؟ دليل راوړئ.
- ۴- د فرهنگي تهاجم مثال وليکئ.
- ۵- د کنترول او هدايت فرهنگ څه شی دی؟

کورنۍ دنده

د فرهنگي تهاجم د مخنيوي د لارو چارو په باره کې خپل نظريات په څو کرښو کې وليکئ.

نړیوال کېدل (جهانی کیدل)

له دې مخکې تاسې د فرهنګي اړیکو په باره کې معلومات حاصل کړل؛ په دې لوست کې تاسې له نړیوال کېدلو سره آشنا کېږئ.



نړیوال کېدل څه شی دی؟

د نړیوال کېدلو اصطلاح په دې ورسټو کلونو کې د اقتصادي، فرهنګي، سیاسي، داخلي او بین المللي سیاست کولو په ساحه کې یوه له ډېرو کار وونکو اصطلاحګانو څخه پېژندل کېږي. نړیوال کېدل په بېلابېلو سیاسي، اقتصادي، فرهنګي او ارتباطي برخو کې یو موټی کېدل او د مصنوعي او قراردادي (منل شوو) سرحدونو له منځه وړل دي.

نړیوال کېدل په لاندې ډولونو سره تعریف شوي دي.

۱- جهاني کېدل د نړیوال کېدلو په معنا.

۲- نړیوال کېدل د آزادولو په معنا.

۳- نړیوال کېدل د پراخېدلو په معنا (جهان گستري)

۴- نړیوال کېدل یعنې غربي کېدل یا په ځانګړې توګه د امریکایي شوي په بڼه.

۵- نړیوال کېدل د پولې یا سرحد له منځه وړل.

په واقعیت کې نړیوال کېدل یو جریان دی چې د انساني ژوند مختلفې برخې تر خپل اغېز لاندې راولي. په سیاسي، فرهنګي، اقتصادي، حقوقي او تکنالوژیکي چاپېریال کې له ټولنیزو نښو او علامو سره ملګري دي.

● ستاسې په آند آیا نړیوال کېدل امکان لري او که نه؟

د نړیوال کېدو اړخونه:

نړیوال کېدل مختلف اړخونه لري لکه: اقتصاد، سیاست، فرهنگ او ټولنه.

د نړیوال کېدلو د اقتصادي اړخ په باره کې په څه پوهېږئ؟

د اقتصاد نړیوال کېدل د لېږد رالېږد د وسایلو او د اړیکو د شبکو له پرمختګ سره جوخت چې د سوداګرۍ او د پانګې د پراخ انتقال سبب شو، پیل شول. د اقتصاد د نړیوال کېدلو برترې په شپاړسمې مېلادي پېړۍ کې پیل او په نولسمه پېړۍ کې چټکوالی مومي. د تکنالوژۍ په ساحه کې د پرمختګ او اقتصادي فعالیتونو دوړځ په ورځ پیاوړتیا د نړۍ له اقتصادي شبکو سره تړاو لري. په شلمه پېړۍ کې مخصوصاً د ختیځ بلاک له ړنګېدو څخه وروسته د نړیوالو مالي بازارونو پراختیا او پرمختیا، د څو مليتي شرکتونو چټک پرمختګ، د نړیوالو مالي مرکزونو پراختیا او د کارګرانو مهاجرت دا ټول د اقتصاد او د اقتصادي مسئلو په نړیوال کېدو دلالت کوي. تېره پېړۍ د اقتصاد د نړیوال کېدو او غوړېدو پېړۍ وه، د نړیوالې سوداګرۍ کچې پراختیا پیدا کړه، پراخې فعاله او کم مصرفه ارتباطي شبکې د نړیوال کېدو په پراختیا کې شکل ونيو، د کامپیوتر او مخابراتو پرمختیا، د دیجیتال او مصنوعي سپورمیکو ډېر رول پیدا کړ، پخوا ډېر توکي چې د سوداګرۍ کولو وړ نه وو، خو نن ورځ هغه د نړیوالې سوداګرۍ په جریان کې قرار لري؛ اطلاعات هم په سوداګرۍ کې شامل شوي لکه اداري او مدیریتي مشورې د نرم افزار لیستونه، فلم، کست، دیسکونه، تلویزوني خبرونه او داسې نور. په دې وروستیو کلونو کې د سوداګرۍ د نړیوالې شبکې دغښتلتیا او پراختیا لپاره ستر گامونه اخیستل شوي دي. برقي (الکترونیک) سوداګرۍ خلکو ته توان ورکړې چې د نړۍ له هرې سیمې نه چې وغواړي د خپلې خوښې توکي خریداري کړي. د اقتصاد په نړیوال کېدو سره شرکتونو او څوميلتي بانکونو هم په نړیوال اقتصاد کې د پام وړ ونډه درلوده. ملي دولتونه نور یوازې د سرحدونو د ساتنې واکمن ځواکونه دي. د اقتصاد د نړیوال کېدو په پایله کې، ستر صنعتي هېوادونه په وروسته پاتې هېوادو باندې له اقتصادي پلوه واکمن کېږي او هغه د تل لپاره پخپل ځان پورې تړلي ساتي او صنعت یې هېڅکله هم وده نه کوي.

❖ ستاسې په آند ولې شلمې پېړۍ ته د نړيوال کېدلو د اصلي لورو، پرمختګ او غوړېدو پېړۍ وايي؟ په هکله يې معلومات ورکړئ.

د نړيوال کېدلو د سياسي لوري په هکله په ټولګي کې خبرې وکړئ

د داخلي مسايلو په حل کې د غير فعالو دولتونو کمزورتيا، د کورنيو او بهرنيو مسايلو د بېچلتيا او دسيمه ييزو او نړيوالو تړونونو او اتحاديو پرمختګ، او د نړيوالو سازمانونو منځ ته راتلل، ټول په نړۍ کې د يوه نوي سياسي نظم په رامنځته کېدو باندې دلالت کوي. نن ورځ ممکنه ده حتا د دولتونو د مالکيت حق، د هغو مسايلو په واسطه چې په ټوله نړۍ پورې اړه لري، يا د بشر حقونو ته نه پاملرنې له امله له منځه ولاړ شي. د ملګرو ملتونو د امنيت شورا هم حق لري چې د نړيوالې سولې او امنيت د مسايلو په اړوند د دولتونو واکمني له منځه يوسي. په داسې شرايطو کې دولتونه په عملي توګه اړ دي چې نړيوال بنديزونه ومنې. اصولاً په نړيوال کېدو سره ملي ګټې او نړيوالې ګټې د ګډېدو په حال کې دي. عقیده پردې ده چې نړۍ د سياسي قدرت د وېش له امله هېڅ هېواد په مطلقې سياسي واکمنۍ کې نه پاتې کېږي؛ خو د سياست د نړيوال کېدو په پايله کې ځينې ستر قدرتونه په هوبنيارانه توګه د نړۍ په ټوله سياسي وضعه باندې واکمن شي او خپلې غوښتنې د ملګرو ملتونو په سازمان باندې د خپل نفوذ د عملي کېدو له لارې د نړۍ په ټولو هېوادونو باندې عملي کړي.

❖ خپل آند د نړيوال کېدو په باره کې د خپل ګروپ د غړو په ګډ نظر يا يووالي سره بيان کړئ.

د نړيوال کېدو فرهنگي اړخ

په فرهنگي اړخ کې هم د نړيوال کېدو اغيزې فوق العاده ډېرې او د پام وړ دي. د انسان په تاريخ کې همېشه فرهنگي راکړې ورکړې شتون لري، لوی مذهبونه لکه: د اسلام سپېڅلی دين چې تل يې د يوې فراملي، نړيوالې او واحدې ټولنې د جوړوېدو دعوت کړيدی.

آيا پوهېږئ فراملي څه معنا لري؟

کله چې يوه مسله په يوه ځانګړې دولت پورې اړه نه پيدا کوي، بلکې له يوه نه په زياتو هېوادونو پورې اړه پيدا کوي، د فراملي په نوم ياديږي. مګر هغه څه چې نن ورځ مطرح دي، په عملي توګه د نړيوالو ارزښتونو په نامه، د غربي فرهنگ او ارزښتونو رواجول او پراخول دي. ځکه چې الکترونیک

انقلاب، د اړیکو د وسایلو چټکه وده، ډله ییزې رسنۍ، سپورمکۍ، انټرنېټ او همدارنگه د توریزم د وسایلو چټکې ودې د فرهنگ د نړیوال کېدو امکانات برابر کړيدي. او په دې منځ کې غیر غربي سنتي او کوچني فرهنگونه د غربي فرهنگونو په مقایسه ډېر لږ امکانات لري. همدا علت دی چې دوی د یوې نابرابرې جگړې په وړاندې قرار لري، د یو نامعلوم برخلیک په وړاندې یې د رولې دي. لڼده دا چې په فرهنگي ډگر کې تکنالوژیکي نوښتونه او د نړیوالو رسنیو را پیدا کېدل د دې موجب شول، ترڅو د فرهنگي سرحدونو نه تېر شي. الکترونيکي وسایل او وسیلې د دې وس لري چې د ټولې نړۍ خلک د نړۍ له مختلفو فرهنگونو سره آشنا کړي، همدارنگه د نړیوال کېدلو په اثر امکان لري چې د نړۍ زیات شمېر هېوادونه خپلې فرهنگي شتمنۍ له لاسه ورکړي او پر ځای یې د لویدیځ فرهنگ توره بلا ژوندانه ته بدلون او غربي رنگ ورکړي.

❁ ستاسې په آند نور کوم موضوعات د نړیوال کېدو له فرهنگي اړخ سره تړاو لري؟ معلومات ورکړئ.

د نړیوال کېدو ټولنیز اړخ

ژوره نړیواله کتنه موږ ته د دې توان راکوي چې دیوې ټولنې ستونزې کیدای شي په نورو ټولنو کې ډېرې زیاتې وي مثلاً: نیستي (فقر) د نړیوالو ټولنیزو ستونزو له جملې نه ده چې په اروپا او امریکا کې لیدل کېږي. مگر د نړیوال کېدو له نقطه نظره دې ټکي ته متوجه کېږو چې دا ستونزه په لاتین امریکا، افریقا او آسیا کې زیاته تر سترگو کیږي. د ښځو ټولنیزې ستونزې، د قومیت او توکم پالنې مسئله او نورې داسې بېلگې شته چې هغه ته کولی شو، اشاره وکړو.

د ټولنیز نړیوال کېدو نور عناصر د مهاجرتونو چټکه پراختیا، د توریزم صنعت، د ژوندانه د بېلگو نړیوال کېدو او نړیوالو مشترکو مسایلو څخه عبارت دي.

د نړیوال کېدو ښېگڼې

په لڼده توگه ویلی شو چې نړیوال کېدل دا لاندې ښېگڼې او خوندونه لري: د اقتصادونو د بهیر پیوستون، د اطلاعاتو او خبرتیا وو د پراخېدو په وړاندې د خنډونو لرې کول. **د نړیوال کېدو زیانونه عبارت دي له:**

په نړۍ کې د شغلي امنیت له منځه وړل؛ د شتمنو او خوارو د ژوند ترمنځ د واټن زیاتېدل، د گټې زیاتېدل، دولتي سود چې امکان لري د ماده پرستی سبب شي او په ځانگړې توگه هغه هېوادونه چې ستر مادي قدرت لري او په نظامي، رسانه یي، تکنالوژیکي او اقتصادي ډگرونو کې بر لاس لري. خوار او فقیر هېوادونه د خپلې تمې موخه گرځوي د دوی شتمني په مختلفو ډولونو ترې اخلي (غصب کوي یې) خپل فرهنگ ورباندې تحمیلوي او نړۍ د نظامي شخړو او لانجو ډگر گرځوي. ❁ د نړیوال کېدو په هکله خپلې ټولنیزې ستونزې په څو کرښو کې ولیکئ.

د لوست تکرار

-•
-•
-•
-•

پوښتنې

- ۱- نړیوال کېدل تعریف کړئ.
- ۲- په شلمه پېړۍ کې کومو موضوعاتو له نړیوال اقتصاد سره تړاو درلود؟
- ۳- کوم موضوعات د نړیوال کېدو د شکل گیری لامل گرځي؟
- ۴- کومو موضوعاتو د فرهنگ د نړیوال کېدو امکانات برابر کړي دي؟
- ۵- یوازې د نړیوال کېدو د ټولنیزو ستونزو نوم واخلي.

کورنۍ دنده

د نړیوال کېدو په باره کې څو کرښې ولیکئ.

د خپرکي لنډيز

- نړيوالې اړيکې د سياست د علم هغه برخه ده چې په عمومي توگه سياسي، حقوقي او فرهنگي مسئلې خپري.
- په نړيوالو اړيکو کې هر هېواد د خپل بهرني سياست د وړاندې بيولو لپاره له ډول ډول وسيلو څخه گټه اخلي. هغه وسيلې چې دولت يې د خپلو موخو د وړاندې بيولو لپاره ترې کار اخلي، کولی شو له اقتصاد، د فرهنگي تبليغاتو او د ديپلوماسۍ او نظامي ځواک نه يادونه وکړو.
- د انسانانو ټوله هڅه داده چې ژوندي پاتې شي او ژوند وکړي؛ همداو جهه ده چې په هر نظام کې د هغو کارونو چې سرته رسيدلي، لويه برخه يې د ژوند د اړينو وسايلو د پوره کولو لپاره ځانگړې شوې ده چې هغه د اقتصادي فعاليت په نامه يادېږي.
- په نړيوال چاپېريال کې يوازې ملي گټو او يا ملي امنيت ته پاملرنه، نه کيږي؛ بلکې نورې موخې هم مخ ته بيايي. د دولتونو خبرې او فداکارۍ زياتره د مرستې، د سوداگرۍ او د توکو د راکړې ورکړې، پانگه اچونې او د فرهنگي مبادلو د پراختيا په مقصد صورت نيسي.
- فرهنگ د پوهې، باورونو (عقيده) وړتياوو (مهارتونو) او فنونو له مجموعې څخه عبارت دی چې د ټولني د افرادو تر منځ گډ او له يوه نسل نه بل نسل ته انتقالېږي.
- نړيوال کېدل د ټولنيز کيدو جريان په معنا دي چې له ډېرې مودې را په دې خوا پيل او په پراختيا کې دي؛ په هغه کې هغه جغرافيايي پولې چې په ټولنيزو اړيکو يې سيوري اچولی دی، له منځه ځي.

څلورم څپرکی

د بشر حقوق

- د بشر د حقونو تاریخچه؛
- د بشر د حقونو نړیواله اعلامیه؛
- په افغانستان کې د بشري حقونو خپلواک کمیسیون؛

د خپرکي موخې

- له زده کوونکو نه تمه کېږي چې لاندې پوهنيزو موخو ته ورسېږي.
- د بشر د حقونو له تاريخچې سره آشنایي.
- د بشري حقونو له نړيوالې اعلاميې سره آشنایي.
- د افغانستان د بشري حقونو د کميسيون له تاريخچې سره آشنایي
- له زده کوونکو نه تمه کېږي چې د دې خپرکي په لوستلو سره په لاندې مهارتي موخو پوه شي.
- په ژوند کې د بشر د حقونو اهميت بيان کړای شي.
- د بشر د حقونو د اعلاميې مهم مواد توضيح کړای شي.
- په افغانستان کې د بشر د حقونو وضعيت بيان کړای شي.
- د يوه هېوادوال حقونه او دندې پرتله کړای شي.

د بشر د حقونو تاريخچه

په تېر لوست کې د نړيوالو اړيکو او د نړيوالو (اقتصادي، سياسي، فرهنگي) اړيکو د لاملونو او نړيوال کېدو سره آشنا شوی، اوس د بشر د حقونو له تاريخچې سره آشنا کېږئ.

بحث پرې وکړئ

حقوق څه شی دي؟

حقوق د حق د جمعې په معنا دي او زياتې معناگانې لري چې له هغې جملې څخه ځينې يې په لاندې ډول دي:

۱- حق د واقعيت سره د مطابقت په معنا دی لکه: وينايې حق ده يعنې دا چې خبره يې رښتيا ده او د واقعيت سره مطابقت لري.

۲- حق د برخې په معنا دی لکه: دازما حق دی.

۳- حق د يو چالپاره دگټې د ثبوت په معنا لکه: پلار پر زوي حق لري؛ يا څښتن پر خپل مال باندې حق لري.

اوس مو چې د حق معنا زده کړه، لازمه ده چې حقوق وپېژنئ. حقوق د حقوق پوهانو په اصطلاح کې دوې معنا وې ورکوي:

۱- حقوق د کلي او الزامي قواعدو هغه مجموعه ده چې د نظم د منځته راتلو او عدالت د ټينگښت په منظور د انساني ټولنې په ژوندانه باندې حکومت کوي. او اجرايې د دولت له خوا تضمين کېږي. دغه مجموعې ته قانون وايي. دغه پورته وينا د حقونو سره د قانون د مترادفوالي په معنا ده لکه: مدني حقوق، د جزا حقوق د سوداگرۍ حقوق او داسې نور.

۲- د يو چا دگټې او برخې د ثبوت لپاره چې قانون له هغې نه ملاتړ کوي؛ لکه: د ژوندانه حق چې هر څوک حق لري چې ژوندي پاتې شي او قانون د انسان په ژوندانه باندې تېری منع کوي. نورې بېلگې يې د ماليکيت حق، د واده کولو حق او داسې نور دي.

کله چې د حقوق کلمه د جمعې په عنوان بيان يا ذکر کېږي، زياتره له هغه څخه مراد قانون وي، کله چې حق د مفرد په توگه ذکر کېږي له هغه څخه مراد د يو چا يا څوکسانو لپاره دگټې اثباتول وي.

آيا پوهېږئ چې حقوق دگټې د ثبوت په معنا په څو ډوله دي؟

حقوق د دې اعتبار له مخې چې اقتصادي قيمت لري كنه؟ په درې ډوله دي: غير مالي حقوق، مالي حقوق او ذهني حقوق.

۱- غير مالي حقوق: له هغو اميتازاتو څخه عبارت دي چې افرادوته وركول كېږي او په مال سره نه قيمت گزارې كېږي او په درې ډوله دي:

سياسي حقوق: چې يو هېوادوال ته د هغه د هېوادوالي په خاطر د دولت له خوا وركول كېږي لكه: دولتي دندو ته لاس رسې، د نوماند كېدو او بل ته د رايې وركولو حق.

د كورنۍ حقوق: دغه حقوق د كورنۍ څخه منځته راځي لكه: د مېړو او اورنو حقوق پر يو بل باندې، د پلار او اولادونو حقوق او د ولايت حقوق.

د شخصيت حقوق: دغه حقوق د انسان لپاره د هغه د شخص واله په بنسټ ثابتېږي. قانون هغه د انسان د بدني او معنوي سلامتيا د ساتنې لپاره منځته راوړي دي لكه: د ژوندانه حق، د اشخاصو د عزت او معنوي شرف د آزادۍ ساتل.

۲- مالي حقوق: له هغه شتمني څخه عبارت دي چې د پيسو په واسطه اندازه كېږي او د خلكو تر منځ د مالي معاملو د ځاى په څېرگڼل كېږي. لكه: د مالونو سره د اشخاصو اړيکه چې عيني حقوق ورته ويل كېږي او د پوروركوونكي او پوروروي ترمنځ اړيکه چې شخصي حقوق ورته وايي.

۳- ذهني حقوق (مختلط): له هغه اميتاز څخه عبارت دي چې مالي او غير مالي دواړه اړخونه لري لكه: د يوه كتاب مؤلف چې د كتاب د تاليف وياړ ده ته راجع كېږي او دغه يو غير مالي حق دی او همدارنگه د مالي گټې امتياز چې د كتاب د چاپ له كبله يې ترگوتو كوي هم د ده خپل حق دی او دغه يو مالي حق دی.

غير مالي حقوق څه ډوله دي، بيان يې كړئ

آيا پوهېږئ چې د بشر حقوق څه شی دي؟

هغه حقوق چې انسان يې د ژوند له پيل نه په دې خاطر چې انسان دی، د هغه مستحق گڼل كېږي؛ د بشر حقوق ورته ويل كېږي. د بشر په حقونو كې ټول حقوق كه ذاتي حقوق دي چې له زېږېدونو انسان ته وركړل شويدي او هم كسبي حقوق، چې ټولنه يې وركوي شامل دي. په بل عبارت د بشر حقوق كولی شو د بنسټيزو معيارونو مجموعه تعريف كړو. چې پرته له هغه به انسانان ونه شي كولی

چې د انسان تر نامه لاندې او انساني کرامت کې، ژوند وکړي. د بشر د حقونو ځینې ځانگړتیاوې عبارت دي له:

- د بشر حقوق د وېش وړنه دي
 - د بشر حقوق نړیوال دي.
 - د بشر حقوق د خدای (جَلَّ جَلَالُهُ) له جانبه یوه تحفه ده.
- ✳ د خپل گروپ سره له مباحثې نه وروسته وویاست چې کوم نور مطالب د بشر د حقونو په ځانگړتیاوو کې شاملیږي؟

آیا پوهېږئ چې د بشر حقوق له کومو پړاوونو تېر شوي دي؟

د بشر حقوق د تاریخي ودې په لړ کې له لاندې مرحلو نه تېر شوي دي.

لومړی پړاو د ۱۷۸۹ م نه مخکې:

دا پړاو د بشر د حقونو د لاس ته راوړلو دېر اوږد پړاو شمېرل کېږي او د بشر د حقونو د لاس ته راوړلو لپاره هڅه او هاند کول د دې پړاو ځانگړتیا او خصوصیت دی. د انسان مقام، انسانیت او د بشر حقوق له ډېره وخته د پاملرنې وړ او د بحث موضوع وه. د لرغوني دورې د پوهانو، فیلسوفانو په آثارو، د اسلامي پوهانو او علماوو په لیکنو کې په دې هکله بحث شوی دی؛ د انبیای کرام په کړو وړو خبرو او کردار کې د انساني کراماتو تایید، آزادي او د انسانانو په حقونو او د دې حقونو او آزادیو په پلي کېدو باندې ټینگار ښکاره او څرگندو. چاچې په هر ډول او په هر مقام کې په دې حقونو تیری کړی، د نیوکې او سزا لاندې راغلی دی چې دا ټول، د انسان د اعتبار او د هغه د حقونو د اهمیت نښه ده. د بشر حقونو د تاریخ په اوږدو کې له ستونز ډکه لاره وهلې ده چې ورو وروپې د ظلم او استبداد پر ضد د ځمکې د سرد وگړو د گډې مبارزې او فداکارۍ له امله چې د تاریخ په بهیر کې یې صورت ونیوه، استبداد او ظلم له منځه یووړل شو او اوسني حالت ته راوړسېدل.

په لرغونې دوره کې فیلسوفانو او متفکرینو قوانین منځ ته راوړل لکه: د حمورابي د بابل د پاچا قانون په (۲۱۲۳ - ۲۰۸۰ ق.م.)، د آتن اساسي قانون (۵۰۷ م.)، د هخامنشي پاچا کوروش منشور، (پنځمه پېړۍ له میلاد نه مخکې) د روم دوولس گونو الواح (۴۵۰ ق.م.)، د روم د امپراطور ژوستي نین (اقدامات شپږمه پېړۍ له میلاده مخکې)، د مگناکارتا لوزنامه چې د انگلستان د کبیر منشور په

نامه مشهوره ده (۱۲۱۵م.)، د انگلستان د حقونو اعلاميه (۱۸۶۶م.)، د امريکا د استقلال اعلاميه (۱۷۷۶م.) د ویرجینیا د حقونو لايحه (۱۷۷۶م.) او داسې نور مواد چې د بشريت د تاريخ له لومړي سرنه تر (۱۷۸۹م.) پورې ټول تلاشونه او هڅې د بشر د ذاتي او طبيعي حقونو د لاس ته راوړلو په موخو سرته رسيدلي، ترڅو بشر د خپلو حقونو، آزاديو او ارزښتونو څښتن شي او گټه ترې واخلي. د دې پړاو په ترڅ کې د بشر د حقونو په اړه درې ډوله اړيکې د پام وړې. د انسان اړيکې له انسان سره، د انسان اړيکې له چاپيريال سره او د انسان اړيکې له توليد سره.

❖ له ذکر شويو موضوعاتو نه علاوه کوم موضوعات د بشر له حقونو سره تړاو لري؟ په څو کرښو کې يې وليکئ او د گروپ نماينده دې نورو زده کوونکو ته ولولي.

د بشر د حقونو د تدوين (ليکنې) دويم پړاو (۱۷۸۹م)

د فرانسې هېواد استازي د ۱۷۸۹ زېږديز کال د آگست په ۲۸ مه د پاريس په ملي غونډه کې سره را ټول شول او د يوې رسمي اعلاميې په ترڅ کې يې د بشر طبيعي او مقدس حقوق وړاندې کړل. هغو ټينگار وکړ چې بشر خپلواک نړۍ ته راغلی، بايد خپلواک ژوند ولري او ټول انسانان د حقونو له پلوه سره برابر دي. دې اعلاميې د ټولو سياسي ډلو موخې د بشر د نه بېلدونکو طبيعي حقونو ساتنه وبلله، لکه: د ملکيت آزادي، امنيت د ظلم او ستم په وړاندې مقاومت. دا اعلاميه ۱۷ مادې لري چې په رسمي او تاريخي سند کې څرگندې شوې دي.

درېم پړاو د بشر د حقونو څرگندېدل (۱۰ د سمبر ۱۹۴۸ م.)

له دوو نړيوالو جگړو (۱۹۱۴م - ۱۹۱۸م) او (۱۹۳۹ - ۱۹۴۵ م) نه وروسته، د نړۍ هېوادونو په ځانگړې توگه هغو هېوادونو چې په جگړه کې ښکېل وو، ډېر معنوي او مادي زيانونه وليدل. په ځانگړې توگه دويمه نړيواله جگړه (۱۳۳۹ - ۱۳۴۵ م) له نورو زيانونو سره سره له ۵۵ ميلونه کسانو نه زيات له منځه يووړل او په ميليونونو کسان يې معلول له ځانه پرېښودل چې تر اوسه هم د هغو تلافی کول ډېرو هېوادو ته زياتې ستونزې پيدا کړي دي. په پايله کې ځينو هېوادو د خپلو گټو تر لاسه کولو د لالچ (حرص) له امله له ميليونونو خلکو څخه د هغوی د ژوند حق واخيست. بالاخره د ۱۹۴۵ م کال د دسمبر په لسمه د ملگرو ملتو په ۱۸۳ عمومي غونډه کې د پاريس د شايلو په قصر کې په ۳۰ مادو کې د بشر د حقونو نړيواله اعلاميه په ۴۸ موافقو رایو - هېڅ مخالفې رایې نه وي او ۸ ممتنع

رايو سره په تصويب ورسېده. د هندوراس او يمن هېوادونو په دې غونډه کې گډون نه درلود. اته رايې چې ممتنع وې هغه عبارت وې له: پخواني شوروي اتحاد، د جنوبي افريقا اتحاديې، پخوانی چکسلواکيا، سعودي عربستان، پخوانی يوگوسلاويا، پولینډ. دې هېوادونو ټينگار کاوه چې له اعلاميې سره مخالفت نه لرو بلکې د ځينو موادو نه يې ملاتړ نه کوو.

❁ دگروپ د غړو په مرسته مو د اتو هېوادونو نومونه چې د بشر د حقونو د اعلاميې په تصويب کې يې گډون درلود واخلي.

څلورم پړاو د بشر د حقونو ټينگښت (۱۹۶۲م)

د بشر د حقونو د اعلاميې په تعقيب د بشر د حقونو درې سنده نورهم د ۱۹۶۶ م کال په ترڅ کې په تصويب ورسېدل چې د ملگرو ملتونو د اعلاميې بشپړوونکي بلل کېږي. دا اساسي اسناد عبارت دي له:

- د سياسي او مدني حقونو نړيوال کنوانسيون په ۱۹۶۶م. کال کې تصويب شوی.
 - د سياسي او مدني حقونو نړيوال کنوانسيون په اړوند په ۱۹۶۶م کې اختياري پروتوکول.
 - د اقتصادي، فرهنگي او سياسي حقونو نړيوال کنوانسيون (۱۹۶۶م تصويب شوی).
- ديادولووړ ده چې د بشر د حقونو له دې اسنادونه وروسته تقريباً ۲۰ نورې لوزنامې او ميثاقونه د بشر د حقونو په اړه په تصويب ورسېدل چې د تصويب کوونکو دولتونو لپاره د هغو اجرا کول لازمي دي.

پنځم پړاو د بشر د حقونو معيار گڼل (۱۹۹۲م)

د دې پړاو مهمه ځانگړتيا د بشر د حقونو د نړيوال کېدو هڅې دي؛ د اتيايمې لسيزې دويمه نيمايي د سرې جگړې پای رانښيي. هغه ايډيولوژي گانې چې هرې يوي به په خپل گومان د بشر حقوق زمزمه کول، په يونه، يو ډول کمزوري کړې او لاره يې د بشر د حقونو د نړيوال کېدلو لپاره هواره کړه. په دې پړاو کې پخوانی شوروي وپرخېد او د شوروي اتحاد په داخل کې ۱۵ نور هېوادونه منځ ته راغلل. نوي آزادۍ ته رسيدلو هېوادونو، هر يوه په خپل هېواد کې د بشر د حقونو د اعلاميې ملاتړ وکړ او تر اجرا لاندې يې ونيول. ځکه خو د بشري ټولنې هڅې د بشر د حقونو د نړيوال کېدو په لاره کې ادامه او عموميت پيدا کړ. نن سبا بشري حقوق معيار بلل د اوسنی زمانې له ځانگړتياوو

څخه شمېرل کېږي. بشري حقوق ورځ تر ورځې پر اختيا پيدا کوي، دا په داسې حال کې ده چې د نړۍ دولتونه د بشر د حقونو اساسي ستنې چې دولتونو تر وټولو په منلو او په تړونونو او سازمانونو کې د دولتونو د غړيتوب چې د اجرا ضمانت له ځان سره لري، له کنسوانسيونو سره د تړون کوونکو هېوادونو په قوانينو کې، په ځانگړې توگه په اساسي قانون کې، په درجولو سره پراختيا ورکوي، د بشر د حقونو دوهم نړيوال کنفرانس په ۱۹۹۳ م کال په وين کې چې د دې واقعيت څرگندونه يې کوله د ۱۷۱ هېوادونو په گډون سره جوړ شو، په داسې حال کې چې په ۱۹۴۸ م کال کې د هغو هېوادونو شمېر چې د بشري حقونو اعلاميه يې لاسليک کړې وه، له ۴۸ هېوادونو نه زيات نه وو.

د لوست تکرار

-
-
-
-
-

پوښتنې

- ۱- د حق درې اعتباري معنا وې وليکئ.
- ۲- د بشري حقونو ځانگړتياوې کومې دي؟ معلومات ورکړئ.
- ۳- ذاتي يا طبيعي حقوق کوم دي؟ له مثال سره يې واضح کړئ.
- ۴- د بشر د حقونو د پنځم پړاو ځانگړتيا وليکئ.
- ۵- د بشري حقونو دويم، دريم، څلورم، پنځم پړاوونه په کوم نوم يادېږي؟

کورنۍ دنده

د هغو پنځو هېوادونو چې د بشري حقونو اعلاميه ته يې رايې ورکړي، نومونه واخلي.

د بشري حقونو نړيواله اعلاميه

لكه څرنگه چې په تېر شوي درس كې مو ولوستل بشري حقوق پنځه پړاوو نه لري چې هغه دادي: لومړی پړاو ۱۹۸۹ م، دویم پړاو د بشري حقونو د تلویډن پړاو، دریم پړاو د بشري حقونو څرگندېدل، څلورم پړاو د بشري حقونو ټینګښت، پنځم د معیار په توګه د بشري حقونو د منلو پړاو. په دې درس کې د بشر د حقونو له اعلامیې سره آشنا کېږئ.



بحث پرې وکړئ

- د بشري حقونو نړيواله اعلاميه په کومه نېټه لاسليک شوه او څو مادې لري؟
- تاسې ټولو د ورځپاڼو، راډيوګانو، او ټلويزيون له لارې د بشر د حقونو د اعلاميې نوم اوريدلی او ورسره آشنا ياست؛ مخکې له

دې چې د بشري حقونو په باره کې معلومات د رکړل شي اړينه ده چې د اعلاميې په معنا پوه شئ. هغه سند چې په هغه کې دوه يا څو هېوادونه د يوې ځانګړې مسئلې په باره کې خپل کره وړه او يا د نظر يووالی او ګډې هڅې په رسمي توګه اعلاموي، اعلاميه ورته ويل کېږي. د بېلګې په توګه: د بشر د حقونو نړيواله اعلاميه، د فرانسې د تبعه د بشري حقونو اعلاميه او داسې نور. بشر د خپلو انساني او حياتي حقونو د لاس ته راوړلو لپاره د نړۍ په مختلفو برخو کې بې شمېره هڅې او مبارزې کړي دي او په دې لاره کې يې ډېرې قربانۍ ورکړي دي، ترڅو د بشر حقونو اوسنی بڼې ته وده او پرمختګ وکړ او بالاخره په ۱۸۳يمه غونډه کې د ۱۹۴۸م کال د دسامبر په ۱۰ نېټه د پاریس د شايلو په ماڼۍ کې په تصویب ورسېد. د ملګرو ملتونو عمومي غونډې له ټولو هېوادونو، مؤسسو، افرادو او اشخاصو څخه وغوښتل ترڅو د بشر د حقونو د اعلاميې متن د خپل ژوند برخليک وپولي او په هغه کې د ځای په ځای شويو حقونو په تامين کې هڅه وکړي. دا اعلاميه يوه سريزه او دېرش مادې لري. د دې اعلاميې په سريزه کې يو لړ بنسټيز مفاهيم او نظريې شته چې د اعلاميې لاسليک کوونکو په هڅې خپل باور او اعتماد اعلان کړېدی. (۱ او ۲) مادې د څلورو اصولونو؛ آزادۍ، برابري، د تېري نه کول او وروړۍ چې په حقيقت کې ايډيولوژيکي بنسټ او د اعلاميې روح جوړوي، لري.

• بشري حقونو څرنگه اوسنی بڼې ته پراختیا وکړه؟ په دې باره کې معلومات ورکړئ.

آیا پوهېږئ د بشري حقونو نړیواله اعلامیه څه اهمیت لري؟

- د بشر د حقونو نړیوالې اعلامیې اهمیت د هغې په عمومي توب او نړیوال توب کې دی. په هغې کې ځای پر ځای شوې آزادی نه یوازې یوه هېواد ته او یا د خلکو د یوه ځانګړي ګروپ لپاره، بلکې د ټول بشر او ځمکې په سر هر فرد لپاره تدوین شوې ده.
- د دې اعلامیې بل اساسي اهمیت په هغې کې د آزادی او برابری اصولو شتون دی چې له دې حقونو څخه د استفادې په لاره کې هېڅ ډول استثنا او ځانګړتیا مجاز نه بولي. د بشري حقونو په اړوند هېڅ ډول تبعیض نه مني.
- د دې اعلامیې یو ډېر مهم اهمیت دادی چې په (۱۹۶۹ م کال) د ملګرو ملتونو په عمومي غونډه کې یې عملي بڼه ځانته غوره کړه او دولتونه په دې مکلف کړای شول چې دا حقوق او آزادی په خپلو عادي او اساسي قوانینو کې شامل کړي، په عمل کې یې پلي او رعایت کړي.
- د بشر د حقونو دوې مادې چې زموږ په اساسي قانون کې شاملې شوې دي، له خپل ګروپ سره له مشورې وروسته ولولئ.

د بشر د حقونو اعلامیه د کومو حقونو او آزادیو لرونکې ده؟

- د بشر د حقونو نړیواله اعلامیه د مدني، اقتصادي، سياسي، اجتماعي او فرهنگي حقونو او آزادیو لرونکې ده چې په لاندې ډول په لنډه توګه توضیح کېږي.
- د نړیوالو بشري حقونو مدني او سياسي حقوق او آزادی عبارت دي له: د ژوند حق، شخصي امنیت او آزادی، نه شکنجه کول، نه تحقیرول، له غیر انساني سزاو ورکولو مخنیوی، د توقیف او یا د غیر قانوني بندي کولو مخنیوی، د مریې توب مخنیوی، د انسان د شخصیت او حقونو پیژندنه په هر ځای کې چې وي. د قانون د ملاتړ حق او خپلواکو او ناپییلو محکموته د مراجعې څخه د ګټې اخیستلو حق، د تابعیت حق، د واده کولو حق، د فکر او عقیدې د آزادی حق، د بیان او مطبوعاتو د آزادی حق، د انجمنونو د جوړولو حق، د ګوندونو د جوړولو حق، په عمومي چارو کې ګډون او په دوره یې ټاکنو کې ګډون او داسې نور.

• د بشر د حقونو د نړیوالې اعلامیې اقتصادي، اجتماعي او فرهنگي حقوق عبارت دي له: ټولنيز امنیت او د ژوند له مناسبې کچې نه گټې اخېستل د انساني کرامت په نظر کې نیولو سره د کارکولو حق، او د کار د آزاد انتخاب. د مساوي کار په مقابل کې د مساوي اوجورې حق، د اتحادیو جوړولو حق، د استراحت، فراغت، تفریح، د سوکالی او روغتیا حق، د ښوونې او روزنې حق، په علمي او فرهنگي فعالیتونو کې د گډون حق، د مادي او معنوي گټو او د فرهنگي فعالیتونو او آثارونه د ملاتړ حق.

❁ فرهنگي حقونه او آزادی له اقتصادي حقونو نه بېل کړئ او په څو کرښو کې یې ولیکئ.

د اسلامي کنفرانس بشري حقونو له اعلامیې سره آشناسی

د اسلامي بشري حقونو اعلامیه په کومه نېټه په تصویب ورسېده او څو مادي لري؟ د اسلامي بشري حقونو اعلامیه د ۱۴۱۱ هـ. ق د محرم الحرام په څوارلسم د ۱۹۹۰ م کال د اگست په پنځمسم د ۱۳۶۹ هـ. ش کال د اسد میاشتي په ۱۵ د اسلامي کنفرانس د سازمان د بهرنیو چارو وزیرانو په غونډه کې چې په قاهره کې جوړه شوې وه، په تصویب ورسېده. د اسلامي بشري حقونو اعلامیه ۲۵ مادي لري، د دې حقونو بشري مفهوم په دوو مهمو اصولونو ولاړ دی. د افرادو انساني کرامت او عدالت.

اسلام همپشه په دې ټکي ټینگار کوي چې خدای ﷻ په ټولو انسانانو فضل کړی دی او د کرامت نه یې برخمن کړې دي. د یادولو وړ ده، هغه څه چې په غرب کې د بشر بنسټیز حقوق بولي د اسلام په مقدس دین کې له هماغه لومړي پیل نه دا حقوق د بشریت لپاره په رسمیت پیژندلي او ټینگار یې پرې کړی دی. له دې جملې کولی شو لاندې برخو ته اشاره وکړو:

• د ژوند حق، له دې جملې نه د جنینو د ژوند حق، د مالکیت او د اموالونه د حمایت حق، د کرامت حق او د انساني کرامت نه ملاتړ، له قانوني لارو څخه عدالت ته د رسېدو حق، د عقیدې د آزادی حق او د عقیدې د څرگندولو حق، د مساوات او برابری حق، له اقتصادي امنیت نه د برخمن کیدو حق، د تشکیلاتو او ټولنو د جوړولو حق، د سیاسي گډون حق، د مهاجرت او استوگنې حق، له عادلانه اجورې څخه د برخمن کېدو حق، د کار حق او نور.

له خپل گروپ سره بحث وکړئ. د بشر د حقونو نړیواله اعلامیه د اسلامي بشري حقونو له اعلاميې سره مقایسه کړئ او د هغه پایله په څو کرښو کې ولیکئ.

د لوست تکرار

-
-
-
-
-

پوښتنې

- ۱- اعلامیه څه شی ده؟ څو بېلگې یې ولیکئ.
- ۲- د بشر د حقونو د نړیوالې اعلاميې د اهمیت په باره کې څو کرښې ولیکئ.
- ۳- د بشر د حقونو د نړیوالې اعلاميې اوه حقوق بیان کړئ.
- ۴- کوم موضوعات د بشر د حقونو د نړیوالې اعلاميې په مدني حقونو کې شامل دي؟
- ۵- د بشر د حقونو اسلامي اعلامیه په کومه نېټه په قاهره کې د اسلامي کنفرانس د سازمان د بهرنیو چارو وزیرانو په غونډه کې په تصویب ورسېده؟

الف: ۱۴ محرم ۱۴۱۰ ب: ۱۴ محرم ۱۴۱۱ ج: ۱۳ شعبان ۱۴۱۳ د: ۱۵ سفر ۱۴۱۵

کورنۍ دنده

د بشر د حقونو د نړیوالې اعلاميې د فرهنگي حقونو څو مادې چې زموږ د هېواد په قانون کې شاملې دي، ولیکئ.

د افغانستان د بشري حقونو خپلواک کمیسیون

په تېر شوي درس کې مو لوستل چې د بشري حقونو نړیواله اعلامیه د ۱۹۴۸م کال د دسامبر په لسمه نېټه د پاریس د شایلو په ماڼۍ کې د ملگرو ملتونو د عمومي غونډې په یوسلو درې اتیایمه غونډه کې لاس لیک شوه. په دې درس کې د افغانستان د بشر د حقونو د خپلواک کمیسیون سره آشنا کېږئ.

بحث پرې وکړئ

کوم عوامل د افغانستان د بشري حقونو د خپلواک کمیسیون د جوړېدو لامل شول؟ مخکې له دې چې د افغانستان د بشري حقونو د کمیسیون د جوړېدو لاملونه څرگند کړو باید د



کمیسیون په معنا پوه شو. آیا پوهېږئ چې کمیسیون څه شی دی؟ هغه غونډه چې د یوې طرحې یا مسئلې د څېړنې په هکله جوړه شوي وي او یا یو هیئت ته چې د کوم کار د اجرا لپاره دنده ورکړل شوي وي، کمیسیون ورته ویل کېږي. لکه: د افغانستان د بشر د حقونو خپلواک کمیسیون، د اداري سمون کمیسیون

او داسې نور.

د افغانستان د بشري حقونو خپلواک کمیسیون د یوه ضروري امر په توگه له بل هر وخت نه زیات زموږ ټولني ته اړین و. ځکه د انساني حقونو نه تامینېدلو او د هغه پر له پسې تر پېښولاندې کولو زموږ د خلکو پام له هر بل وخت نه زیات د بشر د حقونو اهمیت ته اړولی دی. په ځانگړې توگه اضافه له دريو لسيزو جگړو او نا امنیو په ترڅ کې زموږ خلکو ډېر زیانونه او صدمې ولیدلې. چې عمومي روحيې ته یې زیان ورساوه. زموږ خلک په دې نه وو قادر چې له خپلو حقونو نه دفاع وکړي او له فطري او طبیعي حقونو نه محروم وو؛ چور او چپاول زورواکي د ژوند پر ټولو چارو واکمن وو؛ د قانون د احکامو پلي کېدل ناممکن وو؛ د ذکر شویو عواملو په بنا، د خلکو د هڅو او د نړیوالو مرستو او ملاتړ د پاریس د اصولنامې په نظر کې نیولو سره، د ملگرو ملتونو د عمومي غونډې د (۱۹۹۳ م کال د دسامبر د میاشتې ۲۰) نېټې قطعنامه، په افغانستان کې د بشري حقونو د خپلواک کمیسیون جوړول د بن په موافقت نامه کې طرح ريزي شول.

د (۱۳۸۱ لمریز کال). دا کمیسیون د دوو کلونو لپاره په رسمي توگه تاسیس شو چه وروسته دا

کمیسیون د یو ملي، خپلواک او دایمي بنسټ په توگه د افغانستان د اساسي قانون په ۵۸ ماده کې داخل شو. دا کمیسیون ۹ غړي لري چې بنځې او نارینه په کې شامل دي چې د پنځو کلونو لپاره د رئیس جمهور له خوا ټاکل شويدي او د افغانستان اسلامي جمهوریت په چوکاټ کې په خپلواکه توگه عمل کوي. د خپلو فعالیتونو په ترڅ کې د اساسي قانون او د نورو ټولو نافذه قوانینو مطابق عمل کوي؛ د افغانستان د بشر د حقونو د خپلواک کمیسیون سیمه ییز دفترونه په لاندې ډول دي: د کابل، مزارشريف، هرات، کندوز، کندهار، گردیز، جلال آباد، بدخشان، فاریاب، دایکنډي، غور او هلمند سیمه ییز دفترونه.

❖ د افغانستان د بشري حقونو د خپلواک کمیسیون د جوړېدو دلیلونه په څو کرښو کې وليکئ.

د افغانستان د بشري حقونو خپلواک کمیسیون د کومو موخو د سرته رسېدو لپاره فعالیت کوي؟

دا کمیسیون د لاندې موخو د تحقق لپاره فعالیت کوي په هېواد کې د بشر د حقونو په رعایت باندې نظارت تصمیم او له بشري حقونو نه ملاتړ او حمایت، د بشري آزادیو، د بشر حقونو ته د افرادو لاس رسی له څرنګوالي او وضعیت نه نظارت، د بشر د حقونو ترپېنولاندې کولو او سر غړونو نه څېړنه او تحقیق، د بشر د حقونو د وضعیت د ښه والي او پرمختیا لپاره د تدبیرونو نیول دي.

د افغانستان د بشري حقونو له کمیسیون سره کوم ارګانونه باید مرسته وکړي؟ عدلي او قضایي اورګانونه، وزارتونه، ادارات او دولتي او غیر دولتي مؤسسات او نور ټول د هېواد اتباع دنده لري چې د افغانستان د بشر د حقونو د خپلواک کمیسیون د موخو په عملي کولو کې مرسته او هڅه وکړي ترڅو ذکر شوې موخې سرته ورسېږي.

❖ له خپل ګروپ سره خبرې وکړئ، که چېرته عدلي او قضایي ارګانونه د افغانستان د بشر د حقونو له خپلواک کمیسیون سره مرسته او همکاري ونه کړي، آیا دا کمیسیون به خپلو موخو ته ورسېږي؟

د افغانستان د بشري حقونو د خپلواک کمیسیون له ځینو دندو او صلاحیتونو سره آشنائی

- ۱- د بشر د حقونو پر وضعیت باندې نظارت.
- ۲- د بشر د حقونو په اړوند د اساسي قانون د احکامو او د نورو ټولو قوانینو، مقرراتو، لایحو او ژمنو او تعهداتو له پلي کېدو نه نظارت.
- ۳- د هېواد په اداري، قضایي، عدلي، انتفاعي او غیر انتفاعي بنسټونو او مؤسسو باندې نظارت کول چې د بشري حقونو پر وضعیت باندې اغېز لري.
- ۴- بشري حقونو او آزادی ته د افرادو د لاس رسی په څرنګوالي باندې نظارت.

۵- د هغو سیمو لیدنه چې آزادی یې سلب شوې وي او د بنديانو او محجوزينو سره په چلند نظارت د اړوندو قوانينو مطابق.

۶- د سرغړونو او د بشري حقونو د پښولاندې کولو څېړنه.

❖ له دې نه علاوه نور کوم مطالب د بشر د حقونو د کميسيون په صلاحيتونو کې شامل دي؟

د بشري حقونو تر پښولاندې کول (نقض) څه شی دي؟

هر هغه عمل چې د فرد، يوې ډلې يا د قانون پلي کوونکي له خوا د بشري حقونو د ملي او بين المللي قوانينو د نقض لامل شي، د بشري حقونو (نقض) يا تر پښولاندې کول نومېږي. دا چې دا کار د دولت ديو مامور له خوا د دندې په وخت کې شوی وي او يا دنورو حقوقي اشخاصو يا حقيقي اشخاصو له خوا په قصدي توگه شوی وي.

د بشري حقونو تر پښولاندې کولو مهم موضوعات کوم دي؟

د بشري حقونو د نقض مهم موضوعات عبارت دي له: د ژوند ختمول، ډله ييزه وژنه، غير قانوني حبس کول، وهل ټکول، جنسي تېری، د آزادی ختمول يا سلبول، د ملکيت په زورنيول، نژادي تبعيض، جنگي جنايتونه، په زور واده کول، ځورول او شکنجه، د افرادو تښتول (اختطاف) د ژوند د چاپېريال ککړول، غير عادلانه محاکمه، دتورن له دفاع نه ممانعت کول. په محکمو کې هغه کسان چې د هغوی حقوق د نورو په پرتله ډېر تر پښو لاندې کېږي عبارت دي له: جنگي اسيران، بنديان، يتيمان، کونډې ښځې، بې کوره بېرته راستانه شوي مهاجرين، داخلي بې ځايه شوي، معلولان، متقاعدین، اقليتونه او نور.

آيا پوهېږئ کومې ستونزې او مشکلات د افغانستان د بشري حقونو د خپلواک کميسيون په وړاندې پراته دي؟

هغه مشکلات او ستونزې چې د افغانستان د بشر د حقونو د کميسيون په وړاندې موجودې دي عبارت دي له: د جهل او بې سوادۍ پراخوالی، اخلاقي کمزوري، اداري فساد، د تاو تريخوالي د فرهنگ دوام، د پوهانو او علماوو فرهنگي او فکري پانگې ته نه پاملرنه، د حساب نه ورکولو او معافيت روحيه او داسې نور. د حقونو د لاس ته راوړلو ښې لارې په لاندې ډول دي: د علماوو او ټولنپوهانو له رول نه په ټولنه کې د بشر د حقونو د مسایلو د درک او تحليل په برخه کې گټه اخيستل. خلکو ته د کميسيون د ورپېژندلو په اړه دورکشاپونو د ايرول، پوليسو، امنيتي ارگانونو، څارنواليو او محاکمو ته د بشر د حقونو د تر پښو لاندې کولو د مخنيوي په مقصد د ښوونيزو او روزنيزو او حقوقي ورکشاپونو تدويرول، په تحصيلي، تعليمي او روزنيزو مرکزونو کې د کميسيون د اړیکو وده او ټينگښت، د ښځو د چارو له وزارت سره د حقوقي پوهېدنې په خاطر د ورکشاپونو د ايرول.

❖ د افغانستان د بشري حقونو د کميسيون د کار او فعاليت مثبت او منفي ټکې په څو کرښو کې وليکئ.

د لوست تکرار

-
-
-

پوښتني

- ۱- کمیسیون تعریف کړئ.
- ۲- د افغانستان د بشري حقونو د خپلواک کمیسیون موخې ولیکئ.
- ۳- د افغانستان د بشري حقونو د خپلواک کمیسیون پنځه صلاحیتونه بیان کړئ.
- ۴- د بشر د حقونو (نقض) یا تر پښو لاندې کول څه شی دي؟
- ۵- ستاسې په آند څه باید وکړو چې د بشر د حقونو له نقض څخه مخنیوی وشي؟

کورنۍ دنده

د بشر د حقونو د نقض کولو نمونې چې کیدای شي د راډیو له لارې مو اوریدلې وي ولیکئ.

د څپرکي لنډيز

- حقوق د حق جمع ده، د حق کلمه په لغت کې د درست، ثابت، عدل وړ او لایق، په یوه شې کې تصرف کول، حلال، په یوه شې باندې تسلط درلودل، برخه او گټه او د خدای (جل جلاله) د نومونو څخه یو نوم دي.
- د بشر حقوق له ټولو حقونو څخه لکه: ذاتي حقوق چې انسان ته د زیږېدو له ورځې وروسته برخه کېږي او هم کسبې حقوق چې ټولنه یې انسان ته په ورکړه قایله وي.
- د بشر د حقونو نړیواله اعلامیه په حقیقت کې د دیني زده کړو، اخلاقو، عقایدو او نظریو لنډیز او بشپړوونکې ټولگه ده چې پېړۍ پېړۍ د مخه د بشر د حقونو د خونديتوب او نیکمرغۍ لپاره منځته راغلې ده.
- د بشري حقونو د اسلامي کنفرانس اعلامیه چې د محرم په ۱۴ نېټه ۱۴۱۱ قمري کال د ۱۹۹۰ م کال د اگست د ۱۹ مې نېټې مطابق او د ۱۳۲۹ لمریز کال د زمري د میاشتې ۱۵ مې سره سمون خوري د بهرنیو چارو وزیرانو د اسلامي کنفرانس په سازمان کې په ۲۵ مادو کې په قاهره کې تصویب شوه.
- د افغانستان د بشري حقونو خپلواک کمیسیون د ۱۳۸۱ لمریز کال د غبرگولي په ۱۶ نېټه د جمهور رئیس له فرمان سره سم تشکیل او د یوه ملي بنسټ په توگه د نوي اساسي قانون په ۵۸ مه ماده کې تسجیل شو.

پنځم څپرکی

دموکراسي (ولسواکي)

- د دموکراسۍ مخینه (تاریخچه)؛
- د دموکراسۍ مفهوم او ډولونه؛
- د دموکراسي په افغانستان کې؛

د څپرکي موخې

له زده کوونکو نه تمه کېږي چې د دې څپرکي په لوستلو سره لاندې پوهنيزو موخو ته لاس رسي پيدا کړي.

- د دموکراسۍ له تعريف او مفهوم سره به آشنا شي.
- د دموکراسۍ په مخيني (تاريخچې) به پوه شي.
- د دموکراسۍ په مفهوم او په نړۍ کې د هغې په ډولونو به پوه شي.

• د هېواد د نظام په پرگنيزتوب به پوه شي.

له زده کوونکو نه تمه کېږي چې د دې څپرکي په لوستلو سره په لاندومهارتي موخو پوه شي.

- دموکراسي به تعريف او تشریح کړای شي.
- د دموکراسۍ مخينه به توضیح کړای شي.
- د دموکراسۍ ډولونه به وښودلی شي.
- پرکنيز نظامونه او زورواکي نظامونه به توپیر کړای شي.
- د هېواد د پرکنيزتوب نښې او بېلگې به وښودلی شي.

د دموکراسۍ تعريف او ماهيت

بحث پرې وکړئ

د اوسنيو دولتونو د پراختيا (توسعې) يوه له مهمو برخونه له خلکو سره د هغوی اړیکې دي. تاسې به د دموکراسۍ اصطلاح له کتابونو او ډله ییزو رسنیو څخه اورېدلې وي.



آیا فکر موکړی چې دموکراسۍ څه شی ده؟

د دموکراسۍ تعريف

الف: په لغت کې د دموکراسي لغت Democracy چې له ولسواکۍ يعنې Demokratia څخه اخیستل شوې ده، د يوناني ژبې دغه لفظ په خپله د Demos

(خلک) او Kreteim حکومت کولو له ترکیب څخه جوړ شوی دی په دې ډول دموکراسي د ژبې له نظره د خلکو په وسیله د حکومت کولو معنا ورکوي.

ب: په اصطلاح کې: د ټولني د خلکو د ژوندانه د هغه ډول څخه عبارت ده چې په هغه کې خلکو ته د دې حق ورکول کېږي چې په مشارکت کې له آزادانه او مساوي امکاناتو څخه برخمن وي. په دې ډول خلکو ته د دې امکان برابرېږي چې د دموکراسۍ له لارې د هېواد په سياسي پرېکړو کې په آزادانه ډول برخه واخلي او د چارو په پرمخ بیولو او په حکومت باندې د نظارت کولو له لارې له خپلې ارادې څخه گټه واخلي.

د دموکراسۍ تاریخي لرغونتوب

۱- په یونان کې د دموکراسۍ منځ ته راتلل

د دموکراسۍ د منځ ته راتلو لومړنۍ دوره په لرغوني یونان کې د میلاد نه د مخه پنځمه پېړۍ کې پیل شوې ده. په هغه ځای کې د مریانو او ښځو پرته نورو ټولو د حکومت په چارو او د قوانینو په وضع کولو کې مستقیماً ګډون درلود. د یونان دموکراسۍ په دريو اصولو د آزادۍ، برابری د رای گیری له مخې د هېوادوالو د اکثریت په پرېکړون ولاړه وه. دغه اصطلاح د لومړي ځل لپاره د کلاسیک له خوا په آتن کې وکارول شوه او هغه د دموکراسۍ بنسټ ایښودونکي وپېژندل شو.

❁ د یونان د دموکراسۍ منفي او مثبتې نښې د ګروپ د غړو سره په مشوره په ګوته کړئ.

۲- په روم کې د دموکراسۍ منځ ته راتلل

په روم کې دموکراسۍ د جمهوري نظام په چوکاټ کې را څرګنده شوه. د روم د تاریخ لیکونکي پولیب یوناني لیکوال د لیکنو پر بنیاد د هغه هېواد جمهوري نظام له درې عنصرو شاهي (کنسول)، اشرافي، (سنا) دموکراسۍ (پرکنیزو مجلسونو) نه جوړ شوي و. بالاخره قدرت د سنا (اشرافیانو) لاس ته ورغی. د سنا غړي په پرله پسې توګه د خلکو له خوا ټاکل کېدل، له دې امله سنا خپله پرګنیزه منشا درلودله. اما په سنا کې غړیتوب په څو محدودو شتمنو او ځواکمنو کورنیو پورې اړه درلوده. سنا همدارنګه د میلاد نه مخکې لومړۍ پېړۍ پورې قدرت په لاس کې درلود. په دې دوره کې پرګنیزو مجلسونو زیات نفوذ پیدا کړ او قضایي محکمې د خلکو د حقوقو د مدافع په توګه پرانېستل شوې.

د دموکراسۍ حرکت له دولسمې میلادي پېړۍ څخه تر اوسه پورې

د روم د جمهوریت له ړنګېدو څخه وروسته تر ډېرې مودې په هېڅ هېواد کې د دموکراسۍ نښې نښانې نه لیدل کېدې ترڅو چې په دوولسمه میلادي پېړۍ کې د اروپا په خپلواکو ښارونو کې یو ډول دموکراسۍ را پیدا شوه. په انګلستان کې د دموکراسۍ لومړنی تخم وکرل شو. په ۱۲۱۵م کال کې د

لومړي ځل لپاره په دې هېواد کې د ستر منشور (منشورکبير) توشیح کېدل د ژان پاچا له خوا د دموکراسۍ لومړنۍ غوټې ولیدل شوې او هغه یې د اروپا لومړنی اساسي قانون او د انگلستان د ملت د آزادۍ بنسټ وبله چې وار په وار مکمل شو. له یوولسمې مېلادي پېړۍ نه تر اوولسمې مېلادي پېړۍ پورې موده یې د پرګنیزو بنسټونو لومړنۍ مخینه بللې ده. په ځانګړې توګه د ایتالیا د شمال ښارونه فلورانس اوونیز د سویس کانفدراسیون او د هالنډ جمهوریت. په دې نظامونو کې د پرګنیز حاکمیت اصل او د پرګنو د استازي توب نظام په مختلفو ډولونو سرته رسېده، په داسې حال کې چې د حکومت اساس د اشرافو او د ځمکو د څښتنانو په لاس کې و. په نوې پېړۍ کې انګلیسي فیلسوف جان لاک ۱۶۳۲ - ۱۷۰۴ د آزادۍ د تفکر او نظریې په مفهوم پیل کوي. د لاک د نظریې په اساس، حکومت په درې قواوو وېشل کېږي. له لاک نه وروسته په اتلسمه پېړۍ کې له یوې خوا ژان ژاک روسو (۱۷۱۲- م ۱۷۷۸م) او منتسکیو (۱۶۸۹- ۱۷۵۵) دموکراسي د دوی په نظریاتو کې نوې مرحلې ته ور داخله شوه. د دې متفکرینو او علماوو له نظریاتو نه وروسته د امریکا (۱۷۷۶م) او فرانسې (۱۷۸۹م) انقلابونه او بدلونونه د دې افکارو د رواجولو لامل شول. له بلې خوا د انګلیس د ټولني پر مختګونه چې له دیارلسمې پېړۍ نه پیل شوي وو، د څو پېړیو په ترڅ کې پراو په پراو او د تجربې له لارې د نوي عصر ډول ډول غوټې یې سپرلې. د سیاسي آزادیو مفهوم، د پارلمان جوړېدل، دوه مجلسي نظامونه، دسلطنتي مطلقه قدرت محدودول، د خلکو د استازيو په وړاندې د وزیرانو د مسؤولیت ایجادول او د حکومت او کابینې ځای پر ځای کول، د دې ټولني له لاسته راوړنو څخه وو چې د ۱۶۸۸ م کال په انګلیستان کې د انقلاب په پایله کې مکمل شول او د اساسي قانون په لاسلیک کېدو سره یې د دموکراسۍ په لوري لاره پیدا کړه.

❁ په نوې پېړۍ کې کوم اصول د دموکراسۍ د ځای پر ځای کولو لپاره منځ ته راغلل؟

د لوست تکرار



-
-
-
-
-
-

پوښتني



- ۱- د دموکراسۍ لغت د ژبې له نظره تعریف کړئ.
- ۲- د دموکراسۍ مفهوم په اصطلاح کې څرگند کړئ.
- ۳- دموکراسي څه ډول، څه وخت او چیرته منځته راغله؟
- ۴- د دموکراسۍ لغت د لومړي ځل لپاره د چا له خوا وکارول شو؟
- ۵- په روم کې د دموکراسۍ تحول یا اوبښتون بیان کړئ.
- ۶- د دموکراسۍ غوره متفکران څوک دي؟
- ۷- د دموکراسۍ په خپرېدو کې کومو پېښو تر نور څه د مخه ډېر رول لوبولی دی؟
- ۸- د فرانسې د انقلاب نه وروسته د دموکراسۍ تر ټولو غوره شعارونه څه شی وو؟

کورنۍ دنده



د دموکراسۍ د مخکېنيو شرطونو په باره کې يوه مقاله وليکئ.

د دموکراسۍ موخې، اصول او وسیلې



بحث پرې وکړئ

په تېر لوست کې مو د دموکراسۍ د تعريف او تاريخچې په هکله معلومات تر لاسه کړل. په دې درس کې د دموکراسۍ د موخو، اصولو او لوازمو سره بلدېږئ، دموکراسۍ د خلکو له خوا په خلکو باندې د حکومت کولو په معنا تعريف شوې ده، ستاسې په نظر:

۱- آیا په دې تعريف باندې ټول پوهان د نظر يووالی لري؟

۲- ستاسې خپل نظر په دې باره کې څه شی دی؟

د دې سره سره چې د دموکراسۍ په اړوند د نظر بشپړ يووالی وجود نه لري او دغه د بشپړ نظر د يووالی نه موجودیت په دموکراتیکو ټولنو کې د هغوی د ټولنيز شکل د پيچلتيا او رنگ رنگ والی لامل گرځيدلی دی او هرې ټولنې هغه د خپل نړۍ لید او خپلې سياسي ايډيولوژۍ سره سم تعريف کړی دی، بیا هم کولای شو چې د هغې موخې او بنسټيز اصول په لاندې ټکو کې په لنډ ډول بيان کړو:

الف: د دموکراسۍ موخې

دموکراسي د دوو عمده موخو د تر سره کولو لپاره هڅه کوي:

۱- سياسي دموکراسي (د خلکو حکومت) او ټولنيزه دموکراسي (حکومت د خلکو لپاره) منځته راوړل.

۲- د خلکو لپاره د حقونو او آزاديو برابرول.

ب: د دموکراسۍ بنسټيز اصول

د دموکراسۍ بنسټيز اصول او عناصر کولای شو په لاندې ټکو کې خلاصه کړو:

۱- د قانون په وړاندې برابرې: دا په دې معنا ده چې د قانون د عملي کېدو په اړوند ټول خلک سره برابر دي او د ټولنې هېڅ فرد د بل څخه کوم امتياز نه لري.

۲- د قضا په وړاندې برابرې: دا په دې معنا ده چې د ټولنو د وگړو په منځ کې د قضا، محکمې او قضايي سزاگانو په وړاندې توپير وجود نه لري.

۳- د يوه شي څخه په برخمن کېدو او له اسانتياوو او امکاناتو څخه په گټه اخيستلو کې برابرې: بايد ټول هېوادوال د ژوندانه له مختلفو اسانتياوو او امکاناتو څخه لکه: اقتصاد، زده کړه او دولتي منصوبو په لاسته راوړلو کې په مساوي توگه برخمن وي.

۴- په عمومي مکلفيتونو کې لکه: د سربازۍ خدمت، د ټکس ورکول او غرامت (ټاوان، پېښماني) او داسې نورو کې برابرې.

۵- آزادي لکه: د بيان آزادي، د ليکنې آزادي، د غونډو جوړول، د ټولنيزو سازمانونو او سياسي گوندونو جوړول.

۶- ټولنيزه قبلونه: د حکومت څخه په متابعت کولو کې د هېوادوالو رضایت، د دموکراسۍ د اساسي اصولو په معنا دی. په دموکراسي نظام کې، هر حکومت خپل مشروعيت د ټوليزې رايې څخه لاسته راوړي.

۷- عمومي مشارکت: د تصميم نيولو او تصميم جوړولو په بهير باندې د يوه ځانگړي گروپ او يا فکر دخواندانو د بري او انحصاري کولو د مخنيوي په خاطر، د استازو په ټاکلو کې د خلکو مشارکت

ته ویل کېږي.

۸- د خلکو حاکمیت (د ډېرکیو حاکمیت): د خلکو حاکمیت د دموکراسۍ د بنسټیزو اصولو څخه دی. د خلکو حاکمیت د نیمایي جمع یو د حاکمیت په معنا دی.

۹- هېواد والي: هېوادوال هغه چاته ویل کېږي چې دیوه دولت سره په اړیکه درلودو کې په پام کې نیول کېږي. له یوې خوا د مدني حقونو څخه برخمن وي او له بلې خوا د دولت په وړاندې د دندو په ترسره کولو مکلف وي.

۱۰- د استازیتوب سیستم: د استازو هیات باید د قانونگذاری، د مالیاتو په هکله د رایې ورکولو، پر بودیجه باندې د نظارت کولو او د استیضاح او د دولت د تصمیمونو په هکله د پوښتنې حق ولري.

۱۱- د ځینو ټاکلو شرطونو شته والی لکه: د مناسب اساسي قانون شته والی، د قواوو جلاوالی، پریوه بله باندې د قواوو نظارت او څارنه، ټاکنې او په دولتي چارو کې شفافیت.

ج: د دموکراسۍ امکانات او ضرورتونه

د دموکراسۍ د تحقق لپاره د موکراتیک شخصیت ته اړتیا ده او عبارت دی له:

۱- تجربه کونه او د خطا او ازمايښت له طریقې څخه کار اخیستنه.

۲- چارواکو ته په انتقادي نظر کتل.

۳- منښت: په یوه کار کې له ځانه نرمي شتون.

۴- واقعیت غوښتنه، واقعیت مننه او واقعیت بیانول.

۵- زغم او حوصله.

۶- نرمي او خوشامندي.

۷- په ډله ییز ځواک باندې باور درلودل.

۸- پوهېدنه او مسؤولیت مننه.

۹- د پرمخ تللي مدنیت موجودیت.

هغه هېوادونه چې د دموکراسۍ پلي کول پرځان لازم بولي، بنيایي د دموکراتیک فرهنگ هدفونه، اصول او د رامنځته کېدو او پراختیا شرایط یې رامنځته کړي وي. که نه، نو په مازې تشو خبرو او شعارونو دموکراسي نه رامنځته کېږي. ځینې لوېدیځ هېوادونه ځانونه د دموکراسۍ ټینګ پلویان بولي، خو په عمل کې داسې نه ده او د نورو هېوادونو دموکراتیک فرهنگ تر پښو لاندې کوي چې بېلگه یې د شلمې پېړۍ په نوي یمه لسيزه کې د ترکیې او الجزایر په دموکراتیکو ټاکنو کې دوه مخې توب یادولای شو، په دې دوو هېوادونو کې د ټاکنو پایلې باطلې اعلان شوې او الجزایر له خونړۍ ناکراری سره مخامخ شو.

د لوست تکرار

-
-
-
-
-
-
-

پوښتنې

- ۱- د دموکراسۍ د تعریف او اساسي ستونو په هکله د نظر د یووالي نه موجودیت څه پایلې منځته راوړي دي؟
- ۲- په دموکراتیکو نظامونو کې د اتباعو لپاره باید کوم فرصتونه په پام کې ونیول شي؟
- ۳- ټولنیز منښت څه شی دی او له عمومي مشارکت سره څه توپیر لري؟
- ۴- د دموکراسۍ د ځینو ضرورتونو او شرایطو نومونه واخلي.
- ۵- ځینې لویدیځ هېوادونه د دموکراسۍ په تطبیق کې څومره رېښتوني دي؛ ستاسې دلیل څه شی دی؟

کورنۍ دنده

د دموکراسۍ له سترو هدفونو څخه یو یې شرحه کړئ او په هکله یې د اسلام نظر هم ولیکئ.

دموکراسي په افغانستان کې

په تېر لوست کې مو د دموکراسۍ د موخو، بنسټيزو اصولو او لوازمو په اړه يو څه معلومات ترلاسه کړل. په دې درس کې به په افغانستان کې د دموکراسۍ او اسلام او دموکراسۍ سره بلد شی.

بحث پرې وکړئ

افغانستان له خپلو ځانگړو ټولنيزو، فرهنگي او اقتصادي شرايطو او مشخصاتو سره د ولسواکۍ د پراخېدو په لاره روان دی. دلته پوښتنه پيدا کېږي چې:

- د ولسواکۍ رېښې له کومې زمانې څخه را په دې خوا زموږ په هېواد کې شتون درلود؟
ولسواکي زموږ په هېواد کې د جرگو د تاريخ سره نېرېدې اړیکې لري چې د آريايانو په زمانه کې پيل شوې ده لکه: د سېها او سيمتي جرگې.

سېها: هغې جرگې ته وېل کېږي چې په هغې کې پر کوچنيو سياسي مسایلو باندې بحث کېده او د هغوی د حل لارې چارې په کې څرگندېدې او همدارنگه سيمتي جرگه يا مجلس چې د (سپين ږيرو، لويانو او نجباوو) څخه جوړېده، د ژوندانه د مهمو مسئلو په هکله پرېکړې په کې کېدې. د لوی کنشکا په زمانه کې ستره مذهبي جرگه د بودايانو د اووم لارښود واسوميترا گندهارا عالم تر مشرۍ لاندې جوړه شوه. دغې جرگې د هینه يانه پخواني مذهب ته بدلون ورکړ چې د مهايانه په نوي مذهب باندې بدل شو. زموږ د هېواد په تاريخ کې کولی شو چې د جرگو څرگندې نمونې پيدا کړو لکه: د ميرويس خان نيکه د زمانې جرگه، د شير سرخ د مزار جرگه، د امير شير علي خان او عبدالرحمن خان د زمانې لويې جرگې او داسې نورې چې د افغانستان په سياسي پېښو کې يې غوره ټاکنو کې او مهم رول درلود. د دې جرگو شتون په خپل وار سره په هېوادنيو مسایلو کې د خلکو د گډون لپاره لاره هواره کړې ده.

❁ د خپل گروپ د غړو سره له مشورې څخه وروسته د هېواد د څو جرگو نومونه وليکئ.

آيا پوهېږئ زموږ خلکو په کومه زمانه کې په نوي تمدن او مشروط غوښتنه کې گام کېښود؟
زموږ په هېواد کې د نونسمې پېړۍ په پای کې د امير شير علي خان د امارت په وخت کې د معاصر مدنيت خواته گامونه واخيستل شول. دولتي نظام تر يوې کچې په عصري نظام واوښت؛ په سياسي دستگاه کې کابينه جوړه شوه؛ سيد نور محمد شاه د صدر اعظم په حيث وټاکل شو؛ د شمس النهار جريدې په خپرولو پيل وکړ؛ د کابينې جوړول، د چارو تقسيم په وزيرانو باندې، مطبوعات او مخابراتي نظام او د چاپ خانې جوړول په خپله د يوه ښه نظام او معاصر مدنيت په لوري د حرکت سبب شول؛ دا فرهنگي او ټولنيز پرمختگ په ۱۸۷۸ م کال د انگليسانو د تجاوز په پايله کې غلی شو. د امير حبيب الله خان په زمانه کې د هغو بدلونونو تر اغېزې لاندې چې په سيمه او نړۍ کې راغلي و، يو لړ ټولنيزو، فرهنگي پروگرامونو د سرته رسولو لپاره د دولت له خوا ځينې اقدامات تر لاس لاندې ونيول شول. د دې پړاو د فرهنگي او ټولنيزو مهمو کارونو څخه کولای شو د حبيبي او حربي ښوونځيو پرانيستل،

د سراج الاخبار افغانستان نشرېدل او د سراج الاخبار افغانیه نوم واخلو. د سراج الاخبار آزادی غوښتونکې انډیښنې نه یوازې په افغانستان کې اغېزمنې وې، بلکې له هېواده بهر په هند، بریتانیا او منځنۍ آسیا کې هم اغېزمنې وې.

مشروطه غوښتونکي لومړنۍ سیاسي ډله وه چې یو نهضت یې د آزادی غوښتنو، استقلال غوښتنې پر مترقي مرام او موخو پرانیست؛ د مشروطه غوښتونکو فکري اصول عبارت وو له: د اسلام په مبین دین باندې عقیده، ملي وحدت، معارف ته عمومیت ورکول او د مطبوعاتو پرانیستل، د آزادو او عمومي انتخاباتو له لارې د ملي شورا (پارلمان) جوړېدل او د ټولنیز عدالت تامینول.

دویم مشروطه غوښتونکو حزبي تشکیل نه درلود خو نسبت پخوانی دورې ته له ډېر قدرت او امکاناتو څخه برخمن وو او خاص دلیل یې دا و چې د دربار او سلطنتي کورنۍ غړي په دې نهضت کې شامل وو چې له هغې جملې کولی شو د شهزاده امان الله خان یادونه وکړو؛ د لومړیو مشروطه غوښتونکو او دویمو مشروطه غوښتونکو د موخو تر منځ ډېر توپیر موجود نه و؛ دوی هم د قانون حاکمیت او د مشروطه نظام غوښتنه کوله. امیر حبیب الله خان په ۱۹۱۹ م کال د کله گوش په بنکار ځای کې په قتل ورسېد او زوي یې شهزاده امان الله خان سلطنت ته ورسېد؛ د شاه امان الله لومړنۍ مهم اقدام د اقتصادي او ټولنیزو اصلاحاتو په باره کې د هېواد د استقلال اعلان و؛ د هغې دورې د اصلاحاتو نه کولی شو له نورو یا بهرنیو هېوادونو سره د سیاسي اړیکو پراختیا، د مړيې توب له منځه وړل، د نجونو او هلکانو د ښوونځیو پرانېستل، په ټول هېواد کې د قانوني بنسټ جوړول او نافذول چې (د افغانستان د عالیه دولت اساسي نظامنامه) نومېده او د نورو ټولو قوانینو، نظامنامو او ټولو اقتصادي، اجتماعي او فرهنگي اصلاحاتو نوم واخلو. د امان الله خان پاچا د نظام د ړنگېدو څخه وروسته افغانستان تر ۱۳۴۰ لمریز کال پورې د ظلم او مخالفونو د اور په تې کې د سوځېدو په پایله کې خپله خپلواکي له لاسه ورکړه او هېواد په دې دوران کې د وروسته پاتې والي او پر شاتگ دورې څخه تېرېده.

په هېواد کې د دموکراسۍ د لسیزې په باره کې څه پوهېږئ؟

کله چې له دویمې نړیوالې جگړې نه وروسته د بشر د حقونو نړیواله اعلامیه د ډېرو هېوادونو د منل شوي سند په توگه د ملگرو ملتونو له خوا د هغه غړو هېوادو ته اعلان شوه، زموږ په هېواد کې د هغه څخه د اغېزمن کېدو په پایله کې محمد ظاهر شاه د خپل سلطنت په آخره لسیزه ۱۳۴۳ هـ. ش. کال کې اساسي قانون توشیح کړ؛ د ۱۳۴۳ هـ. ش. اساسي قانون کې پارلماني ټاکنې په رسمیت وپیژندل شوې؛ صدارت د شاهي کورنۍ له ولکې نه ووت او د ښځو موقف په ټولنه کې ښه شو؛ د اساسي قانون د احکامو په رڼاکې د ټاکنو قانون وضع شو؛ پارلماني ټاکنې ترسره شوې؛ د ۱۳۴۳ هـ. ش. کال اساسي قانون کې د پارلماني ټاکنو د ولسواکۍ معیارونه سجل او د وخت له شرایطو سره سم ټاکل شوی

پارلمان تشکیل شو؛ په دې پړاو کې د خلکو د پرگنو په منځ کې د ولسواکۍ د روحیې په خپرېدو سره په سیاسي او ټولنیزو چارو کې د خلکو مینه او برخه اخیستنه زیاته شوه؛ د سیاسي گوندونو د تشکیل لپاره لاره هواره شوه؛ د اساسي قانون د ۳۲ مادې له حکم سره سم گوندونو د جوړېدو اجازه ترلاسه کړه؛ د سیاسي گوندونو د جوړېدو څخه وروسته، سلطنتي نظام خپل ځان د خطر سره مخامخ ولیده، نو ځکه یې د سیاسي گوندونو پر وړاندې خنډونه جوړول، ترڅو په ۱۳۵۲ کال کې محمد داوود خان کودتا وکړه؛ شاهي رژیم یې ړنگ او جمهوریت یې اعلان کړ؛ هغه نیم بنده ولسواکي چې یوه لسيزه یې دوام وکړ، له منځه یووړه او لومړنی جمهوري نظام یې منځ ته راوړ.

د محمد داوود خان د واکمنۍ په زمانه کې هم د آزادۍ مخه ونیول شوه او دموکراسۍ وجود نه درلود. پس له هغې چې د محمد داوود خان رژیم د خلق او پرچم د گوندونو له خوا راوپرځول شو، دلته هم په عمل کې د دموکراسۍ او د هغې د اصولو څه نښه نه وه. په هېواد باندې د پخواني شوروي اتحاد د تېري په پایله کې، د جگړې تنور لا پسې گرم شو او دموکراسي د هغې د اصولو سره یو ځای د اوسني دولت تر جوړېدو پورې له هېواد څخه کپه وکړه.

● د محمد ظاهر شاه په زمانه کې کوم لاملونه په سیاسي او ټولنیزو چارو کې د خلکو د ونډې اخیستو سبب وگرځېدل؟
آیا پوهېږئ د ښ له پرېکړې نه وروسته زموږ په هېواد کې د ولسواکۍ په برخه کې کوم بدلونونه منځته راغلل؟

پس له هغې چې د افغانستان ځینې سیاسي جریانونه د ۱۳۸۰ لمریز کال د لنډۍ د میاشتې په ۶ مه د هېواد د لانجې لپاره د حل لارو د پیدا کېدلو په خاطر د آلمان د بن په ښار کې سره را غونډ شول او یوه توافقنامه یې لاسلیک کړه، بهرنۍ لویه جرگه دیره شوه انتقالي حکومت تشکیل شو او پس له هغې د هېواد اساسي قانون تصویب شو چې د هغې پر اساس د دموکراسۍ ځینې بنسټیز اصول منځته راغلل او عملي شول او د هېواد خلکو دا لاندې آزادۍ لاسته راوړې.

- د هېواد او یا د پارلمان د رهبرۍ لپاره په خپله خوښه د ځان نوماندول.
- د رایې ورکولو حق، په آزاده، پټه او عمومي توگه.
- له قانون سره سم د سیاسي گوندونو، انجمنونو او اتحادیو تشکیلولو حق.
- له قانون سره سم د فکر، بیان، د فرهنگي، سیاسي او اجتماعي فعالیتونو حق.
- د هېواد په ټولو ژبو د مطبوعاتو او ډله ییزو رسنیو د نشر اجازه.
- د افغانستان د اتباعو تر منځ د هر ډول تبعیض مخنیوی.
- د هېواد اتباع د خپلو روا مقصدونو د پوره کولو لپاره کولای شي چې له قانون سره سم سوله ییز لاریونونه وکړي، په لاریونونو او غونډو کې گډون وکړي.
- پارلمان له ډېرې مودې وروسته بیا په فعالیت پیل وکړي.

لکه څرنګه چې د مخه وویل شول: له دموکراسۍ څخه د مختلفو هېوادونو په منځ کې ډول ډول تعبیرونه کېږي، خو موږ افغانان د یوه مسلمان ملت په توګه، په خپلو ټولو چارو کې د اسلام سپېڅلي دین پیروان یو؛ نو د دغه فهم په پام کې نیولو سره د دموکراسۍ څخه زموږ مراد او یا تایید که چېرې په ځینو یادو شوو مواردو کې صورت نیولی وي دا دی چې خلک وکړای شي، ترڅو په خپلو سیاسي چارو کې په آزاده توګه برخه واخلي؛ خپل استازي او حاکمان د وړتیا او ایماندارۍ پر بنسټ وټاکي؛ مراقبت او څارنه یې وکړي او لیرې یې کړای شي او هغو ته په هغو کارونو کې د عمل کولو صلاحیت ورکړي چې اسلام د هغو تر سره کول د ملت په اوږو ایښي دي. البته له دموکراسۍ څخه دا رنگه تعبیر د اسلام د اصولو سره ضدیت نه لري.

✿ ستاسې په آند له پورتنیو موضوعګانو پرته زموږ خلک نور څه حقوق لري؟ بیان یې کړئ.

اسلام او دموکراسي

اوس دا پوښتنه پیداکېږي چې د خپل سیاسي برخلیک سره د خلکو د اړیکو په اړه د اسلام نظر، څه شی دی؟ اسلام د الله ﷻ د وروستني دین او د ژوند د یوه کره، پوره او هر اړخیز دین په توګه، د ټولني د سیاسي نظام په باره کې په دوه اصولونو ولاړ دی:

۱- د مطلق یا بشپړ حاکمیت او د قانون جوړولو حق یوازې الله ﷻ پورې اړه لري؛ هېڅ مسلمان دا جواز نه لري چې له هغو فرایضو او محرماتو نه چې په اسلامي شریعت کې بیان شوي دي، سرغړونه وکړي. ټول خلک که ډېره کي او که لږه کي دي باید د الله ﷻ قوانینو ته غاړه کېږدي.

اجتهادي موضوعات چې د مصلحت په بنسټ ولاړ دي او د حالاتو او وخت د بدلون له امله پرمختګ کوي، د قانون جوړولو کار په هغه کې، امت ته پرېښودل شوی، او مسلمانانو ته دنده ورکړ شوې ده، ترڅو په خپلو کې له مشورې وروسته او د قطعي احکامو او د دین د اصولو په نظر کې نیولو سره چې د قرآن او سنت له خوا توضیح شوي دي، د هغو په اړه تصمیم ونیسي.

۲- خلافت په خلکو پورې اړه لري، الله ﷻ په قرآن او سنت کې کوم ځانګړی قوم نه دی ګمارلی چې د مسلمانانو سیاسي چارې او سیاسي ځواک پر مخ بوځي او نورو ته دا کار حرام وي؛ بلکه د (وَ أَمْرُهُمْ شُورَى بَيْنَهُمْ) (الشوری: ۳۸) د لارښونې له مخې یې پر مسلمانانو دا لازم کړې دي، ترڅو خپلې ټولې چارې او په ځانګړې توګه سیاسي چارې په خپلو کې په مشورې سره پرمخ بوځي.

الله ﷻ انسانان د ځمکې پر مخ د خپلو خلیفه ګانو په توګه منځ ته راوړي ترڅو د خدای (جَلْ جَلَالَهُ) ځمکه د څښتن تعالی له رضا سره سمه آباءه کړي؛ او په سیاسي چارو کې دوی ته لازمه ده ترڅو د تقوا او وړتیا له مخې خپل سیاسي استازي وټاکي؛ څارنه ترې وکړي او که لازمه وي له دندې نه یې گوښه کړي؛ او هغه چارې چې د ټولو خلکو برخلیک پورې اړه لري، هغوی ټول باید د دې چارو په

تصميم نيولو او سرته رسولوكې په شونې او معقوله توگه سره شريك واوسي.
دا اصول د الله ﷺ د پيغمبر ﷺ په سياسي ژوند كې په روښانه توگه ليدل كېږي؛ ابو هريره ؓ روايت كوي:
له خپلو يارانو سره په مشوره كولو كې د الله ﷺ د رسول ﷺ څخه پورته بل څوك ما ونه ليدل.
* زده كوونكي دې د غزاگانو او د سياسي چارو په وخت كې اصحابو سره د خداى د رسول الله ﷺ د
سلا او مشورو په اړه بحث او خبرې اترې وكړي.

د ستر پيغمبر ﷺ له رحلت نه وروسته د سلامشورې او په سياسي چاروكې د خلكو دگډون اصل
د خلفاى راشدين (حضرت ابوبكر صديق، حضرت عمر فاروق، حضرت عثمان او حضرت
علي ؓ) په زمانه كې په كوم ډول چې د پيغمبر ﷺ له خوا انځور شوى و، دوام وموند. خو وروسته
له دې چې خلافت په پاچاهۍ بدل شو، د اسلام تاريخ د خلكو د سياسي حقونو او د وړلو ژورو په
اړه بحث كوي؛ ډېر وختونه سياسي چارې د خلكو د نظر او سلا مشورې پرځاى د كورنۍ د گټو او د
شاهي كورنۍ د سلطې د ساتلو په بنسټ حل او فصل كېدلې.

هغه څه چې نن ورځ د دموكراسۍ ارزښتونه بلل كېږي لكه: د انسان د حقونو رعايت كول، آزادۍ، سياسي
گډون، قانون ته درناوى، عدالت او مساوات، د اتباعو حقوق، د استازيتوب سيستم، د قواوو تفكيك او په
خپلوكې د يو او بل نه څارنه كول، د چارو په اجرا څارنه كول او د دولت د تصميمونو استيضاح او پوښتنه
كول، هغه څه دي چې د اسلامي تعاليمو په نظام كې په ښكاره او عملي توگه ښودل شوي دي.

اسلامي تمدن د ژوند په مختلفو برخو كې له دې جملې نه په حكومت دارۍ او له اتباعو سره د سلوك
د طريقې له پلوه، داسې انساني او عادلانه دي چې سارى يې د بشر د تاريخ په اوږدو كې نه ليدل كېږي.
اسلامي حكومتونو په خپلو طلايي پړاوونو كې د اسلامي دولت په د ننه كې له غير مسلمان لږكيو سره
هيڅكله د دويمې درجې تبعه په توگه سلوك نه دى كړى بلكې ټولو اتباعو ته په يوه سترگه كتل شوي او
له ټولو سره يو ډول سلوك شوى دى. اسلامي دولت مكلف دى چې له هغو اتباعو سره چې د كار كولو
توان ونه لري او په كار او كسب كولو قادر نه دي اعاشه وركړي او د هر ظالم په وړاندې ودرېږي او د
مظلومانو حق هغوى ته وروگرزوي او د حاكمانو د بې قيد او شرطه تسلط نه په خلاصون سره، د انسان
آزادى او كرامت اعلانوني. اسلام د بيان آزادي نه يوازې د انسان حقوق بولي بلكې هغه د ديندارۍ يو
سمبول او ديني واجب بولي، رسول الله ﷺ فرمايي: (دين ټول نصيحت او خير غوښتنه ده).

سره له دې چې د اسلامي تعاليمو او د دموكراسۍ په ارزښتونو كې عارضي ورته والى لكه شورايي نظام
او آزادۍ تر سترگو كېږي خو په ماهيت كې يو له بل نه توپير لري؛ ځكه اسلامي دولت رباني نظام دى
او دموكراسي د بشر د عقل محصول دى.

• د اسلام د سياسي تعليمو او د موکراسی د ارزښتونو تر منځ ورته والی شته، او هغه په کومو برخو کې کيدای شي موجود وي، په کومو برخو کې د دې دواړو لاره یو له بل څخه جلا کېږي.

د لوست تکرار

-
-

پوښتنې

- ۱- دموکراسي زموږ د ملي جرگو سره څه ورته والی لري؟
- ۲- په افغانستان کې د دموکراسی لومړي گامونه څه ډول کېښودل شول؟
- ۳- د دموکراسی د لومړنيو فعالیتونو دوره څه وخت په افغانستان کې منځته راغله؟
- ۴- دموکراسي په افغانستان کې ولې له منځه ولاړه؟ او تر کوم وخت پورې وځنډېده؟
- ۵- د دموکراسی ډېر عمده اساسات چې په اساسي قانون کې یې انعکاس موندلی دی، کوم دي؟

کورنۍ دنده

د ولسواکۍ د ښېگڼو او زیانونو په باره کې څو کرښې ولیکۍ.

د څپرکي لنډيز

- د ولسواکۍ کلمه د يوناني ژبې څخه اخيستل شوې ده چې د حکومت کولو او خلکو څخه ترکیب شوې ده او په دې ترتیب سره ولسواکي د لغت له مخې د خلکو حکومت د خلکو په وسیله معنا کېږي.
- دموکراسي لويې موخې، بنسټيز اصول او ځينې مخکښې شرطونه لري چې د هغې مفاهيم روښانوي.
- ولسواکي زموږ په هېواد کې د جرگو له تاريخ سره نږدې اړیکې لري. د ولسواکي اصل په دولتي او عامه پرېکړو کې د خلکو آزادانه گډون کول دي.
- زموږ د هېواد په تاريخ کې د جرگود څرگندو نمونو څخه کولی شو چې د ميرويس خان د زمانې، د شير سرخ د مزار له جرگو او د امير شير علي خان او امير عبدالرحمن خان د زمانې د جرگو څخه يادونه وکړو.
- اسلام، د الله ﷻ وروستنی دين د ژوندانه د يو بشپړ او هر اړخيز نظام په حيث، د ټولني د سياسي نظام په مورد کې په دوو عمده اصولونو باندې ولاړدی.
- ۱- مطلق حاکميت او د قانون جوړولو حق د الله ﷻ حق دی.
- ۲- خلافت د خلکو حق دی.

شپږم څپرکی

رسنۍ

- د عمومي افکارو او رسنيو سره آشنائۍ.
- د رسنيو ډولونه؛
- رسنۍ او ولسواکي؛
- رسانه يې اخلاق؛

د خپرکي موخې

- له زده کوونکو غوښته کېږي چې په لاندې پوهنيزو موخو باندې بر لاسي شي.
- د عمومي رسنيو له مفهوم سره آشنا شي.
- عمومي افکار وپيژني.
- د عمومي رسنيو له ډولونو سره آشنا شي.
- د هرې رسنۍ ځانگړتياوې وپيژني.
- د عمومي افکارو په جوړونه کې، د عمومي رسنيو په رول باندې پوه شي.
- د رسنيو په رول باندې پوه شي.
- له رسانه يې اخلاقو سره آشنا شي.
- د بيان د آزادۍ له اصولو او حدودو سره آشنا شي.
- له زده کوونکو څخه غوښتل کېږي چې په لاندې مهارتي موخو باندې بر لاسي شي.
- د عمومي رسنيو مفهوم تشریح کړای شي.
- د عمومي افکارو اصطلاح توضیح کړای شي.
- د عمومي رسنيو ډولونه فهرست کړای شي.
- د هرې عمومي رسنۍ ځانگړتياوې بيان کړای شي.
- رسنۍ او ولسواکي بيان کړای شي.
- رسانه يې اخلاق توضیح کړای شي.
- د بيان د آزادۍ اصول او حدود بيان کړای شي.

له عمومي افکارو او رسنیو سره آشنا شئ

په تېر شوي درس کې د دموکراسۍ په هکله د اسلام له نظر سره بلدشوی او هغه نیوکې چې د مختلفو خواوو څخه هغه ته متوجه وې هم وڅېړل شوې. اوس د عمومي افکارو مسئله او د دموکراسۍ د درست والي په هکله د رسنیو رول تر بحث لاندې نیسو.

بحث پرې وکړئ



د ټولنو تاریخ کولای شو چې د رسنیو د تاریخ په څېر وگڼو. انسانانو په لومړي سر کې د څو زرو کلونو په اوږدو کې د ویناییزې ژبې څخه (زبان شفاهي) د ډېرې موثرې او ډېرې کاري وسیلې په توگه د افکارو او تړونونو د تبادلې او اړیکو پر ټینګولو کې کار اخیستی دی. دلته پوښتنه کېږي چې: لومړنیو انسانانو څه ډول خپل سوال او ځواب یا پیغامونه یو بل ته رسول؟ د

وخت په تېرېدو انسانانو د خپلو پیغامونو د انتقال لپاره له کومو وسایلو څخه کار اخیسته؟ نن سبا انسانان د خپلو تجربو، احساساتو او عقیدو د انتقالولو لپاره له کومو امکاناتو څخه کار اخلي؟ په داسې حال کې چې له دغو وسایلو او امکاناتو څخه کار وانه خلو، آیا کولا شو چې خپلې اړتیاوې په وخت او موقع سره تر سره کړو؟ په دې صورت کې به ټولنه له کومو ستونزو سره مخامخ شي؟ مخکې له دې چې د رسنیو په هکله معلومات تر لاسه کړو، لازمه ده چې د عمومي افکارو په هکله معلومات تر لاسه کړو.

عمومي افکار څه شی دي؟

د یوې ځانګړې موضوع په هکله د یوه ګروپ د افرادو د تصمیمونو ټولګې (مجموعې) ته عمومي افکار وايي. یا په بل عبارت عمومي افکار د هغې موضوع په هکله د ټولنې د افرادو د عقیدو ټولګه ده چې افراد په هغه موضوع کې ګلې ګټې او غوښتنې ولري. په نننۍ نړۍ کې د عمومي افکارو ورځ په ورځ زیاتېدونکي ارزښت او په خاصه توګه صنعتي ټولنې په چارو کې دېته راولېدل چې د دوی د همکارۍ راجلبولو لپاره د پخوا په نسبت زیات د دوی غوښتنو او عقیدو ته پاملرنه وکړي او د دوی د غوښتنو او اړتیاوو د تامینولو په خاطر، د عمومي افکارو ډول ډول وسایل له ځان

سره همبرغي کړي.

❁ ولې صنعتي دولتونه د عمومي افکارو څېړنې ته اړتيا لري؟

آيا پوهېږئ چې رسنۍ څه شي دي؟

رسنۍ له لاندې وسايلو څخه په گټه اخيستنې سره د پيغامونو، معلوماتو او اطلاعاتو د انتقالولو بڼه وسيله ده. برېښنايي رسنۍ لکه: راډيو، ټلوېزيون، کبلي شبکه او انټرنېټ.

چاپي رسنۍ لکه: ورځپاڼې، جريدې، اونيزه، پنځلس ورځنۍ نشريه.

د رسنيو اهميت: د رسنيو رامنځ ته کېدل په ژوره توگه له يوه نسل نه بل نسل ته د فرهنگ د انتقال د تغيير لامل گرځېدلي دي. سربېره پردې نن ورځ رسنۍ کولی شي چې ډېر تازه او نوي خبرونه، تحولات، او نړيوالې علمي او فني، ټولنيزې، فرهنگي، سياسي، اقتصادي او ورزشي پېښې خپلو ليدونکو اورېدونکو او لوستونکو (مخاطبان) ته وليږدوي. رسنۍ له يوه پلوه د تبليغاتو د ډېر مهم لامل په توگه او له بله پلوه په عمومي افکارو باندې د اغېز اچوونکي لامل په توگه په نننۍ نړۍ کې له فوق العاده اهميت څخه برخمنې دي. په ټوليز ډول د رسنيو نقش او اهميت په زياترو ټولنو او هېوادونو کې د قانونيت په بڼه کېدو، اصلاح او تامينولو کې نغښتي دي.

رسنۍ او خلک د ټولني په اداره کې څه اغېز لري؟

رسنۍ خلک د ټولنيزو، سياسي، فرهنگي او اقتصادي چارو له بهير څخه خبروي، د هغو د لاملونو او پايلو سره يې آشنا کوي؛ تاسې هره ورځ په هېواد او نړۍ کې د رسنيو په واسطه د پېښو د تحليل، تجزيې او څېړنو شاهدان ياست. رسنۍ په مختلفو چارو کې د مختلفو لارو څخه لکه: خبرې اترې، ټول پوښتنې، گردۍ مېز، تودې خبرې او داسې نورو له لارې د دولت له کارونو او پلانونو څخه نظارت کوي؛ خپل اصلاحي او انتقادي نظريات هغوی ته ور انتقالوي؛ دولتي چارواکي او مسؤولين د خلکو او کار پوهانو اصلاحي او انتقادي نظريات اوري او د خپلو کارونو په اصلاح کې له هغو څخه کار اخلي؛ رسنۍ خلک له خپلو حقونو او دندو څخه خبروي؛ خلک له خپلو دندو او مکلفيتونو څخه خبرېږي؛ په پايله کې د مسؤوليت احساس کوي او خپل مکلفيتونه او دندې قبولي؛ په وخت او زمان سره يې سرته رسوي؛ د رسنيو له کړنو څخه يوه يې هم داده چې خلک او دولت د ټولني له ډول ډول ستونزو څخه خبروي او د هغو د حل لارې د خلکو او کارپوهانو له خوا ورته څرگندوي. رسنۍ کولی شي چې خپل مخاطبان د کمال او خلاصون او يا د خوارۍ او گمراهۍ خواته کش کړي؛

رسنی کولی شي چې فکرونه روښانه کړي او يا په فکرونو کې زهروشیندي؛ رسنی د خلکو تر منځ د وروړۍ مینې، محبت او یووالي په ټینګښت کې، همدارنگه د ملي نفاق د تخم په شیندلو او د خرافاتو پر ضد له مبارزې په لړیوالي کې مهم رول لوبوي.

آيا پوهیږئ چې رسنی کومې اغیزې او دندې لري؟

۱- تفریحي نقش

انسانان په معمولي ډول سره د رسنیو څخه د وزګارتیا په وخت کې ګټه اخلي؛ وزګارتیا هغه وخت دی چې خلک کولی شي په هغه کې رسنی وګوري او د هغو له تفریحي، تعلیمي او تربیتي پروګرامونو څخه ګټه واخلي.

۲- خبري نقش

رسنی د خبرونو خپرېدو او اطلاع دنده لري؛ د دوی دنده په چټګه توګه د خبرتیا او زموږ د نړۍ د پېښو او خبرونو خپرول دي؛ له همدې کبله ده چې رسنی د ځمکې د کرې د کوچني کېدو او د هغې پر سر د اوسېدونکو د ګاونډیتوب لامل ګرځېدلي دي؛ د ډله ییزو اړیکو په زمانه کې، هېڅ یوه پېښه یوازې په یوه جغرافیایي سیمه پورې محدوده نه پاتې کېږي؛ بلکې په ټوله نړۍ پورې اړه پیدا کوي؛ د بېلګې په توګه یو افغان شهید کېږي؛ دا یوازې په افغانستان پورې نه بلکې ټوله نړۍ د هغه پر شهادت باندې غمجنه کېږي.

۳- د یورنګ کېدنې نقش

رسنی د یوې ټولنې د ټولو اوسېدونکو د هنرونو، غوښتنو او توقعاتو د نژدې کېدو لامل ګرځي. د محدودیت له زمانې څخه د ټولنو د وتلو زمینه برابروي.

۴- د خبرونې نقش

که څه هم خبرونه یا خبرتیا زده کړې او له بله پلوه خبررسولو ته نژدې ده، خو د رسنیو خاصه یا ځانګړې دنده باید یوازې اطلاع او خبر رسونه نه وي، بلکې د خبرونو درست تحلیل او تشریح هم وکړي. د خبري پلیدو تحلیل، د هغو د تغیر او بدلون له لاملونو څخه د انسانانو خبرول، یو له هغو لاملونو څخه دي چې د انسان په فکر کې د بدلون سبب ګرځي. له دې امله وېلی شو چې د رسنیو دنده یوازې د خبرونو خپرول نه دي بلکې د پېښو په تحلیل، تشریح او د خلکو خبرتیا ته هم پاملرنه وکړي.

❁ ستاسې په نظر، رسنی یوازې خبر خپروي او یا نور موضوعات هم په برکې نیسي؟

د ټولنيز تړاو (تعلق) احساس

رسنۍ لکه د پله په څېر د ټولنې د افرادو تر منځ عمل کوي او هغوي د يوه کل (ټولنې) سره د تړاو څخه خبروي. رسنۍ کولی شي چې خپل اورېدونکي د کمال او خلاصون په لوري او يا هم د بدۍ، خواری او ذلت لوري ته کش کړي. رسنۍ کولی شي چې فکرونه روښانه کړي او يا هم په ذهنونو کې زهر وپاشي. رسنۍ د ملي يووالي د روحيې په پياوړتيا، اتفاق او خوا خوړئ او يا هم د خلکو تر منځ د نفاق، بدمرغۍ او يا هم د اتفاق پر ځای د نفاق اچولو کې ستر او غوره رول لوبولی شي. رسنۍ هم لامل او هم د انسانانو تر منځ د ټولنيز تړاو درلودل بيانوي. په لنډه توگه بايد ووايو چې د رسنيو فعاليت په نړۍ کې زيات او پيچلي اړخونه پيدا کړيدي او د هغو د مثبتو او منفي اثراتو توپير ډېر گران شوی دی.

د لوست تکرار

-
-
-
-
-

پوښتنې

- ۱- عمومي افکار څه شی دي؟
- ۲- عمومي افکار څه اهميت لري؟
- ۳- رسنۍ تعريف کړئ.
- ۴- د رسنيو څلور دندې په لنډه توگه بيان کړئ.
- ۵- رسنۍ په ټولنه باندې څه اغېز لري؟

کورنۍ دنده

د رسنيو په باره کې خپل نظر په پنځو کرښو کې وليکئ.

د رسنیو ډولونه

په تېر درس کې مو زده کړل چې رسنی له لاندې وسایلو نه په ګټه اخیستنې سره د پیغام، معلوماتو او اطلاعاتو د لیږدولو وسیله ده.



برېښنايي رسنی: راډیو، تلویزیون، کېلې شبکه او انټرنېټ.

چاپي رسنې: ورځپاڼې او جريدې.

په دې درس کې د رسنیو له ډولونو سره آشنا کېږئ.



بحث پرې وکړئ

مطبوعات څه شی دي او په ټولنه باندې څه اغېز لري؟

د مطبوعاتو اصطلاح دوې معنا وې لري: خاص او عام. مطبوعات په خاصه معنا او

اصطلاح کې خپرونو لکه: ورځپاڼو او مجلوته ویل کېږي. خو په عامه معنا مطبوعات پرادواري مطبوعاتو سرېږه، کتاب، اعلان، فلم او نندارې (سینما او تياتر) هم په برکې نيسي. مطبوعات د یوه ملت د تمدن، ودې او بیدارۍ بیانوونکي دي. د هر ملت د مطبوعاتو د ودې او پراختیا اندازه د هغه ملت د پرمختګ او پوهې بیانوونکې ده. د هر ملت په باره کې د هغه د مطبوعاتو پربنسټ قضاوت کولی شو.

مطبوعات په دولت او عمومي چارو باندې د نظارت کولو یوه موثره وسیله ده، د ملت سترګې او غوږونه شمېرل کېږي؛ له هېچانه پټه نه ده چې مطبوعات نن سبا د یوه هېواد په سیاسي او ټولنیز ژوند کې مهم رول لوبوي؛ دهغه اهمیت له لحاظه چې مطبوعات یې د فکرونو، عقیدو او د هغوی په لارښوونه کې لري، د هېڅ یو دولت چارواکي نه شي کولی چې له دې مهم کار څخه سترګې پټې کړي.

❁ د مطبوعاتو د اهمیت په هکله د خپلې ډلې له غړو سره مشوره وکړئ او بیا خپل تر لاسه کړي معلومات بیان کړئ.

ورځپاڼه څه شی ده؟

ورځپاڼه هغې خپرونې ته ویل کېږي چې هره ورځ خپریږي، په پرله پسې توګه د ټولنیز ژوندانه په ټولو برخو کې د ورځنیو مهمو پېښو په اړوند، لوی او تازه عمومي کورني او بهرني معلومات خپلو لوستونکو ته وړاندې کوي. ورځپاڼه تر ټولو پخوانی ژورنالستیکه وسیله ده او نن سبا په انساني ټولنو کې د خپرېدو د ډېرې مهمې وسیلې په حیث کارول کېږي. د خپل ټولنیز ګټورتوب او هر اړخیز پرله پسې فعالیت له لحاظه یې مثله ده. ورځپاڼو به د ټولیزو چارو، مشغولتیا او خپرونو په هکله اطلاعات ټول په یوه ځای کې خپرول. د شلمې پېړۍ په لومړنیو کلونو کې، ښاري یا سیمه ییزې رسنۍ را پیدا شوې. په شلمه پېړۍ کې د دغو پخوانیو ورځپاڼو دوې نمونې نیویارک ټایمز او لندن ټایمز ورځپاڼې وې چې په ډېرو هېوادونو کې معتبرو او با نفوذه ورځپاڼو دغه دوې ورځپاڼې د خپل ځان لپاره نمونې وګرځولې او له هغو څخه یې کار اخیستو.

❁ د هېواد لس ورځپاڼې فهرست کړئ او بیا دې له تاسو څخه یو کس هغه نوروته واوروي.

راډیو څه شی ده؟ له هغې څخه د کومو مقصدونو لپاره کار اخیستل کېږي؟

راډیو د اورېدنو له تخنیکي وسایلو څخه ده چې په کورونو او کورنیو کې ترې خلک ګټه اخلي او هم د ټولو خلکو په چوپړ کې ده؛ یوه ارتباطي وسیله ده چې کولی شو هغه یو طرفه رسنۍ وېولو. راډیو د یوې خبروونکې او خبري رسنۍ په نامه په زیاتو برخو کې د زمان او مکان په ولکه کولو باندې بری تر لاسه کړی دی. رسنۍ د سینما او نورو لیکنیزو ارتباطي وسایلو په پرتله نه یوازې دا چې د عملي میدان پراخه برخه په اختیار کې لري، کولی شي چې د فکرونو او ذهنونو په غوړېدو باندې تاثیر واچوي، بلکې د عمل له میدان څخه د تېرېدونه بغیر کولی شي چې په ډېرې چټکۍ سره دغه کارونه ترسره کړي. د راډیو له لارې د نړۍ په ټولو هېوادونو کې د تعلیمي او تربیتي پروګرامونو خپرول رواج لري. د پوهنې وزارت په تشکیل کې د تعلیمي او تربیتي راډیو ټلوېزیون په نامه یو ریاست شته چې د تعلیمي او تربیتي پروګرامونو خپرولو او نشرولو دندې په غاړه لري. د ښوونکو او زده کوونکو د پوهې د کچې عملي او مسلکي پوهې په لوړېدو کې ارزښتناکه ونډه لري.

❁ د خپلې ډلې د غړو سره خبرې وکړئ او وروسته د هېواد د لسو راډیوګانو نومونه ولیکئ.

ټلوېزيون څه شی دی؟

ټلوېزيون يوه ليدونکې او اورېدونکې رسنۍ ده چې په وروستيو څلورېشتو کالونو کې د ډله یيزو رسنيو پر وسايلو باندې د هغه ورځ په ورځ زياتېدونکې تاثير، يو مهم تحول شمېرل کېږي؛ نن سبا ټلوېزيون د کورنيو د ژوندانه، نه جلا کېدونکې برخه جوړوي؛ ټلوېزيون د هغه تجربې، فرهنگي ټولنيزو ذهنيتونو د چوکاټ په برابرولو کې چې د نننۍ ټولنې د افرادو په منځ کې اطلاعات تفسيريوي او سازمان ورکوي، مرسته کوي. ټلوېزيون په اوسنۍ زمانه کې د غير مستقيم اړيکو په پراختيا کې د کتاب، ورځپاڼې او مجلې په څېر مهم دی. ټلوېزيون هغه لارې او طريقې چې د افرادو ټولنيز ژوند يې تفسير کړی دی او د هغه په وړاندې غبرگون بسني، د نظم ورکولو په مرستې سره په ټولنيز ژوند کې زموږ تجربې په قالب کې اچوي.

انټرنېټ څه شی دی؟

تاسې ټولو به د ورځې په اوږدو کې څو ځلې د انټرنېټ کلمه د ډله یيزو رسنيو لکه: ورځپاڼې، راډيو او ټلوېزيون څخه اورېدلې وي. خو کېدای شي چې تر ننه پورې په اوسنۍ نړۍ کې د هغه له ماهيت او کړو وړو څخه تاسې ټول دقيق معلومات لرئ. انټرنېټ يوه پراخه نړيواله شبکه ده چې ۲۵ کاله سابقه لري او په وروستيو پنځو کلونو کې يې زياته پراختيا موندلې ده. انټرنېټ په نړۍ کې د خپرو شوو زرگونو لويو او وړو شبکو مجموعه ده چې شرکتونه، سازمانونه، علمي او سوداگريز مرکزونه او د کار مسؤلين يو له بله سره نښلوي. انټرنېټ هم د نورو پديدو په څېر، بې شمېره گټې لري. انټرنېټ د افرادو د اړيکو نيولو لپاره تر ټولو ارزانه وسيله او همدارنگه په نړۍ کې د وروستيو اطلاعاتو د ترلاسه کولو تر ټولو آسانه طريقه ده. د انټرنېټ له لارې هر ډول اطلاعات له متن څخه نيولې تر تصوير، آواز او فلم پورې د انتقال وړ دي. د نړۍ پوهنتونونه، څېړنيز لوی او کوچني مرکزونه له دې شبکې سره تړلي دي، خپلې علمي پانگې او زېرمې د نورو څېړونکو په واک کې ورکوي. استادان او پوهان خپلې وروستنۍ لاسته راوړنې د ټولو په خدمت کې ږدي او نه پېژندونکي خلک له هغو څخه گټه پورته کوي. له نوو امکاناتو څخه په گټه اخيستنې سره پوهان او د نظر خاوندان کولی شي چې بې له مسافرت، په انټرنېټ کې له لرې څخه غونډې جوړې کړي؛ يو له

بله سره مشورې وکړي؛ اوس زیاتره سوداګریزې چارې، پلورل او پېرودل د انټرنېټي امکاناتو په واسطه صورت نیسي؛ په افغانستان کې انټرنېټي امکانات په ۱۳۸۱ کال کې رامنځته شول چې د هېواد په ۳۴ ولایتونو او یو شمېر ولسوالیو کې اوس مهال انټرنېټي امکانات وجود لري.

کېبلي شبکه څه شی ده؟

کېبلي شبکه د اورېدونکو اولیدونکو (سمعي او بصري) رسنیو له ډلې څخه ده چې ډول ډول تربیتي، فرهنګي، تفریحي، ملي او نړیوال پروګرامونه خپلوګډون کوونکو ته وړاندې کوي.

د لوست تکرار

-
-
-
-
-

پوښتني

- ۱- مطبوعات په ټولنه باندې څه تاثیر لري؟
- ۲- د ورځپاڼو محتويات کوم مطالب تشکیلوي؟
- ۳- راډیو او ټلوېزیون د خلکو پر افکارو باندې څه تاثیر لري؟
- ۴- د انټرنېټ گټې بیان کړئ.

۵- کېبلي شبکه کوم پروګرامونه لري؟

کورنۍ دنده

راډیو له ټلوېزیون سره پرتله کړئ.

رسنی او ولسواکي

په تېر لوست کې مو د رسنیو د ډولونو په باره کې معلومات حاصل کړل. په اوسنې لوست کې له رسنیو او ولسواکي سره آشنا کېږئ.

خبرې پرې وکړي



رسنی د مدني ټولنې د بنسټونو یو جز دی چې ځینې ټولنپوهان یې د دولت څلورم رکن بولي. له رسنیو څخه په مختلفو سیاسي نظامونو کې، متفاوتې گټې تر لاسه کېږي د بېلگې په توگه: په ولسواکو نظامونو کې د ټولنې خلک هم کولی شي چې له هغه څخه د ځان په گټه کار واخلي په داسې حال کې چې

په استبدادي یا زورواکي سیاسي نظامونو کې رسنی د دولت تر جدي کنټرول لاندې وي او زیاتره د هغه په گټه کار کوي. دلته پوښتنه پیدا کېږي چې: د رسنیو آزادي په ولسواکو رژیمونو کې څه اهمیت لري؟ د رسنیو د آزادی لپاره د عقیدې، افکارو او بیان آزادي ضروري ده چې د ولسواکي ډېر مهم رکن شمېرل کېږي. په ولسي نظامونو کې د رسنیو آزادي د هغه نظام د تمدن، ودې او بیدارۍ ښکارندوی ده. د رسنیو آزادي په عمومي چارو او دولت باندې د نظارت یوه موثره وسیله او د ملت سترگې او غوږونه بلل کېږي.

رسنی کولی شو چې د ولسواکي ستنې او بنسټ وشمېرو او زیات درناوی یې وکړو، ځکه چې اطلاعاتو ته د لاس رسي او صحیح خبرونو پرته د چارو او د عمومي او سیاسي تصمیم نیولو په باره کې قضاوت کول ناممکن دي.

د رسنیو اهمیت

رسنی د ولسي دولت لپاره بې مثله ځواک دی، ځکه دولت ته د دې وړتیا ورکوي چې له خلکو سره خپلې اړیکې وساتي او د چارو د ښه کېدو په خاطر، نیوکې او وړاندیزونه وړاندې کړي.

رسنی نه یوازې عمومي شکایتونه تحلیل او تجزیه کوي، بلکې کوشنې کوي چې د خلکو احساسات او نظریې لکه څرنګه چې دي، همغسې منعکسې کړي.

تجربو ثابته کړې ده کله چې په یوه هېواد کې نیوکې نه وي، په ټولنه کې د ظلم، بې عدالتۍ او تېري

خطر ډېر وي. دولتي ماموران د اعتراض او پوښتنې له وېرې پرته له خپل قدرت څخه ناوړه گټه پورته کوي. کله چې رسنۍ موجودې وي، نيو کې هم موجودې وي. د دولت مامورين او يا هر بل څوک چې وي، ډارېږي او د خلکو حال ته پاملرنه کوي؛ دغه کار په ولسواکو نظامونو کې تر سره کېږي. په کومو هېوادونو کې چې ولسواکي موجوده وي، هر څوک کولی شي چې د رسنيو له آزادۍ څخه گټه واخلي؛ د ټولنې، دولت، سياست او نورو کارونو په باره کې خپل نظريات او عقايد د کتاب، مقالې، او يا شفاهي بيان په بڼه د ورځپاڼو، مجلو، راډيو او ډله ييزو رسنيو له لارې خپاره کړي. دولت حق نه لري چې د چا په خپاره شوو او يا د خپرېدو وړ مکتوبونو باندې سانسور ولگوي؛ خو که چېرې د اساسي قانون او د رسنيو د قانون مخالف، ديني مقدساتو او عقيدو ته سپکاوي پکې وي.

له خپلو ملگرو سره په ولسواکي نظام کې د رسنيو د اهميت په باره کې مشوره وکړئ او لنډيزې نوروته واورئ.

رسنۍ او ټاکنې

د ولسواکو نظامونو په ټاکنو کې د رسنيو رول څرگند دی، د رسنيو له دندو څخه يوه يې په ټاکنو کې د خلکو د برخه اخيستلو په هکله خبرېدل دي؛ رسنۍ کولی شي د ټولنې غلې او چپ خلک په ټاکنو کې د گډون اونومانډ کېدو لپاره وهڅوي؛ ټاکنې په سياسي بهير کې د خلکو د برخې اخيستني لپاره يو بڼه تاييدوونکی او تصديق کوونکی مثال دی.

سياسي مشارکت د افرادو او گروپونو آزادۍ ته د لاس رسې پر بنسټ د ټاکنو په ډگر کې د آزادې برخه اخيستني د نتيجه محصول دی.

رسنۍ د نوماندانو، گوندونو، د دوی د پاليسيو، د ټاکنو د څرنگوالي په باره کې پوره معلومات راغونډوي او رايه ورکوونکو ته د آگاهانه رايه اچونې زمينه برابروي.



رسنۍ د رايه اچوونکو لپاره بشپړ او دقيق معلومات برابروي؛ همدارنگه نوماندان او مستحق گوندونه له رسنيو څخه خلکو ته د خپلو پيغامونو په رسولو کې گټه اخلي.

رسنۍ په ټاکنو کې په پراخې اندازې سره د گډون کولو لپاره خلک هڅوي؛ ترڅو د رای اچولو صندوقونو ته

ورشي؛ د سمو او بې طرفه تحليلونو په وړاندې کولو سره د ښو او وړ استازو په ټاکلو کې مرسته کوي.

رسني د ټاکنو ټول بهير او د سياست پوهانو پيغامونه خپري؛ د رسنيو دغه دقيقه خپرنه او خپرنه کيداي شي چې د ځينو ملاحظاتو او دټاکنو په مديريت کې د احتمالي اداري فشار څخه ښه مخنيوی وکړي.

په استبدادي نظامونو کې آزادي رسني اصلاً وجود نه لري؛ که چېرې کومه رسني موجوده هم وي، د دولت د سياست تابع به وي او هر هغه څه چې دولت ورته ديکته کوي، رسني يې خپروي؛ په دې برخه کې کومه آزادي نه لري. لنډه دا چې رسني د ولسواکي په تعميم او خپرولو، ولسي آزاديو، د جمهوري رياست او پارلمان په ټاکنو، د دولتونو د پرمختيايي پروگرامونو، د سياسي پيغامونو په خپرولو کې کليدي رول لوبوي.

• په ټاکنو او د نوماندانو په پېژندنه کې د رسنيو په رول باندې بحث سره وکړئ او د خپل بحث پايله نوروته واورئ.

د لوست تکرار

-
-
-

پوښتنې

- ۱- ولې رسنيو ته د ملت سترگې او غوږونه وايي؟
- ۲- په هغو هېوادونو کې چې د رسنيو آزادي موجوده نه وي، د خلکو حالت يې څه ډول وي؟
- ۳- د رسنيو آزادي په استبدادي او ولسواکو رژيمونو کې يو له بله څخه څه توپير لري؟
- ۴- رسني په کومو موضوعگانو کې کليدي رول لري، بيان يې کړئ.
- ۵- په ولسواکو رژيمونو کې د رسنيو کره وړه بيان کړئ.

کورنۍ دنده

په ولسواک نظام کې د رسنيو د رول په هکله څو کرښې وليکئ.

د بيان آزادي او رسانه يي اخلاق

په تېر درس کې مو د رسنيو او ولسواکي په باره کې معلومات تر لاسه کړل، زده مو کړل چې رسنۍ د يوه ملت د تمدن، ودې او بيدارۍ نښه ده؛ د هر ملت د رسنيو د ودې او پراختيا اندازه د هغه د پوهې او ودې څرگندوونکې ده؛ همدارنگه مو زده کړل چې د رسنيو آزادي د ولسواکي نظام د موجوديت په صورت کې امکان لري؛ په دې درس کې د بيان آزادي او رسانه يي اخلاقو په باره کې آشنايي پيدا کوي.

خبرې پرې وکړئ

د بيان آزادي او د رسانه يي اخلاقو ساتل د بشري ټولنو په پرمختگ او بيدارۍ کې ستر رول لري. ستاسې له نظره:

- د بيان آزادي د څه ډول شرايطو لاندې په يوه ټولنه کې عملي کېدای شي؟
- د بيان آزادي د آزادۍ د ډولونو څخه يو بل ډول دی چې دزيات اهميت څخه برخمنه ده؛ د بيان آزادي نن سبا د ټولنيز ژوند له اړتياوو څخه شمېرل کېږي او د دولت د مداخلې له وېرې پرته د افرادو د عقيدو د بيان، د ويناوو د اورولو له آزادۍ څخه عبارت ده. د بيان آزادي يوه له حقوقي او فکري آزاديو څخه ده. په دې معنا چې کوم خلک چې په يوه ټولنه کې ژوند کوي، بايد څرنگه چې فکر کوي او کومه عقیده لري، هغه بيان کړای شي؛ يانې د کتاب او مطبوعاتو له لارې نورو ته انتقال کړي؛ هغه له خپلو افکارو او اطلاعاتو څخه باخبرکړي؛ ځينې پوهان د بيان آزادي د ټولو مدني آزاديو د لوړتيا نقطه بولي؛ د بيان له آزادۍ څخه هدف دا دی چې هر هېوادوال د نظر د څرگندولو حق لري او هم د دې حق لري چې د نورو په شان خپل نظر د خلکو غوږونو ته ورسوي. د دې منظور د تر سره کولو لپاره خلک د ټولو رسنيو له لارې د هر ډول اطلاعاتو او فکرونو د لټون او لاس رسي حق لري؛ د بيان آزادي د ټولني لپاره ډېرې گټې لري؛ د آزادۍ سلبول د ټولني د پرمختگ د درېدو او د فکري ودې د مخنيوي لامل گرځي.
- د بيان له آزادۍ څخه منظور څه دی؟ د خپلې ډلې له غړو سره مباحثه وکړي او د خپلې مباحثې پایله نورو ته واوروئ.

د بيان آزادي تر کوم بريده (حد) پورې جواز لري؟

د بيان آزادي په دې مفهوم نه ده چې هر څوک چې هر څه يې زړه وغواړي، په ټولنه کې يې مطرح کړي بې له دې چې د ټولني لپاره د هغې گټورتوب او زيان په پام کې ونيسي؛ يعنې دا چې نبايد دا طرح د ټولني د حال لپاره د گمراهۍ، اخلاقي فساد، فتنې او گډوډۍ لامل شي؛ بلکې د بيان آزادي تر هغه بريده پورې جواز لري چې عملي کول يې د نورو د زيان سبب نه شي؛ د نورو انساني کرامت او د کلام پاکوالي رعايت کړي.

د بيان د آزادۍ مهمترين حدود په ترتيب سره عبارت دي له:

- د بيان آزادي بايد د ملي گټو او ديني مقدساتو په وړاندې خنډ نه شي.
- د بيان آزادي بايد بې له کوم دليله د حقيقي افرادو يا حقوقي بنسټونو په وړاندې د سپکاوي او کينې کولو بهانه ونه گرځي.

• د بیان آزادي نباید د ټولني د منل شويو ارزښتونو او قانون د بې اهميته کېدو لامل وگرځي.

د مطبوعاتو آزادي او رسانه يي اخلاق

د دې اصل په موجب افراد د خپلو افکارو د نشرېدلو حق، د ليکنو يا مطبوعاتو له لارې تر لاسه کوي؛ بې له دې چې د هغو د خپرېدلو اجازې اخيستلو ته اړيستل شي او يا تر سانسور لاندې ونيول شي؛ د مطبوعاتو آزادي د چاپخانې د تاسيس، د اعلان نشرول او د خپرونو خرڅلاو څخه عبارت ده چې د پلورونکو له خوا د گڼه گونې څخه په ډکو ځايونو کې يې خرڅوي؛ د پېښو د ذکرکولو، نيوکو، په هېواد کې د موجودو مساييلو، د بهير په وړاندې د واقعينانه، رڼې څېړنې او تحليل وړاندې کول، د دولت په کړنو باندې نيوکه او له هغو څخه دخلکو خبرتيا او هغوی ته د عمومي افکارو ابلاغول هغه وخت امکان لري چې دقيق معلومات په لاس کې ولرو.

آيا پوهېږئ چې د رسانه يي اخلاقو مفهوم څه شی دی؟

د رسانه يي اخلاقو مفهوم په مختلفو ځايونو، وختونو او په هېوادونو کې توپير لري. رسانه يي اخلاق ليکل شوي ليکنې نه دي او زياتره په يوه ځانگړې زمانې او جغرافيايي محدوده کې ټولنيزو قوانينو او ارزښتونو ته رجوع کوي. په رسانه يي اخلاقو کې د بايدونو، نه بايدونو، توصيو او نهې څخه خبرې کېږي؛ د مسؤوليت مننه په رسانه يي اخلاقو کې يوه له سترو حقيقتونو څخه ده؛ څېړنو څرگنده کړې ده چې رسنۍ د افکارو، نظريو، ذهنيتونو او برداشتونو په تشکل يا جوړونه کې زيات تاثير لري؛ دغه اغيزې کيداي شي چې مثبتې، جوړوونکې او تعليم ورکوونکې او يا هم کېدای شي چې تخريبي او وړانونکي لوري ولري؛ نو لازمه ده چې د رسانه يي اخلاقو د تاثير کولو ډول او طريقه د انسانيت او ټولني په گڼه وي.

رسانه يي اخلاق له کومو موضوعگانو څخه تشکيل شوي دي؟

رسانه يي اخلاق د حرفه يي اخلاقو له جملې څخه يو ستر بحث دی چې د بيان آزادي، د مطبوعاتو آزادي، د مطبوعاتو قانون، نړيوالو مساييلو او تړونونو، د چاپ حق، ادبي سرقت، د ورځپاڼه ليکونکي مسؤوليت او د ليکونکي پوهه او داسې نورو موضوعگانو څخه تشکيل دي چې ځانگړي د استفادې وړ متنونه، کتابونه او مدارک لري او همدارنگه يو شمېر نورې زياتې موضوعگانې شته چې ليکلې او مشخصې نه دي، خو هره ورځپاڼه ليکونکي هغه په خپله ټولنه کې پېژني. رسانه يي اخلاق په مختلفو ټولنو کې ځانته ځانگړنې لري؛ د رسانه يي فعاليتونو اصول او آزادي د ډله ييزو رسنيو د قانون له خوا مشخصيږي؛ همدارنگه په هغه ټولنه باندې د مسلطو اخلاقو چوکاټ تکميلوي.

هغه محوري مسایل چې په رسانه يي اخلاقو کې بايد په پام کې ونيول شي له صداقت، صحت، توازن، امانت او له هر هغه څه څخه پرهيز کول دي چې د ټولنيزو گټو سره په ضدیت کې واقع شي. څرنگه چې د يوه خبرنگار لومړنۍ دنده د خبررسول دي؛ نو له دې امله خبرنگار بايد کوبښن وکړي

چې د ټولني د اړتيا وړ اطلاعات برابر کړي؛ هغه د ځانگړو دليلونو په راوړلو او خپلو شخصي غوښتنو کې پټ او تحريف نه کړي؛ خبر ليکونکي بايد د اړوندې موضوع په هلکه بشپړ معلومات ولري؛ که چېرې د کومې موضوع په هلکه بشپړ معلومات ونه لري؛ د نيمگرو معلوماتو له خپرېدو څخه ډډه وکړي؛ ځکه چې د نيمگري او دروغجن خبر خپرېدل، د خبر اخیستونکو د نيمگرو او ناقصو معلوماتو د اخیستلو لامل گرځي؛ رښې د خلکو او ټولني په وړاندې له اخلاقي نظره مسؤليت لري چې د هغه څه له خپرېدو څخه چې د يوه هېواد په قوانينو او قواعدو کې د اخلاقو مخالف بلل کېږي، ډډه وکړي؛ رښې امکان لري چې په دوو حالتونو کې د مطبوعاتو له آزادۍ څخه په گټه اخیستنې سره د مطبوعاتو د قوانينو له پوښې څخه تېری (تخطي) وکړي.

۱- د چاپه هلکه د تهمت، توهين او يا د شخصي مسايلو دليکلو په صورت کې د دا ډول تېريو په هلکه د افرادو په شکايتونو باندې غورکېږي او مجرمان يې د قانوني گروپږنې لاندې نيول کېږي.

۲- د مطبوعاتو د قانون خلاف ليکنو او د مطبوعاتو له آزادۍ څخه د غير قانوني گټه اخیستنې په صورت کې لکه: د مقدساتو توهينول، د ملي امنيت په خطر کې اچول، د عمومي فکرونو او اذهانو په تشويش کې اچول. په زياتره هېوادونو کې د رسانه يي قانون ماتونو او توروونو د پلټنې په خاطر، ځانگړې رسانه يي محکمې د مطبوعاتي منصفه هيات د موجوديت په صورت کې په څرگنده (علني) دايږي. امکان لري چې نقد کله کله فردي يا جمعي نيو کې ولري؛ له دې امله نقد بايد چې رسانه يي اخلاق له منځه يو نه سي؛ له فردي او جمعي حقونو څخه د تېري او رسنيو له انحراف څخه مخنيوی وکړي.

❁ ستاسې په نظر رښې ولې د رسنيو له قانون څخه سرغړونه کوي؟ خپلو ملگرو سره له مشورې وروسته، د خپل گروپ دلايل بيان کړئ.

په افغانستان کې د رسانه يي اخلاقو په هلکه څومره پوهېږئ؟

نن سبا رښې په هېواد کې له بڼې ودې څخه برخمنې دي؛ د افغانستان د رسنيو قانون تر ډېرې کچې پورې د ډله ييزو رسنيو لپاره آزادۍ منلي دي؛ هغه ستونزه چې د هېواد په رسنيو کې موجوده ده دا ده چې زيات خبرنگاران غير مسلکي او له رسانه يي اخلاقو څخه بې خبره، د عمل ډگرته ورگډ شوي دي؛ ژبني، قومي او نورو تمثيلونو ته يې ډېر انعکاس ورکړی دی چې په هېواد کې د زياتو ستونزو د رامنځته کېدو لامل شوي دي؛ په اوسنيو شرايطو کې زموږ هېواد تر هرڅه زيات سولې او امنيت ته اړتيا لري. نو له دې امله خبرنگاران او ليکوالان بايد د سولې خبرونو ته تر نورو څه لومړيتوب ورکړي؛ رښې د ملي اعتماد، سولې او ثبات په پياوړتيا کې بايد مرسته وکړي؛ ټولنيزو او امنيتي ضد موخو ته د رسېدو وسيلې نه شي؛ د هغو مطالبو له خپرېدو څخه چې د ټولنيزو گټو نفي کوونکي وي لکه: هغه مطالب او اثار چې د اسلام د سپيڅلي دين د احکامو او اصولو خلاف وي، ډډه وکړي. هغه اثار او مطالب چې د نورو

ادیانو او مذهبونو د توهین سبب گرځي، هغه اثار او مطالب چې د اساسي قانون مخالف وي او زموږ د هېواد د جزا په قانون کې جرم گڼل کېږي، ډډه وکړي. څرنګه چې زموږ هېواد یو اسلامي هېواد دی د اسلام د سپیڅلي دین له تبلیغ او ترویج پرته د نورو دینونو تبلیغ او ترویج جواز نه لري.

❁ ستاسې په نظر: رسانه یي اخلاق نظر هېوادونو ته توپیر کوي، یا په ټولو هېوادونو کې یو شان دي؟ په دې هلکه خپل نظر څرګند کړئ.

د لوست تکرار

-
-

پوښتنې

- ۱- د بیان آزادی څه شی ده؟
- ۲- د بیان د آزادی دوه موارد وویاست.
- ۳- په ولسواکۍ کې د مطبوعاتو ځانګړتیاوې بیان کړئ.
- ۴- کومې موضوعګانې په رسانه یي اخلاقو کې شاملې دي؟ وپي وایاست.
- ۵- رښتني کومې موضوعګانې باید خپرې نه کړي؟ په دې هلکه معلومات ورکړئ.

کورنۍ دنده

کومه موضوع د رښتني په قانون کې جرم بلل کېږي، په دې هلکه خپل معلومات بیان کړئ.

د څپرکي لنډيز

- عمومي افکار د یوې خاصې موضوع په باره کې، د یوه ګروپ د افرادو د تصمیمونو ټولګې (مجموعې) ته ویل کېږي.
- رښتني له برېښنایي او چاپي وسایلو څخه په ګټه اخیستنې سره د پیغامونو، معلوماتو او اطلاعاتو له انتقال څخه عبارت دي.
- د رښتني ډولونه عبارت دي له: مطبوعاتو، ورځپاڼو، راډیو، ټلوېزیون، انټرنېټ او کبېلي شبکې څخه.
- رښتني د مدني ټولنې د بنسټ په نامه چې په حقیقت کې د دولت د څلورم رکن په نامه سره یادېږي، د ټولنې د فرهنګي او سیاسي اړخونو د پراختیا د شرایطو په برابرولو کې مهم رول لوبوي.
- د بیان آزادي د دولت د مداخلې ډار او وېرې پرته د افرادو د عقیدو، بیانو او ویناګانو د کولو د آزادی څخه عبارت ده. د بیان آزادي د آزادی له ډولونو څخه یو بل ډول دی چې په نننۍ نړۍ کې ډېر اهمیت لري.
- رسانه یي اخلاق د مسلکي اخلاقو یوستر بحث دی چې دغه موضوعګانې لکه: د بیان آزادي، د مطبوعاتو آزادي، د مطبوعاتو قانون، نړیوالې مسئلې او تړونونه، د چاپ حق، ادبي غلا او داسې نور په کې شامل دي.